

سند جا قديم آثار ۽ تاريخ

(مقالا)

ڊاڪٽر نبي بخش خان بلوچ

مرتب

ڊاڪٽر محمد علي مانجهي



ثقافت کاتو حکومت سندھ

سند جا قديم آثار ۽ تاريخ

[مقالا]

ڊاڪٽر نبي بخش خان بلوچ

مرتب

ڊاڪٽر محمد علي مانجهي



ثقافت کاتو حکومت سندھ

ڪراچي - 2012ع

چپائيندڙ جا حق ۽ واسطا محفوظ

ڪتاب جو نالو: قديم آثار ۽ تاريخ (مقالا)
تحقيق ۽ تاليف: ڊاڪٽر نبي بخش خان بلوچ
جلد: پهريون
سال: 2012ع
چپائيندڙ: پيڪاڪ پرنٽرس، ڪراچي
چپائيندڙ: عبدالعزيز عقيلي سيڪريٽري ثقافت کاتو
حڪومت سنڌ.

قيمت: 250/- روپيا

جيئي سنڌ علمي ڪتب خانو جيئي لطيف

جنهن پاءَ پينٽ ڪي PDF ۾ ڪتاب گهرجن ته
واٽسپ تي يا فيسبوڪ انبوڪس ۾ رابطو ڪري ڪا
ب فيس ناهي بلڪل مفت ۾ مون وٽ موجود ليکڪن
جي ڪتابن جي فهرست هي آهي نوٽ 35 کان مٿي
ليکڪن ۽ انهن جا 300 کان مٿي ڪتابن جا نالا
انجانن ناميات لکي سگهيو

مرزا قليچ بيگ جا ڪتاب 21*	جي ايم سيد جا ڪتاب 21*
شيخ اياز جا ڪتاب 20*	انور جليل جا ڪتاب 19*
جڙيل آفيسر جا ڪتاب 19*	ايم ايم بيگم جا ڪتاب 6*
محمد ابراهيم جرو جا ڪتاب 9*	خليل جبران جا ڪتاب 6*
يون سنڌي جا ڪتاب 22*	ڊاڪٽر نبي بخش خان بلوچ جا ڪتاب 6*
اسلام پٺاڻي جا ڪتاب 12*	رسول بخش بلوچ جا ڪتاب 10*
محمد بشير جا ڪتاب 7*	رڪ سنڌي جا ڪتاب 9*
انصاف شيخ جا ڪتاب 4*	شاهه حسام 0* لکي جو نالو

Facebook: Tarique Hussain (ڪمنٽر سائين)
WhatsApp: 03061616348

ملڻ جو هنڌ:

ثقافت، کاتو ڪتاب گهر

سامهون ايم. پي. اي هاسٽل، سر غلام حسين هدايت الله روڊ.

ڪراچي - 74400، سنڌ.

فون: 021-9206073

فهرست

5	پبلشر پاران
7	ٻه اکر
13	سندھک تاريخي پس منظر
29	ماضيءَ جي تاريخ کي وڌي ويچار سان سامهون آڻڻ گهرجي
39	نئي جو وجودي بنياد يا نئي شهر جو اصل نسل
49	شهر سيوهڻ ۽ علائقي سيوستان جي قديم تاريخ
53	سند جو آخري سومرو بادشاهه ۽ سندس ڀائر
59	سند جو مشهور جھونو شهر نصرپور
71	رني ڪوٽ جو بنياد ۽ ان جي تاريخ
84	حيدرآباد شهر
115	حيدرآباد شهر
129	شڪارپور - هڪ سرسري تاريخي جائزو
144	ڪراچي جي تاريخ بابت دليلن جي ڇنڊڇاڻ
157	هنگلاج جو سفر
174	ڳوٺ جعفر خان لفاري جو جاگرافيائي ۽ تاريخي پسمنظر
178	1857ع ۾ سند طرفان آزاديءَ جي جنگ
183	نئين سند يونيورسٽي ڪئمپس - شهر جو بنياد پوڻ
196	سند جا قبيلو ۽ سند جا نسب ناما
201	سورهي هوش محمد جي مزار ۽ اولاد بابت وضاحت

پبلشر نوٽ

ثقافت کاتو سنڌ متعلق مختلف موضوعن تي ڪتاب شايع ڪندو رهيو آهي. 2008ع کان اشاعتي سلسلي ۾ تمام گهڻن ڪمن جي شروعات ٿي آهي. سنڌ جي ثقافت، تاريخ، علم و ادب ۽ تحقيقي اشاعت سان گڏوگڏ سنڌ جي وڏن شاعرن، ڪهاڻيڪارن ۽ تاريخدانن جي ڪم کي سهيڙي مختلف جلدن ۾ شايع ڪرڻ جون رٿائون جوڙيون ويون آهن. ثقافت کاتي جي وزير محترم سسئي پليجو جي هدايت تي سنڌ جي مشهور عالم اديب، محقق، تاريخدان، لغت نويس، لوڪ آدب جي پارکو ٻولي، ثقافت ۽ موسيقي جي ماهر ڊاڪٽر نبي بخش خان بلوچ جي ڪيل سموري تحقيقي ڪم کي سهيڙي شايع ڪرڻ جي رٿا جوڙي وئي آهي. جنهن جو عملي ڪم شروع ٿي چڪو آهي. هن رٿا موجب ٽي ڪتاب شايع ٿي چڪا آهن، هي چوٿون ڪتاب آهي. ان کان سواءِ ڊاڪٽر بلوچ صاحب جا ٻيا ڪتاب به ڇپائيءَ جي مختلف مرحلن ۾ آهن. هن سموري ڪم لاءِ محترم سسئي پليجو جس لهڻي جيڪا هر مرحلي تي اسان جي رهنمائي ڪندي رهي آهي.

ڊاڪٽر نبي بخش بلوچ مختلف موضوعن تي تحقيق سان گڏ سنڌ جي تاريخ ۽ قديم آثارن تي به ڀرپور نموني سان ڪم ڪيو آهي. هيءُ ڪتاب به انهن تحقيقي مقالن تي مشتمل آهي، جيڪي مختلف هنڌن تي ڇپيا، اُهي رسالا، مئگزين ۽ جرنل هاڻي ناياب آهن. هن ڪتاب ۾ انهن سمورن مقالن کي گڏ ڪري ڇپايو پيو وڃي، جيئن تاريخ ۽ قديم آثارن جا پارکو ۽ پڙهندڙ فائدو حاصل ڪري سگهن.

مون کي اميد آهي ته اسان جي هيءُ ڪوشش نه رڳو قبول پوندي پر پڙهندڙن، خاص ڪري محققن لاءِ گهڻي مددگار ثابت ٿيندي.

عبدالعزيز عقيلي

سيڪريٽري

ثقافت کاتو حڪومت سنڌ

ٻه اکر

ڊاڪٽر نبي بخش خان بلوچ عالم، اديب، تعليمدان، محقق، تاريخدان، ٻولي، لطيفيات، موسيقي جو ماهر ۽ لوڪ ادب جو پارکو آهي. مٿين اهم مضمونن ۾ هن شخصي طور جيترو تحقيقي ڪم ڪيو آهي، اوترو اڄ تائين اسان وٽ ڪوبه عالم يا محقق ڪري نه سگهيو آهي. ڊاڪٽر بلوچ صاحب لاشڪ ته پنهنجي سموري حياتي علمي، ادبي، تحقيقي ۽ قلمي پورهئي ۾ صرف ڪئي. لطيفيات، سنڌي لغت، موسيقي ۽ لوڪ ادب تي جيترو هن شخص ڪم ڪيو آهي اوترو ۽ اهڙيءَ معيار سان سنڌ ۾ اڄ تائين ڪوبه نه ڪري سگهيو آهي.

ڊاڪٽر بلوچ جي هيءَ به هڪ خاص خوبي رهي ته هن هڪ هنڌ ويهي ڪم ڪرڻ بدران سڄي سنڌ جو جهر جهنگ جهاڳي تحقيق جي اصل ماڳن تي وڃي نج شيون حاصل ڪري کوجنا جو صحيح حق نڀايو. سنڌ جي ڪلاسيڪل شاعري ۽ ادب به هن ئي شخص جي جاکوڙ ۽ محنت سان اسان تائين جديد انداز سان پهتو آهي. شاهه لطف الله قادري، ميون عفات نصرپوري، شاهه لطيف، خليفو نبي بخش قاسم، صادق فقير ۽ ٻيا ڪيترائي ڪلاسيڪل شاعر ڊاڪٽر بلوچ پنهنجي محنتن ۽ پيار جي پورهئي سان اسان تائين پهچايا ۽ سمجهايا. سنڌ ساڻيه لاءِ جيڪو هن شخص ڪم ڪيو آهي، سو ٻئي پراڻو ٿيڻو ئي ناهي. اهو اسان جي مستقبل جي محققن لاءِ هڪ اهم ماخذ آهي، علم، ادب، تاريخ ۽ ٻين علمن جو هي عاشق پوري

زندگي جاکوڙيندو ۽ لکندو رهيو. اسان جا ڪيترائي نسل سندس ڪيل ڪم تي تحقيقون ڪري اڳتي وڌي سگهن ٿا. حقيقت هيءَ آهي ته هونءِ رڳو اسان سنڌ جي ماڻهن بلڪه ملڪ ۽ دنيا لاءِ هڪ وڏو مثال آهي.

هن سوين ڪتاب آڻڻ سان گڏ پنهنجي سڄي ڄمار ۾ سوين مقالا ۽ مضمون لکيا، جيڪي مختلف رسالن، جرنلن وغيره ۾ ڇپيا. انهن کي ڳولي، گڏ ڪري ڪتابي صورت ۾ آڻڻ جي ضرورت محسوس پئي ڪئي وئي. سنڌ جي علم، ادب، تاريخ، تهذيب، شاعري ۽ فن سان گهري دلچسپي رکندڙ سنڌ جي ثقافتي وزير، محترمه سسئي پليجو ڊاڪٽر بلوچ جي وفات واري ڏهاڙي اعلان ڪيو هو ته ڊاڪٽر بلوچ صاحب جا سمورا اڻ ڇپيل ۽ ناياب ڪتاب سنڌ ثقافت کاتي پاران سهڻي انداز ۾ شايع ڪيا ويندا. تڏهن وزير صاحب سندس مقالن ۽ مهاڳن کي گڏي ڇپرائڻ جي به هدايت ڪئي. سچ پچ اهو هڪ ڏکيو ڪم هو ڇو ته 1940ع کان 2000ع تائين ڊاڪٽر بلوچ سوين مقالا ۽ مضمون لکيا. انهن کي ڳولي گڏ ڪري مناسب ترتيب سان مرتب ڪري، ڇپائڻ نهايت اڻ گو ڪم آهي، جيڪو ڪنهن فرد نه پر ادارن جو ڪم آهي. اُن تي تحقيق ڪرڻ ته اڃا به اڳتي جي ڳالهه آهي، سوين مقالا جيڪي هُن گڏيل هندستان ۽ پاڪستان ٺهڻ کان پوءِ به 2000ع تائين لکيا، مون اُن جاکوڙ جي شروعات ڪئي، هن مهل تائين سندس سوين مقالا ۽ مضمون گڏ ڪيا ويا آهن، هي ڪتاب اُن سلسلي جي هڪ ڪڙي آهي. هڪ ئي هنڌ هن قسم جي مواد گڏ ٿيڻ سان ڪتاب جي اهميت ۽ افاديت اڃا به وڌي وڃي ٿي.

هونئن ته ڊاڪٽر نبي بخش خان بلوچ سنڌ جي تاريخ ۽ قديم آثارن تي تمام گهڻو لکيو آهي پر هن ڪتاب ۾ خاص آڳاٽن ماڳن مڪانن ۽ خاص ڪري انهن اهم تاريخي ڳالهين کي شامل ڪيو ويو آهي، جن تي تمام گهٽ ڪم ٿيو آهي يا اڻ پورو ٿيو آهي.

هن ڪتاب ۾ سنڌ جي تاريخي پسمنظر ۽ تاريخ جي اهميت کي عالمانه انداز سان اُجاگر ڪيو ويو آهي. جنهن ۾ نٿي سان گڏوگڏ شڪارپور

سيوهڻ، نصرپور ۽ ڪراچي ۽ جهڙن شهرن تي به اعليٰ معيار جي تحقيق ٿيل آهي. ڳوٺ جعفر خان لغاريءَ جي جاگرافي ۽ تاريخ تي ڊاڪٽر بلوچ لکي پنهنجي جنم ڏينهيءَ سان واھ جو نياپو آهي ۽ هڪ مثال قائم ڪيو آهي ته ٻين اديبن ۽ عالمن کي به ائين ڪرڻ گهرجي. سنڌ يونيورسٽيءَ جي قيام ۽ پاڪستان ٺهڻ کانپوءِ ان جي منتقلي ۽ ڄامشوري ۾ قائم ٿيڻ متعلق تاريخ به هڪ اهم دستاويز آهي. هيءَ هڪ حقيقت آهي ته اڄ جي پيٽ ۾ اڳ، علمي کوجنا هڪ نهايت اٿانگو ڪم هو. وسيعا بنهه محدود هئا. انهن کي سامهون رکندي، ڊاڪٽر بلوچ جوهر مقالو پڙهي داد ڏيڻ کان سواءِ رهي نٿو سگهجي. آئون يقين سان چوان ٿو ته هي مقالن جا ڪتاب معلومات جو ڀنڊار آهن. اسان لاءِ ڊاڪٽر بلوچ جي تحقيق کي نه رڳو پڙهڻ ضروري آهي پر منجهائس سبق به حاصل ڪرڻ گهرجي. مون کي اميد آهي ته ڊاڪٽر بلوچ جي مقالن تي مشتمل هيءَ ڪتاب نه رڳو عام پڙهندڙن لاءِ دلچسپي جو باعث بڻبو پر قديم آثارن ۽ تاريخ سان لڳاءُ رکندڙن لاءِ وڏي تساهه جو سبب بڻجن ٿا.

ڊاڪٽر محمد علي مانجهي

ڊائريڪٽر

ثقافت کاتو، حڪومت سنڌ

ڪراچي، 29 مئي 2012ع

سند جا قدیم آثار ۽ تاریخ

سند* هڪ تاريخي پس منظر

سند تي اهو نالو منجهانئس وهندڙ ندي ”سندو“ جي نالي پٺيان پيو آهي. اتر کان ڏاکڻي ڇيڙي تائين، سند واري سموري ايراضي تن لڳيتن پتن ۾ ورهايل آهي، وچ وارو زرخيز ريتائون ميدان، جنهن کي سندو نديءَ جي ڊگهي وراڪيدار روبي ليڪ ٻن ڀاڱن ۾ ورهائي ٿي. ان جي ساڄي پاسي، اولهه ۾، ڪوهستان جي جبلن جون قطارون، ۽ کاٻي پاسي، اوڀر ۾، ريگستان جي واريءَ جون پتون آهن.

”نيريءَ ڇانيل فضا جي هيٺان جهجهي ساوڪ سان سنواريل سندوءَ جي هن سرسبز شاداب ۽ هموار ماڻيءَ“ جو ذڪر ڪندي انگريز مؤرخ رچرڊ برٽن بي اختيار استعاري طور لکيو ته: ”ويران ۽ سرسبز ميدانن جو هيءُ تضاد اوهان کي سڄيءَ سند ۾ نظر ايندو جتي جڻ ”اوسيرس“ (نيل نديءَ جو ديوتا) پنهنجي خر-شبيهه ۽ جاني دشمن- پيءُ ”تائفون“ (يوناني پهاڙن جي ديوتا) سان لڳو لڳ ڪلهوڪاهي سان ملايو بيٺو آهي.“ نديءَ جي وهڪري سان لاڳو ۽ ان جي ٻنهي پاسن کان ريتائون زرخيز ميدان آهي، جيڪو پنهنجي سهڻي نظاري ۽ سٺاءُ آبادي ۽ آب هوا جي لحاظ کان بي نظير آهي.

سندو ندي اولهه پاڪستان جي شهر رڳ ۽ مهراڻ جي هيٺين سند ماڻيءَ جي حياتيءَ جو سرچشمو آهي. سند جي معاشي آسودگيءَ جو دارو مدار هميشه سندونديءَ تي رهيو آهي. سندو ندي پنهنجي وهڪري جي رخ بدلت سان نه رڳو سند جي خوشحالي کي بدلائيندي رهي آهي، پر ان جي

* سوکڙي (سوئيٽيزر) سند سائنس سوسائٽي ڪانفرنس-30-29 اپريل 1972- سند يونيورسٽي ڄامشورو/حيدرآباد سند.

سياسي تاريخ تي پڻ اثر انداز ٿيندي رهي آهي. سنڌونديءَ جي وهڪري جي ڦير گهير سنڌ جي هن سرزمين کي ڪڏهن وسائي آباد ڪيو آهي ته ڪڏهن پاڻي برباد ڪيو آهي. سنڌوءَ پنهنجي مائر ۾ ڪيترائي جڳ مشهور بندر ۽ تڙ اُساريا، ۽ پوءِ پنهنجو رخ بدلائي کين هميشه لاءِ ميساري به ڇڏيو. ڪڏهن پنهنجي ڏاکڻي ڏو-آبي ۾ نوان ڦاٽ ڦاڙي عربي سمنڊ کان اتر تائين جهاز رانيءَ جو سهنج پيدا ڪيائين، ته وري ڪڏهن انهن کي ريت سان ريتي، انهن مان آمد و رفت کي محال ڪري ڇڏيائين؛ ڪڏهن پنهنجي ڪناري لڳ وسندڙ ميدانن ۾ شاهي ڳوٺ ۽ شهر آباد ڪيائين ته وري ڪڏهن پنهنجو رُخ بدلائي آبادگارن ۽ شهر واسين کي محتاج بنائي ڇڏيائين. باوجود انهيءَ جي، سنڌو پنهنجي زرخيز زمين ۽ مندائتي پاڻيءَ سان سنڌ وارن لاءِ هميشه گذران جا سٺا ذريعا يعني مهيا ڪيا آهن، البت سنڌوءَ جي ”آب حيات“ کي واهن ۾ وهائڻ جون جيڪي تاريخي ڪوششون پئي ڪيون ويون آهن سي اڃا تائين سوئي صدي ڪامياب نه ٿيون آهن.

اها ڳالهه پڻ ڌيان ۾ رکڻ جهڙي آهي ته قديم ۽ وچئين تاريخي دؤر ۾ سنڌو جي وادي اڀرندي طرف هندوستان ۽ الهندي طرف ٻين ملڪن جي وچ ۾ هڪ اهم سياسي سرحد ٿي رهي آهي. قديم دؤر ۾، سنڌوءَ جي اولهه وارا علائقا اڪثر ڪري انهن بادشاهتن ۽ سلطنتن جو حصو ٿي رهيا آهن، جن جي حڪومتن جا مرڪز ايران، يونان، ترڪستان، عرب يا عراق ۾ هئا. بعضي هندوستان جي ڪن حڪمرانن مختصر وقفن لاءِ هن سرزمين تي پنهنجو اقتدار قائم ڪيو پر طويل تاريخي دؤرن ۾ سنڌو جي سرزمين ڪڏهن ”هرڪنهن جي زمين“ رهي ته ڪڏهن ”ڪنهن جي به نه“. جيتوڻيڪ يوناني مؤرخ اهوتي بحث ڪندا رهيا ته ’سنڌو‘ تي هند جي اولهه واري سرحد ختم ٿئي ٿي يا نه، پر ايراني ۽ عرب مؤرخن کي انهيءَ ڳالهه ۾ ڪوبه شڪ ڪونه هو ته سندن حڪومتن ۽ هندوستانی حڪمرانن جي وچ ۾ سنڌو ماتري وارو ملڪ ٿي هڪ سرحد آهي. سنڌو جي ”مٿن جي ڏڙي“ واري قديم تهذيب ’هند‘ جي پراڻي تهذيب کان الڳ ۽ آزاديءَ ۽ هڪ ”اڻ آريه تهذيب“ هئي، جيڪا بابل جي اوائل بادشاهت جي پوئين حصي واري تهذيب جهڙي ۽ ان جي همعصر هئي. سنڌو ماتريءَ جي پنهنجي مستقل تهذيب ۽ ثقافت سببان ٿي آڳاٽي وقت کان وٺي هن برصغير کي ’سنڌ‘ ۽ ’هند‘ جي تقسيم سان ياد ڪيو ويو.

قديم تاريخي دؤر

واڌيءَ سنڌ جي ”مئن جي دڙي“ واري قديم تهذيب، انسان ذات جي قديم تاريخ جو هڪ پراھون اھڃاڻ ۽ ڏوراهون چمڪندڙ ستارو آھي. ھن تهذيب (2500 کان 2000 ق-م) کان پوءِ سنڌ جي قديم تاريخ ۾ اٽڪل هڪ هزار سالن جو خال آهي، جنهن ۾ راجا جئدرٿ (پارھين تيرھين صدي ق-م) جي ڏند ڪٿا کان سواءِ ڪو ٻيو تاريخي اھڃاڻ نٿو ملي.

سنڌ جي اوائلي تاريخ ايران سان سندس ناتن سان شروع ٿئي ٿي. 515-520 ق-م ۾ شهنشاهه دارا اول هڪ لشڪر موڪلي. سنڌ کي ايراني شهنشاهت جي زير اثر آندو. ان کان اٽڪل ٻه سؤ سال پوءِ سڪندر اعظم (25-326 ق-م) واديءَ سنڌ تي يلغار ڪئي. سندس طوفاني ڪاھ جو ذڪر يونان جي مؤرخن تفصيل سان ڪيو آهي. سڪندر اعظم جي سنڌ مان گذرگاهه جي تفصيل بابت موجوده دؤر جي محققن ايتراڻي آراڌا رايآ ڏنا آهن، جيترا ڪين سمجھ ۾ اچي سگھيا آهن. سنڌ تي سڪندر جي حملي جو هڪ اهم پھلو اھو آھي تہ ھتي کيس سخت مخالفت ۽ مقابلي کي منھن ڏيڻو پيو. ملتان ۾ کيس جيڪي زخم رسيا انھن جو بدلو يوناني سپاھين جي تلوارن، سنڌوءَ جي ماٿريءَ ۾ عام ڪوس ذريعي چڪايو. سڪندر ھتان جي حڪمرانن کي پنھنجي اثر ھيٺ آندو ۽ پنھنجيون حفاظتي فوجون ڪن شھرن ۾ رکيون. سنڌوءَ جي ھيٺين ماٿريءَ ۾ ”پٽالا“ شھر مان لنگھيو ۽ سامونڊي ڪناري کان ڪوچ ڪري لس ٻيلي ۽ مڪران جي راھ وٺي بابل ڏانھن روانو ٿي ويو.

سنڌ تي يونان جو اثر سڪندر اعظم جي جاءِ نشين ”سيليوڪس نڪٽور“ جي سياسي اقتدار جي زماني (305 ق-م) تائين رھيو ھوندو جنھن کان پوءِ ھن پنھنجا ھندوستانی پرڳڻا پنھنجي ان ڌيءَ کي ڏاج ۾ ڏيئي ڇڏيا. جيڪا، چون ٿا تہ ھن موريہ ’گھراڻي‘ جي باني ”چندر گپت“ کي پرڻائي ڏني ھئي.

ان کان پوءِ اٽڪل هڪ سؤ ورھين جي عرصي اندر (195 ق-م) جڏھن باختر ي يونانين (يعني بلخ جي يوناني حاڪمن) ھندوستان کي فتح ڪيو تہ سنڌ ۾ سندن سياسي تسلط قائم ٿيو جو اٽڪل روءِ 150 ق-م تائين برقرار رھيو. ڇاڪاڻ تہ ڪابل، سنڌ ۽ پنجاب تي انھيءَ زماني ۾ راج ڪندڙ باختر ي يوناني بادشاھ ميناندر (155 ق-م) جا سڪا سنڌ ۾ ”مئن جي دڙي“

مان هت آيا آهن.

يونان کان پوءِ جلدي 'ساڪا' ۽ 'ڪوشان' حڪمرانن سنڌ تي تسلط قائم ڪيو. سندن اقتدار 120 ق-م کان 200ع تائين رهيو. 'پنيور' جي کوٽائي مان 'ساڪا' تهذيب جي هت آيل آثارن مان معلوم ٿئي ٿو ته ڏکڻ سنڌ ۾ ويندي سامونڊي ڪناري تائين سندن حڪمراني هئي. 'ساڪا' ۽ 'ڪوشان' ٻئي ترڪي نسل جون قومون هيون ۽ سندن اقتدار سان سنڌ ۾ ترڪي تهذيب جي شروعات ٿي. 'ڪوشان' گهراڻي جي حاڪم 'ڪنشڪ' ٻڌ ڌرم قبول ڪيو جنهن جي اثر هيٺ 100 ق-م کان 100ع تائين، سنڌ ۾ ٻڌ ڌرم پکڙيو. ڪنشڪ جي ٽئين جاءِ نشين 'واسو ديو' اتر سنڌ ۽ ٻين علائقن تي حڪمراني ڪئي. سندس سڪا پڻ "مٿن جي ڌڙي" مان هت آيا آهن.

سنڌ ۾ ترڪن جو اهو اثر پارٿيا (خوزستان) جي بادشاهن جي زماني ۾ (50ع-200ع) وڌيڪ پختو ٿيو. پارٿيا جي بادشاهه گندوفينس (47ع) ۽ سندس پوين جاءِ نشينن جا سڪا سيستان، قندار ۽ سنڌ مان هت آيا آهن. سنڌ ۾ ترڪ قبائلي تهذيب جو اثر، هياطله (سفيد هنن) حڪمرانن (چوٿين ۽ پنجين صدي ڌاري) جي دؤر ۾ وڌيڪ زور ورتو. 'سفيد هنن' جي زماني ۾ ٻڌ ڌرم کي گهڻو ڌڪ لڳو. 'برهمڻ ڌرم' مٿئين طبقي جي ماڻهن ۾ سرايت ڪري آيو جيتوڻيڪ عوام ٻڌ ڌرم جا پيروڪار رهيا.

ٽئين صدي عيسويءَ جي وچ ڌاري، ايران ۾ ساساني جي ايرڻ سان سنڌ ايراني شهنشاهيت جي اثر هيٺ آئي. ان دؤر جو مشهور واقعو بادشاهه 'بهرام گور' جو سنڌ ۾ اچڻ هو. هن بادشاهه کي سنڌ جي راڳيندڙن ايترو ته متاثر ڪيو جو هو کين ايران وٺي ويو. اهي راڳيندڙ سنڌ جا مشهور لورا ۽ لنگها هئا، جن ايران ۾ پنهنجي سنڌي راڳ کي ايترو ته مقبول بنايو جو اهو ايراني موسيقيءَ جي تاريخ ۾ 'لوريان' موسيقيءَ جي نالي سان مشهور ٿي ويو. شاهنامي ۾ فردوسي جي روايت موجب بهرام گور جي عهد ۾ ڏهه هزار لورا راڳيندڙ ايران پهتا:

ازان لوريان برگزين ده هزار
نرواده بر زخم بربط سوار

جڏهن ايراني اقتدار اندروني جهڳڙن جي ڪري ڪمزور ٿيو تڏهن 'پارٿين'، 'هنن' ۽ پرڏيهي حڪمرانن کي پنهنجي راج هلائڻ جو موقعو مليو.

ايران ۾ شهنشاهه فيروز (459-483ع) جي مرڻ کان پوءِ ”سفيد هنن“ سڃي ايران تي چاڻججي ويا، ۽ 483ع کان 531ع تائين ايران سندن تابع رهيو. ’هنن‘ اتر-اولهه هندوستان ۾ هٿ ڪيو ۽ گپتا اقتدار کي 495ع ڌاري ختم ڪري ڇڏيائون. جيئن ته ايراني بادشاهه قباد (487-531ع) جي حڪومت اندروني ڪمزوريءَ مان اڀري نه سگهي، تنهن ڪري سنڌ شايد ”سفيد هنن“ جي هٿ هيٺ رهي. ايراني شهنشاهه ڪسري نوشيروان (531-599ع) جي دؤر ۾ هياطلن ۽ هنن جي اقتدار کي ختم ڪيو ويو ۽ سنڌ، مهران جي اولهه طرف وارن علائقن سميت، ساساني شهنشاهيت جي سياسي اثر هيٺ آئي.

سمن راون جي پهرين خود مختيار حڪومت

پانيا، تارڪا ۽ ميد سنڌ جون قديم قومون هيون، جن آڳاٽي تاريخي دؤر ۾ وقت بوقت سنڌ ۾ پنهنجو اقتدار پئي قائم ڪيو. چوٿين صدي عيسويءَ کان پوءِ سمن، جتن، لورن ۽ ٻين سنڌي قومن جو دؤر شروع ٿيو. انهن جو پنهنجي پاڻيسري ملڪ ايران جي ماڻهن سان چوٿين صدي عيسويءَ کان وٺي گهاٽو تعلق پيدا ٿيو. خصوصاً سمن سربراهن ايراني اثر هيٺ ان دؤر کان وٺي ”جرم ۽ جمشيد“ جي لحاظ سان پنهنجي لاءِ ”جام“ (جام) جو لقب اختيار ڪيو. غالباً پنجين صدي عيسويءَ ۾ سما قوم جي اڳواڻن سنڌ ۾ سياسي اقتدار حاصل ڪيو ۽ ساساني ايران سان صلح جا ناتا قائم ڪري اندروني طور خودمختيار ٿي حڪومت ڪرڻ لڳا. راءِ ڏوايو راءِ سيهڙو (وڏو) راءِ شاهي (وڏو) ۽ راءِ سيهڙو سمن جي انهي ”راءِ گهراڻي“ جا حڪمران هئا. سنڌ جا هي سما راو ۽ سنڌ جي ٻي سڃي رعايا ٻڌ ڌرم جي پوئلڳ هئي. هي سما حاڪم محب وطن هئا. سندن خود مختيار ٿيڻ سببان سيستان جي ايراني عامل سنڌ تي لشڪر ڪشي ڪئي ۽ مقابلي ۾ راءِ سيهڙو مارجي ويو. انهيءَ شڪست سببان سمن راون جي حڪومت ڪمزور ٿي. ٻي ستن صديءَ ۾ ايران جي بادشاهه خسرو پرويز (590-628ع) جي مرڻ کان پوءِ سنڌ تان ايران جو تسلط گهٽيو ۽ سمو حاڪم راءِ شاهي وري خود مختيار ٿي حڪومت ڪرڻ لڳو.

برهمڻ گهراڻي جو سنڌ تي غاصبانه قبضو

انهيءَ زماني ۾ هن برصغير ۾ ٻڌ ڌرم جي پوئلڳن جي مقابلي ۾

برهمڻن جو زور وڌڻ لڳو. برهمڻن پنهنجي هوشيار ۽ حڪمت عمليءَ سان ٻڌ ڌرم وارن جي رسوخ ۽ طاقت کي جتي ڪٿي پئي ڌڪ هنيو. انهيءَ سلسلي ۾ گنگا ندي واري علائقي مان ڇچ نالي هڪ هوشيار برهمڻ پندت پنهنجي خاندان سان سنڌ ۾ پهتو. سنڌ جي تخت گاهه اروڙ جي پسگردائي ۾ هڪ مندر بنائي اُتي پنهنجي پيءُ ۽ ڀاءُ کي رهائي، پاڻ سنڌ جي حالات ۽ راءِ شاهي جي دربار جي حالتن کان واقفيت حاصل ڪيائين. راءِ شاهي جو وڏو وزير ٻڌ ڌرم جو پوئلڳ هو پر راءِ جي آڏو لڪپڙهه جي گذارش ڪندڙ رام نالي برهمڻ هو جنهن جي معرفت ڇچ وڃي راءِ وٽ سرخرو ٿيو ۽ بالا آخر رام جي جاءِ تي مقرر ٿيو. ان بعد راءِ شاهي جي راڻي سهندي کي پنهنجي دام ۾ آندائين، ۽ راءِ شاهي جي موت وقت راڻيءَ سان سازش ستي، راءِ جي عزيزن ۽ تعلقدارن کي گرفتار ڪري حڪومت جون واڳون هٿ ڪيائين. اهو سال 622ع هو جو برهمڻ گهراڻي سمن جي خاندان کي بي دخل ڪيو.

ڇچ جو حرفت ۽ سازش سان سنڌ جي حڪومت غصب ڪئي، ان تي سنڌ جي عوام ۽ سمن قبيلن کي سخت صدمو پهتو جيئن ته هن پندت جو مقصد ٻڌ ڌرم جي زور کي ٽوڙڻو هو سو ٻڌ مت جي مندرن تي چڙهايون ڪري پڪشونڻ جي رسوخ کي ختم ڪيائين. ٻڌ مت هيٺ ذات پات جو پيد ڪونه هو پر پندت ڇچ سنڌ جي عوام سان ”منو جا قاعدا قانون“ لڳايا ۽ جتن ۽ ٻين قومن کي گهٽ ذاتيون قرار ڏيئي متن برهمڻن ۽ ڪامورن جي بيگار مڙهيائين. انهيءَ ظلم کان جتن، لورن ۽ ٻين غريب پر هنرمند سنڌي قبيلن سنڌ مان هجرت ڪئي، ۽ ايران ۽ وچ مشرق ۾ وڃي پنهنجي هنر ۽ هوشيار ۽ جا جوهر ڏيکاريا. يورپ جا چيسي (Gypsy) قبيلو گهڻو ڪري انهن آڳاٽن سنڌي قبيلن جي نسل مان آهن، ۽ سندن زبانن ۾ ”سنڌي ٻوليءَ“ جا لفظ موجود آهن.

ايران جي گهٽجنڊڙ اقتدار جو فائدو وٺي، ڇچ خود مختيار ٿي ويٺو ۽ ايران جي پرڳڻي مڪران تي قبضي ڪرڻ جي ڪوشش ڪرڻ لڳو. انهيءَ مهم دوران مڪران ۾ کيس سڌي طرح عرب اسلامي فوجن جو مقابلو ڪرڻو پيو. مسلمانن جي اڀرندڙ طاقت سان اهو وير، ڇچ کان پوءِ سندس وارثن کي ورثي ۾ مليو. ٻئي طرف سنڌ جي سمن قبيلن ۽ ٻڌ مت جي پوئلڳ عوام هنن ڌارين برهمڻن جي غلامي ۾ گهڻو ڪجهه لوڙيو. مت پيد ۽ ڇوت ڇات جي لاڳو ڪيل قاعدن توڙي سمن سردارن ۽ ٻڌ مت جي پڪشونڻ خلاف برهمڻ

گهراڻي جي انتقامي ڪاررواين سببان سنڌ جي عوام ۾ هٽن خلاف نفرت جو جذبو پيدا ٿيو. انهيءَ ڪري جڏهن محمد بن قاسم ۽ ڏاهر جي وچ ۾ لڙايون ٿيون ته سنڌ جي عوام برهمڻ حڪمرانن کان نجات حاصل ڪرڻ لاءِ اسلامي لشڪر جو ساٿ ڏنو. راوڙ لڳ سنه 711ع واري لڙائي ۾ ڏاهر مارجي ويو ۽ سنڌ مٿان برهمڻن جو راج ختم ٿيو.

اسلامي دؤر ۽ عربن جي حڪومت (93هـ/712ع-450هـ/1058ع)

سنه 711ع کان وٺي اٽڪل ٻن سؤ ورهين تائين سنڌ بنو اُميه ۽ بنو عباس جي خلافتن جو هڪ مکيه صوبو ٿي رهي. سنڌ پرڳڻي لاءِ عامل يا گورنر مرڪز مان مقرر ٿيندا هئا، جن مان ستنهين جا نالا تاريخن ۾ محفوظ آهن. نائين صدي عيسويءَ جي پڇاڙيءَ ڌاري سنڌ تي بغداد جي عباسي خليفن پاران صفاري گهراڻي جا حڪمران مقرر ٿيا. بغداد جي مرڪزي اقتدار جي زوال ۾ اچڻ کانپوءِ ڏيڍ سؤ ورهين تائين سنڌ ۾ رهندڙ عرب گهراڻن ۽ سنڌ جي قبيلن گڏجي حڪومت ڪئي. انهيءَ زماني ۾ مصر جي فاطمين سنڌ تي پنهنجو اقتدار وڌايو جيڪو سلطان محمود ۽ سندس پٽ مسعود جي زماني ۾ ختم ٿيو.

عربن جي دؤر حڪومت کان وٺي سنڌ اسلامي تعليم ۽ تهذيب جو مرڪز بني، عدل ۽ احسان، ۽ برادري ۽ برابري جي اصولن تي نئون سنڌي معاشرو تعمير ٿيو. سنڌي زبان جو مطالعو ڪيو ويو، ان کي نسخ خط ۾ لکيو ويو ۽ سنڌيءَ ۾ ترجمو ڪيا ويا. حڪومت توڙي معاشري ۾ سنڌي ۽ عربيءَ کي مساوي درجو ڏنو ويو. منصوره، ديبل، سيوهڻ ۽ بکر اعليٰ تعليم جا مرڪز بنيا ۽ ڪيترن ئي سنڌي عالمن اسلامي دنيا ۾ شهرت حاصل ڪئي. زراعت ۽ واپار کي ترقي ڏيئي ملڪ کي خوشحال بنايو ويو. شهدادپور کان ست ميل ڏکڻ اوڀر طرف عربي دؤر حڪومت ۾ سنڌ جي گاديءَ جي شهر منصوره جا وڏا ۽ وسيع کنڊر موجود آهن، جيڪي شهر جي عظمت ۽ ان دؤر جي شهري، تجارتي ۽ ثقافتي ترقيءَ جي ساک پرين ٿا.

سومرن جي حڪومت (450هـ، 1058ع-750هـ، 1349ع):

سومرا سنڌ جا اصلي باشندا هئا. سندن وڏو ڏاڏو سمون سومر راءِ هو. سندس وڏا اسلام قبول ڪرڻ کان پوءِ عرب حڪمرانن سان ڀرپور لهه-وچڙ

۾ آيا ۽ تمام گهڻو اثر رسوخ پيدا ڪري ورتائون. مصر جي فاطمي مبلغن سان پڻ تعلق پيدا ڪيائون. يارهينءَ صديءَ جي وچ ڌاري پنهنجي خودمختيار حڪمراني جو بنياد وڌائون، ۽ فاطمين جي بجاءِ غزني جي سلطانن سان عهد ناما ڪري، سنڌ ۾ پنهنجي طاقت کي مضبوط ڪيائون. سومرن جي اٽڪل اڪيهن حاڪمن جا نالا تاريخ ۾ محفوظ رهيا آهن، جن اٽڪل ٽن سؤ سالن تائين حڪومت ڪئي. ”دودي چنيسر“ جي جڳ- مشهور رزميه داستان مان پتو پوي ٿو ته دهلي جي سلطانن سان سومرن جون جنگيون ٿيون، سومرا بهادريءَ سان وڙهيا ۽ پنهنجي آزادي سلامت رکيائون. مختلف دؤرن ۾ ٺري، وڳهه- ڪوٽ، رويه ۽ محمد طور سندن گاديءَ جا شهر رهيا. چوڏهين صديءَ جي وچ ڌاري جڏهين سنڌو نديءَ پنهنجي وهڪري جو رخ ڦيرايو ۽ اڀرندي ناري ۽ پراڻ واري اڳئين وهڪري ۾ پاڻي گهٽيو ويو تڏهين سومرن جي آسودگي ۽ خوشحالي جي گهٽجڻ سان سندن سياسي اقتدار پڻ گهٽجي ويو. سومرن جو دؤر سنڌ جي تاريخ ۽ ثقافت جو افسانوي دؤر هو جنهن ۾ حب الوطنيءَ جو جذبو پيدا ٿيو افسانا اُسرِي ۽ لوڪ ادب جو بنياد مضبوط ٿيو.

سمن جي حڪومت (750ھ، 1349ع- 927ھ، 1520ع):

سمن سنڌ ۾ اسلام جي اچڻ سان ئي اسلام قبول ڪيو هو. سندن سردارن سنڌ جي حڪومت سومرن حڪمرانن کان ورتي. پنهنجو تاريخي لقب ’ڄام‘ اختيار ڪيائون، ۽ نئي کي پنهنجو تختگاه بنايائون. سندن قبرستان مڪلي جي اترين ڇيڙي تي آهي. سندن سترهن حاڪمن مان سڀ کان وڌيڪ مشهور ۽ هاڪارا ڄام تماچي ۽ ڄا نظام الدين عرف ڄام نندو ٿيا. مڪليءَ تي ڄام نظام الدين جو مقبرو عمارت سازيءَ جي عمدگيءَ جو بهترين مثال آهي. سمن جي دؤر ۾ سنڌ ستنون سڌو دهلي سان سياسي لهه وچڙ ۾ آئي ۽ عربي جي بجاءِ سرڪاري زبان فارسي ٿي. سمن جي دؤر ۾ توحيد سان سرشار اعليٰ اخلاقي سنڌي شاعري اُسرِي ۽ پڻ داستان گوئي جو فن اوج کي پهتو.

* سنڌ جو هي تاريخي شهر ۽ پسگردائي واري ايراضي تازو هڪ عهد نامي ذريعي سنڌ کان چيني هندوستان جي حوالي ڪيو ويو.

ارغونن جي حڪومت (927ھ، 1520ع- 962ھ، 1555ع)

شاھ بيگ ارغون قنڌار کان پنهنجون فوجون سبيءَ جي پرڳڻي تي چاڙهي موڪليون. ان زماني ۾ سبي سنڌ جو هڪ مکيه سرحدي پرڳڻو هو. ڄام نظام الدين پنهنجي وڏي سپه سالار درياءَ خان، کي مقابلي لاءِ موڪليو. ارغونن جي فوجن کي شڪست آئي، ۽ شاھ بيگ جو پيءُ محمد بيگ جنگ ۾ مارجي ويو. ڄام نظام الدين جي وفات (1508ع) کان پوءِ سندس پٽ ڄام فيروز تخت تي ويٺو. هو هڪ ڪم عقل ۽ ڪمزور حاڪم هو. سندس ڪمزوري سببان سنه 1520ع ۾ شاھ بيگ دوباره سنڌ تي ڪاهيو. سورهيه دريا خان وڙهندي شهيد ٿيو ۽ سنڌ تي ارغونن جي حڪومت قائم ٿي. شاھ بيگ جي وفات بعد پٽس مرزا شاھ حسن سندس جاءِ نشين ٿيو. هن زماني جي مشهور واقعن مان هڪ واقعو اهو آهي جو شير شاھ کان شڪست کائي همايون بادشاھ سنڌ ۾ آيو ۽ عمرڪوٽ ۾ هندستان جو آئنده شهنشاھ، اڪبر اعظم پيدا ٿيو.

ترخانن جي حڪومت (962ھ، 1555ع- 1000ھ، 1593ع)

مرزا شاھ حسن ارغون جي وفات کان پوءِ سندس پٽ اميرن جي وچ ۾ اختلاف ٿيا ۽ هنن ملڪ کي ٻن حصن ۾ ورهايو: مرزا عيسيٰ ترخان ڏاکڻي سنڌ ۽ ٺٽي جو خودمختار حاڪم ٿيو ۽ سلطان محمود خان اترين سنڌ ۽ بکر جو. ٻنهي اميرن جي پاڻ ۾ اڻٻڌت سببان پوروچو گيزن کي سنڌ تي حملي جو وجهه مليو ۽ هنن سنه 1556ع ۾ ٺٽي کي تباھ ڪري ڇڏيو. باهيون ڏيئي شهر کي ساڙيائون، ۽ شهر واسين کي قتل ڪيائون. اهڙي هاڻيڪار حادثي کان پوءِ وري مرزا عيسيٰ خان جي پٽن ۾ خونريز لڙايون شروع ٿيون. منجهانئن مرزا محمد باقيءَ نيٺ کٽيو ۽ وڏي ڏاڍ ڏهڪاءُ سان راڄ ڪرڻ لڳو. سنڌ ۾ سانت وري تڏهن ٿي، جڏهن مرزا باقيءَ جي پوٽي مرزا جاني بيگ حڪومت جون واڳون سنڀاليون. مرزا جاني بيگ محب وطن ۽ مقبول حڪمران هو پر هن اڃا پير ئي مس ڪوڙيا ته اڪبر بادشاھ جون فوجون اچي مٿان ڪڙڪيون. مرزا جاني بيگ وڏي بهادريءَ سان مقابلو ڪيا پر طاقتور فوجن ۽ مرزا عبدالرحيم خان خانان جي جنگي حڪمت عمليءَ جي آڏو کيس نيٺ هار مڃڻي پئي. اهو سال 1592ع هو.

مغليه سلطنت وارو دور (1000ھ، 1592ع- 1150ھ، 1737ع):

مرزا جاني بيگ کي مرزا عبدالرحيم خان خانان پاڻ سان وٺي ويو ۽ اڪبر بادشاهه جي آڏو پيش ڪيائين پر بادشاهه مرزا سان مهرباني سان پيش آيو ۽ سال 1021ھ/ 1621ع تائين سند جو انتظام وري مرزا جاني بيگ ۽ سندس پٽ مرزا غازي بيگ جي هٿ ۾ رهيو. مرزا غازي بيگ جي وفات (1021ھ) کان پوءِ سند سنئون سڌو مرڪزي مغليه سلطنت جو هڪ صوبو بڻجي وئي. مغلن جي طرفان هتي صوبيدار مقرر ٿيندا رهيا ۽ اٽڪل چاليهه صوبيدار هن دؤر ۾ آيا.

سورهينءَ صديءَ جي وچ ڌاري اتر سند (موجوده دادو ۽ لاڙڪاڻي جي ضلعن) ۾ سند جي عباسي ڪلهوڙن اقتدار حاصل ڪيو. مغلن جي طرفان مقرر ڪيل صوبيدارن جي حڪمراني صرف لاڙواري علائقي تائين محدود ٿي ۽ نٿو سندن تخت گاهه رهيو. سنه 1150ھ (1737ع) ۾ ٺٽي وارو پرڳڻو پڻ ميان نور محمد جي قبضي هيٺ اچي ويو.

مرڪزي مغل سلطنت جو انتظامي طريقو هن دؤر ۾ سند ۾ پڻ رائج ڪيو ويو جنهن جا بنيادي خدوخال ايندڙ ٻن سؤ سالن تائين رائج رهيا. هن پر امن دؤر ۾ تعليم جو انتظام سڌريو ۽ ڪيتريون ئي سهڻيون عمارتون يادگار طور ٺهرايون ويون، جن مان روھڙي ۾ اڪبر بادشاهه جي مسجد، سکر ۾ مير معصوم شاهه جو مٺارو ٺٽي ۽ سيوهڻ ۾ شاهجهان جون مسجدون مشهور آهن.

ڪلهوڙن جي حڪومت (1700ع- 1782ع/ 1196ھ)

بنو عباس جو پوٽيرن مان آيل هڪ خاندان ڪافي عرصي کان سند ۾ مقيم هو هن خاندان مان ڪيترائي ديني عالم ۽ بزرگ پيدا ٿيا، جن مان سورهينءَ صديءَ ۾ ميان آدم شاهه هڪ برک عالم ٿي گذريو آهي. مرزا عبدالرحيم خان خانان سندس گهڻي عزت ڪندو هو. سندس پوٽيرن جي وقت ۾ پيري-مريديءَ جو سلسلو وڌندو رهيو ۽ اهڙيءَ طرح نيٺ ميان نصير محمد جي اڳواڻي هيٺ ڪلهوڙن اتر-اولهه سنڌ ۾ پنهنجو سياسي اقتدار قائم ڪيو. اهو واقعو سترهينءَ صديءَ جي پئي اڌ ۾ ٿيو. انهي صديءَ جي پوري ٽيڻ تائين ميان نصير محمد جي پٽ ميان يار محمد جي اڳواڻي هيٺ اتر-سنڌ ۾ ڪلهوڙن جي حڪومت جو پاڻو مضبوط ٿي ويو. ميان يار محمد

کي دهلي جي بادشاهه ”فرخ سير“ جي دربار مان ”خدا يار خان“ جو لقب مليو ۽ سنڌ ۾ سندس حڪمراني کي تسليم ڪيو ويو. سندس پٽ ميان نور محمد جي وقت ۾ (1150ھ) لاڙ تي پڻ ڪلهوڙن جي حڪومت قائم ٿي ۽ اهڙي طرح سڄي سنڌ تي حڪومت ڪرڻ لڳا.

ميان نور محمد جو پٽ ميان غلام شاهه هڪ ناميارو حاڪم ٿي گذريو آهي. هن 1182ھ/1768ع ۾ حيدرآباد جو قلعو ٺهرائي راس ڪري شهر جو بنياد وڌو. سندس وفات کان پوءِ ڪلهوڙن حاڪمن ۾ ذاتي اثبوت پيدا ٿي ۽ پنهنجي سياسي ناعاقبت انديشيءَ جي ڪري هن پنهنجي خير خواه اميرن کي مارائي ڇڏيو جنهن ڪري عوام جو اعتماد ۽ ڀروسو وڃائي ويٺا! آخر ڪار مير فتح علي خان ٽالپر جي اڳواڻي هيٺ 1196ھ/1782ع ۾ هالاڻي جي جنگ ۾ ڪلهوڙن جي آخري حاڪم ميان عبدالنبي کي شڪست آئي.

ڪلهوڙن جي دؤر ۾ پهريون ڀيرو سنڌ ٻاهرين تسلط کان آزاد ٿي، ۽ آبپاشي ۽ زرعي سڌارن آڻڻ سان ملڪ جي معاشي حالت سڌري هن دؤر ۾ ميان شاهه عنايت ۽ شاهه عبداللطيف جي ڪلام ذريعي سنڌي شاعري پنهنجي عروج تي پهچي وئي.

ٽالپر اميرن جي حڪومت (1196ھ، 1782ع-1259ھ، 1843ع)

ڪلهوڙن کان پوءِ سنڌ جو هي ٻيو گهراڻو هو جنهن ۾ سنڌ جي خود مختاري قائم رهي. ڪراچي، شڪارپور، سبزل ڪوٽ ۽ عمر ڪوٽ وارا سنڌ جا علائقا جيڪي آخري ڪلهوڙن حڪمرانن جي دؤر ۾ سنڌ کان ٽٽي پر وارن حاڪمن جي قبضي ۾ اچي ويا هئا، سي مير فتح علي خان ٽالپر دوباره حاصل ڪري سنڌ سان ملائي ڇڏيا. اهڙيءَ طرح افغانن جي مداخلت کي پڻ ختم ڪيو جيڪا ڪلهوڙن جي پوئين دؤر ۾ سنڌ لاءِ آزار بڻجي وئي هئي. ٽالپر اميرن جي کلي دربار ذريعي هڪ جمهوري طرز حڪومت جو بنياد پيو ۽ ٽالپور اميرن پنهنجي سٺ سالن جي مختصر دؤر ۾ ڪيترائي شاندار ڪارناما سرانجام ڏنا: سرحدن کي مضبوط ڪرڻ ۽ چوڪسين رکڻ لاءِ مضبوط قلعا تعمير ڪيائون ۽ ٻاهرين حملن کي هميشه لاءِ ختم ڪيائون: سرڪاري خرچ توڙي عوام جي باهمي امداد سان سوين ننڍا وڏا واه کوٽايائون ۽ زراعت جي نظام کي وسيع ڪيائون: علمي تحقيق ۽

تعليمي ادارن جي پٺڀرائي ڪيائون؛ ملڪ ۾ اندر ۽ ملڪ کان ٻاهر پاڙيسري ملڪن سان واپار ۽ تجارت جالاڳاپا وڌايائون.

انگريزن جي غلامي وارو دور (1843-1947ع)

1843ع ۾ سنڌ انگريزن جي سامراجي راجنيتيءَ جو شڪار ٿي پنهنجي آزادي وڃائي ويئي. ميلاڻي، دٻي ۽ ڪونهيري جي لڙاين ۾ سنڌ جي فوجن بهادريءَ سان مقابلو ڪيا پر هارايو انگريزن بنا سبب سنڌ تي غاصبانہ قبضو ڪيو جنهنجو چارلس نيپيئر پنهنجي مشهور مقولي ۾ اعتراف ڪيو ته 'مون وڏو ڀاپ ڪري سنڌ کي قبضي ۾ ڪيو آهي'.

انگريزن سنڌ کي پنهنجي بمبئي ۽ ڪڇ وارين بينڪن مان فتح ڪيو ان ڪري سنڌ کي بمبئي جي پرڳڻي سان ملايو ويو. انگريزن، مسلمانن جي اڪثريت کي تابع رکڻ ۽ هندو اقليت کي ورسائڻ جي هڪ مسلسل حڪمت عمليءَ هيٺ سنڌ تي حڪومت ڪئي. واپار ملازمت ۽ تعليم سڀ اقليت جي هٿن ۾ اچي ويا. ٿورن ئي ورهين جي عرصي ۾ مسلمانن جون چاليهه سيڪڙو زمينون قرض ڏيندڙ هندن جي هٿن ۾ هليون ويون. تمام گهڻي جدوجهد کانپوءِ 1937ع ۾ مسلمان سنڌ کي بمبئي جي پرڳڻي کان الڳ ڪرائڻ ۾ ڪامياب ٿيا، پر جلد ئي ٻي وڏي جنگ جي شروع ٿي وڃڻ ڪري صوبائي خودمختاريءَ مان سنڌ کي خاطر خواه فائدو حاصل نه ٿي سگهيو تان جو 1947ع ۾ پاڪستان جي ٺهڻ تائين سنڌ جي مسلمانن جي معاشي توڙي تعليمي حالت ساڳي ئي سقيمرهه ٿي.

ڌارئين راڄ جي خلاف جدوجهد ۽ پاڪستان جو حصول

جيئن ته سنڌ پنهنجي جاگرافيائي حالتن جي لحاظ کان ڀرپاسي وارن علائقن کان ڪٽيل آهي، ان ڪري ئي گذريل طويل تاريخي عرصي ۾ پنهنجي مستقل ثقافتي نوعيت ۽ جداگانه سياسي حيثيت کي محفوظ رکندي آئي. ڌارين جي تسلط جو هتي هميشه مقابلو ڪيو ويو ۽ آزاديءَ جي حق ۾ هميشه ڀرپور ڪوشش ڪئي وئي. ٽالپر اميرن جي دور ۾ جڏهن سيد احمد بريلوي سنڌ ۽ صوبي سرحد ۾ سکن جي وڌندڙ تسلط جي خلاف تحريڪ اٿاري تڏهن سنڌ مان پير صاحب پاڳاري سيد صبغت الله شاهه اول، هن تحريڪ جي ڀرپور مدد ڪئي. هن ننڍي کنڊ جي علائقن مان سنڌ

آخري پرڳڻو هو جو انگريزن جي تسلط هيٺ آيو. ان کانپوءِ به سنڌ جي مسلمانن انگريزن جي راڄ کي ڪڏهن به دليئون قبول ڪونه ڪيون. ان راڄ کي ختم ڪرڻ لاءِ جيڪا به تحريڪ شروع ٿي، سنڌ جي مسلمانن ان جي وڏي دل سان حمايت ڪئي.

سنڌ ۾ آزاديءَ جي تحريڪ جو پهريون سورمو ميرپور جو امير، مير شير محمد خان ٽالپر هو. جڏهن انگريزن سنڌ جي مکيه فوج کي مياڻيءَ جي جنگ ۾ شڪست ڏني ۽ حيدرآباد جي حڪمران خاندان جي ٽالپر اميرن کي قيدي بنايو. تڏهن ميرپور جو والي مير شير محمد خان ساڻيهه جي سک ۾ آزاديءَ جو جهنڊو کڻي اٿيو. چئن ئي ڏسبن کان فوجون ڪنيون ڪري پهريائين دواپي وٽ ۽ پوءِ ٻيهر ڪونهيري وٽ انگريزن سان مقابلو ڪيائين. بيشڪ انگريزن جي لشڪر کان مير شير محمد خان کٽي سو ڪونه سگهيو پر سندس حب الوطنيءَ جي جذبي ۽ بهادري واري مقابلي سببان ڌارئين تسلط خلاف جدوجهد ڪرڻ جو عظيم الشان مثال قائم ٿي ويو. انگريزن کي ملڪ مان تڙي ڪڍڻ لاءِ 1857ع ۾ جيڪا آزاديءَ جي تحريڪ هلي، سنڌ ان ۾ وڏو حصو ورتو. سنڌ جي ڏاکڻين حصي ۾ حيدرآباد ۽ ڪراچي ۾ جيڪي انگريزي فوجن جا مقامي جڻا هئا، تن ۾ بغاوت ٿي. اتر سنڌ ۾ جيڪب آباد جي پلٽڻ ۾ بغاوت ٿي. جيڪب آباد ضلعي جي ٽن وڏن سردارن - درياءَ خان، جڪراڻي، دلمراد خان کوسي ۽ سيد عنايت شاهه هڪ عام بغاوت اٿارٽي جو منصوبو ٺاهيو. انگريزن جي خلاف ڪامياب ڪونه ٿي سگهيا، پر انهيءَ بغاوت جو بلوچي علائقن تي هڪ وڏو اثر رهجي ويو.

مٿئين واقعي کان اٽڪل ٽيهه ورهيه پوءِ سنه 1896ع ۾ سنڌ ۾ ٻي حر تحريڪ شروع ٿي. ان جو بنياد ۽ پهريون عمل سيد احمد بريلويءَ جي مدد ڪندي پختو ٿي چڪو هو. سنڌ جي مسلمانن انگريزن کي هميشه ڌاريون ۽ ويري سمجهيو. ان ڪري پير صاحب پاڳاري جي قيادت هيٺ ڪن آزاد طبع خير خواهن توڙي سندس جماعت انگريزن سان مخالفت ۽ مقابلي جو عزم ڪيو. 1896ع ۾ مڪي جي علائقي ۾ حر اڳواڻن پنهنجي هڪ خودمختيار حڪومت ٺاهي. فقير محمد بچل ”بادشاهه“ ٿيو ۽ فقير پير بخش وڏو ”وزير“ ٿيو. هنن ٻارهن مکيه اڳواڻن تي مشتمل هڪ حڪمران وزارت ٺاهي. انگريزن کين باغي قرار ڏنو ۽ مٿن حملا شروع ڪيا. ”حر آزاد حڪومت“ وڏي سورهياڻي ۽ دليريءَ سان انگريزن جو مقابلو ڪيو. هنن پنهنجون

حياتيون قربان ڪري ڇڏيون پر انگريزن جي آر نه مڃيائون. سندن اهو مثال ۽ آزاديءَ جو روح سندن پوين ۾ نسل در نسل هليو آيو ۽ پويان ايندڙ نسل پنهنجن اڳين جي روايت کي برقرار رکي پاڻ موڪيو. انهيءَ تحريڪ کي دٻائڻ لاءِ انگريزن پورو زور لاتو. حرن کي گرفتار ڪري ”لوڙهن“ اندر بند ڪيو ويو منجهانئن هزارن کي نسل در نسل ڏيهه نيڪالي ڏئي بمبئي ۾ ڳڙهي جي علائقن ڏانهن موڪليو ويو. پر انگريزن جا سڀ طريقا ناڪام ويا ۽ هو حر مجاهدن جي انگريزن خلاف هلايل تحريڪ کي دٻائي نه سگهيا، ۽ حر مجاهد انگريزن جي حڪومت ۽ سندس چاڙتن جا مقابلا ڪندا رهيا.

1914ع ڌاري، مولانا عبيدالله سنڌي جي اڳواڻي هيٺ انگريزن جي خلاف سنڌ مان هڪ ٻي تحريڪ شروع ٿي. هن پوءِ اها تحريڪ ڪابل ۾ ويهي هلائي ۽ انهي سلسلي ۾ روس ويو ۽ پوءِ ترڪي ويو. سندس خيال هو ته افغانستان جي مدد سان قومي تحريڪ کي زور وٺائجي ۽ انگريزن کي هندوستان مان تڙي ڪڍجي ۽ ملڪ آزاد ڪرائجي. افغانستان جو بادشاهه امان الله خان انهي تحريڪ کان تمام گهڻو متاثر ٿيل هو.

سنڌ سنه 1920ع کان خلافت تحريڪ جي وڏي زور شور سان پٺڀرائي ڪئي. ان تحريڪ هيٺ ترڪ مولات ۽ هجرت جا هٿيار انگريزن خلاف استعمال ڪيا ويا. مجاهد جان محمد جوڻيجو هجرت واري تحريڪ جو اڳواڻ هو. خلافت تحريڪ جي ناڪامي کانپوءِ سنڌ جي محب وطن ڪارڪنن، ڪانگريس توڙي مسلم ليگ جي پليٽ فارم تان ڪم ڪيو ۽ 1935ع کان وٺي هتي جي ڪارڪنن ”خاڪسار تحريڪ“ ۾ ڀرپور حصو ورتو.

بي عالمگير جنگ دوران، سنه 1942ع ۾، انگريزن خلاف حرن مجاهدن جو ٽيون وڏو مقابلو شروع ٿيو. ان وقت سجاده نشين پير صاحب پاڳارو سيد صبغت الله شاهه (ثاني) انگريزن جو سخت مخالف هو ۽ هو وڏو عرصو انگريزن جي جيل ۾ رهيو. جيل واري عرصي ۾ هن جو سباش چندر بوس جي ساٿين ۽ ٻين انقلابين سان تبادله خيال ٿيو. سالن جا سال جيل کاتي جڏهين پير صاحب سنڌ ۾ آيو ته انگريزن سان مقابلي جو پڪو ارادو ڪري غازين جي تنظيم قائم ڪيائين. بالا آخر انگريزن خلاف غازين ۽ حرن مقابلو شروع ڪيا. انگريزن پير صاحب کي گرفتار ڪيو. بادشاهه جارج ڇهين جي خلاف بغاوت ڪرڻ جي الزام ۾ انگريزن کيس 1943ع ۾ شهيد ڪيو. باوجود انهيءَ جي حرن ۽ غازين، انگريزن خلاف جنگ جاري رکي ۽

سڄا سارا ٻارهن مهينا ”مارشل لا“ نافذ ڪرڻ کان پوءِ به انگريزي حڪومت حرن ۽ غازين جي جدوجهد کي دٻائي نه سگهي. هنن انگريزن ۽ سندن نوڪر شاهي خلاف ”گوربلا قسم جي جنگ“ جاري رکي ۽ 1947ع ۾ انگريزن جي ملڪ ڇڏي وڃڻ تائين ساڻن وڙهندا رهيا.

مٿي چئي آيا آهيون ته خلافت تحريڪ جي ناڪامي کانپوءِ سنڌ جي مسلمانن هر انهيءَ تحريڪ ۾ حصو ورتو جا ملڪي آزادي لاءِ اتي. 1930ع کان پوءِ سنڌ جا مسلمان سياسي مقصدن حاصل ڪرڻ لاءِ مسلم ليگ سان وابسته ٿيندا ويا. مسلم ليگ جي قيادت محمد علي جناح صاحب ڪري رهيو هو جو ڪراچيءَ ۾ ڄائو هو. ان ڪري کيس پنهنجي سر زمين جو سڀوت سمجهي پنهنجو اڳواڻ ڪري تسليم ڪيائون. هن برصغير جي اها پهرين قانون ساز جماعت جنهن پاڪستان بنائڻ جي گهر جو ٺهراءُ بحال ڪيو سا سنڌ صوبائي اسيمبلي هئي.

قومي آزادي کانپوءِ

آگسٽ 1947ع ۾ پاڪستان جي قائم ٿيڻ کان پوءِ سنڌ جي مسلمانن هندوستان مان لڏي ايندڙ مسلمانن کي پاءُ سمجهي وڌيءَ دل سان سندن آجيان ڪئي، ۽ اهڙي طرح آزاديءَ کان پوءِ پيدا ٿيندڙ سڀ کان وڏي مسئلي کي سلجھائڻ ۾ مدد ڪيائون.

پاڪستان کان پوءِ جي ڏهن سالن (1947-1956ع) واري صوبائي خودمختياريءَ واري دؤر ۾ سنڌ اندر لازمي ابتدائي تعليم جي منصوبي تي وڏي جوش خروش سان عمل ڪيو ويو. ڪيترائي اسڪول ۽ ڪاليج ٺهرايا ويا ۽ سنڌ يونيورسٽي قائم ڪئي وئي. ڪوٽڙي بئراج جو منصوبو ٺاهي ان تي ڪم شروع ڪيو ويو. لکن جي تعداد ۾ لڏي آيل مسلمانن کي آباد ڪيو ويو. سنڌ جي ثقافتي ترقي لاءِ سنڌي ادبي بورڊ، شاھ عبداللطيف ثقافتي مرڪز، سنڌ صوبائي ڪتب خانو ۽ سنڌ صوبائي ميوزيم قائم ڪرڻ لاءِ سنڌ اسيمبلي ٺهراءُ پاس ڪيو ۽ پهرين ٻن ادارن کي عملي طور قائم ڪيو ويو. هيءُ دؤر سنڌ جي ترقيءَ جو ابتدائي مگر سونهري دؤر هو جو سنه 1958ع ۾ ”مارشل لا“ جي لڳڻ سان ختم ٿي ويو.

1958 کان 1971ع واري دؤر ۾ سنڌ اندر صنعت ۽ زراعت وڌي ترقي ڪئي ۽ ڪيترائي سڌارا آيا. پر صنعت، زراعت، واپار نوڪري ۽ تعليم

جي شعبن ۾ سنڌ جي اصلي باشندن جون جائز گهرون پوريون نه ڪيون ويون. سماجي ۽ ثقافتي شعبن ۾ به سنڌ پوئتي پئجي وئي. سنڌي زبان، جا سنڌ سرڪار ۽ سنڌ اسيمبلي جي سرڪاري زبان هئي، تنهن کي پنجين درجي سنڌي جي پڙهائي تائين محدود ڪيو ويو. سنڌ يونيورسٽي، ٻيا تاريخي لحاظ کان هن ملڪ جي ٽيون نمبر يونيورسٽي هئي، تنهن کي ٻين يونيورسٽين جي پيٽ ۾ نسبتاً گهٽ گرانٽ ملي، جنهنڪري اها پوري ترقي ڪري نه سگهي. سنڌ جي انهي تعليمي سلسلي کي بدلايو ويو جنهن موجب 1948 کان 1858ع تائين پورا ڏهه سال سنڌي ٻارڙا اردو پڙهندا هئا ۽ اردو ٻارڙا سنڌي پڙهندا هئا؛ فقط سنڌي ٻارڙن تي اردو لازمي ڪري 'اردو' ۽ 'غير اردو' جي فرق کي هوا ڏني وئي ۽ سنڌ ۾ ڏهن سالن جي باهمي مفاهمت واري تعليمي ڪوشش کي ختم ڪيو ويو. مجموعي طور سان، نه فقط سنڌ لاءِ پر سڄي پاڪستان لاءِ سياسي ۽ سماجي لحاظ سان هيءُ دؤر هڪ تنزل پذير دؤر هو جنهن جو بالآخر 1971ع ۾ خاتمو ٿيو.

1971ع کان وٺي هڪ نئون دؤر شروع ٿيو آهي، جنهن سان سنڌ ۽ ٻئي سڄي ملڪ جون اميدون وابسته آهن. اسلامي مساوات ۽ اسلامي انصاف ۽ احسان ذريعي ناانصافيون ختم ٿي سگهن ٿيون، نفاق متجي سگهن ٿا، ۽ پائيچارو قائم ٿي سگهي ٿو. آزادي جي روح پرور فضا پيدا ٿي سگهي ٿي؛ اقتصادي خوشحالي جي اميد رکي سگهجي ٿي؛ ۽ تعليمي ثقافتي ترقي لاءِ راهه هموار ٿي سگهي ٿي. سنڌ جي باشندن کي هن نئين دؤر ۾ پنهنجن خداداد صلاحيتن کي ڪم آڻڻ جو سونهري موقعو مليو آهي. سنڌ جو مستقبل روشن نظر اچي ٿو. هيءُ سنڌي سائنس ڪانفرنس انهيءَ روشن مستقبل جو هڪ نمايان نشان آهي.

ماضيء جي تاريخ کي وڌي ويچار سان سامهون آڻڻ گهرجي *

”مهراڻ“ جي گذريل پرچي ۾ جناب نذير احمد شاڪر بروهيءَ جو مقالو شايع ٿيو هو جنهن ۾ هن اها ڳالهه ثابت ڪرڻ جي ڪوشش ڪئي هئي، ته سبيءَ جي ڀرسان مير چاڪر خان رند سان منسوب قلعو دراصل، سنڌ جي سمي خاندان جي هاڪاري حاڪم، ڄام نظام الدين سمي دفاعي لحاظ کان ارغونن جي حملن کي منهن ڏيڻ لاءِ ٺهرايو هو. پوءِ اهو قلعو ٻين ڪن بااثر شخصيتن وانگر مير چاڪر خان رند به استعمال ڪيو هو.

اهو مقالو ڊاڪٽر نبي بخش بلوچ کي پسند ڪونه پيو. ناراضگيءَ جو اظهار ڪيائين ۽ پنهنجو نقطهءِ نگاهه واضح ڪرڻ لاءِ مضمون لکي موڪليائين. اسان اهو مضمون ڊاڪٽر صاحب جي نقطهءِ نگاهه لاءِ احترام طور ۽ مهراڻ جي مهربان پڙهندڙن جي استفادي لاءِ شايع ڪريون ٿا. - ادارو)

رسالي ”مهراڻ“ (1-2/1999ع) ۾ ”بلوچن جو عظيم هيرو چاڪر اعظم“ جي عنوان سان نذير احمد ”شاڪر“ بروهي صاحب جو مقالو شايع ٿيل آهي، جنهن جي اهميت ۽ افاديت کي زير بحث آڻي سگهجي ٿو. رسالي جو هر باشعور پڙهندڙ حيران ٿيندو ته رسالي جي سرورق تي شاهي قديم قلعي جي تصوير ڏنل آهي، ۽ ان جي هيٺيان ڏنل عنوان ۾ وضاحت

* ته ماهي مهراڻ - شمارو - 4-1999ع

سان ڄاڻايل آهي ته، ”سبيءَ جي ڀر سان مير ڇاڪر خان جو قلعو“ پر رسالي ۾ اندر ان جي رد ۾ مقالو ڇاپيو ويو آهي. جنهن ۾ اهو ثابت ڪرڻ جي ڪوشش ڪئي ويئي آهي ته مير ڇاڪر خان جو تاريخ ۾ ڪو وجود ئي ڪونهي.

مقالي جي لکنڊڙ ”شاڪر“ بروهي صاحب کان سوال پڇي سگهجي ٿو جنهن پنهنجو وڏو وقت صرف ڪري وڏي محنت سان هر قسم جا حوالا جمع ڪيا آهن. پر مقالي جو حاصل مطلب ڇا؟ مير ڇاڪر خان جي وجود جي انڪار سان ڪهڙو فائدو ٿيندو ۽ ڪنهن کي فائدو ٿيندو؟ شايد انهيءَ بحث جي شروعات سبيءَ جي باشندي عبدالعزيز لوڻي ڪئي، جنهن جو مقصد سياسي هو ته سبي پٺاڻن جي آهي يا بلوچن جي!

تاريخي لحاظ سان بلوچ ۽ پٺاڻ صدين تائين سُرها پاريسري ٿي رهيا آهن. قلات جي خانن جي حڪمراني هيٺ، ڪوئيٽه، پشين، سبي وغيره جي پٺاڻ برادريءَ سان برابريءَ جو برتاءُ ڪيو ويو. هن وقت بلوچن-پٺاڻن، يا سنڌين-بلوچن ۾ نفاق وجهڻ خاطر ڪو ويهي بي ٿڪا تاريخي مضمون لکي ته آهي وڌيڪ پروپيگنڊا طور استعمال ٿي سگهن ٿا، پر آئيندي لاءِ نفاق جو بچ ڇڏي سماجي امن جا بنياد اُڳاڙي سگهن ٿا.

شاڪر بروهي صاحب هن مقالي ۾ سنڌ ۽ بلوچستان جي اڳين حاڪمن ۽ حڪومتن جي متضاد تاريخي مسئلن کي ڇيڙيو آهي ۽ انهن کي پنهنجي مخصوص آئيني ۾ ڏسڻ ۽ ڏيکارڻ جي ڪوشش ڪئي آهي. ڪنهن کيس اهڙي مقالي لکڻ تي آماده ڪيو سو معلوم ناهي. پر سندس لکڻ موجب هن هي مقالو ”پروفيسر غلام محمد لاکي جي اُتاريل سوال“ کان متاثر ٿي لکيو.

هن مقالي ۾ خالص علمي تحقيق بدران ذاتي ترجيح وارو رخ اختيار ڪيل آهي. شاڪر بروهي صاحب جي لکڻ موجب ”سنڌ جا مؤرخ جيڪي بلوچستان جي مؤرخن جي مخصوص تاريخ نويسيءَ کان واقف ڪونه آهن، ڏوڪو کائي وڃن ٿا.“ ”مخصوص تاريخ نويسي“ ۽ ”ڏوڪو“ يعني ڳرا لفظ آهن، جن مان نفاق جي بوءِ اچي ٿي.

19- صديءَ کان وٺي برطانيه سامراج جي ايجنٽن سنڌ ۽ بلوچستان جي تاريخ ۾ نفاق ۽ نفرتن جا بچ ڇڏيا، جنهن جي ڪري وڏو نقصان ٿيو.

افسوس جو موجوده دؤر ۾ سنڌ توڙي بلوچستان جي ڪن لکندڙن وري نفاق جا ٻج ڇڻڻ شروع ڪيا آهن. اها نا عاقبت انديشي آهي ۽ سنڌ توڙي بلوچستان جي روشن مستقبل خلاف هڪ سازش آهي. جنهن کان بچڻ گهرجي.

هن مقالي جو جڏهن تحقيقي تجزيو ڪجي ٿو ته ائين معلوم ٿئي ٿو ته ڄڻ اهو لکندڙ جي پنهنجي اڳ قائم ڪيل مفروضي جي پٺڀرائي طور لکيو ويو آهي. مقالہ نگار ڄڻ پنهنجي ڪيس کي ثابت ڪرڻ لاءِ ويهي وڪيلن وارا دليل ڏنا آهن، پر دليلن ۾ به تضاد آهي. هت مقصد هن مقالي جو رد لکڻ ناهي، پر اصلاح خاطر ڪي تنقيدي اشارا ضروري آهن، انهيءَ لاءِ ته اوڻايون معلوم ٿين ۽ اهو احساس پيدا ٿئي ته ”ماضيءَ جي تاريخ کي وڌي سوچ ويچار سان سامهون آڻجي“، جيئن ملڪ جي قومن ۽ قبيلن جي وچ ۾ وڌيڪ ويڇا پيدا نه ٿين.

1. ماضيءَ جون مسلسل روايتون، قديم امثال ۽ اشعار ماضيءَ جي تاريخ جا مڃيل ماخذ آهن، جن جو انڪار تاريخ جو علم ۽ ڄاڻ جي منافي ٿيندو. قديم بلوچي شاعري بلوچن جي ماضيءَ جي تاريخ جو رڪارڊ آهي. خانه بدوش قبيلن ۾ زبان ۽ يادگيري ئي قلم ۽ کاغذ جو ڪم ڪيو آهي، ۽ بلوچن پنهنجي قديم شعر کي پنهنجو ’دفتر‘ يا رڪارڊ سڏيو آهي:

”اي مٽي پيرا اي زندين - اي بلوچ ڊپٽرين“

بلوچي شاعري يا بلوچ - براهوئي شاعري تي بحث ٿي سگهي ٿو پر انڪار ٿي نٿو سگهي. ميرچاڪر ان قديم شاعريءَ جو مڃيل ۽ مضبوط ڪردار آهي، جنهن جي وجود جو انڪار ٿي نٿو سگهي. مقالہ نگار هڪ طرف قديم بلوچي شاعريءَ جي اهميت کي گهٽائي ٿو ڇاڪاڻ جو ان مان ميرچاڪر جي وجود جي تصديق ٿئي ٿي ۽ ٻئي طرف بلوچ - براهوئي شاعري کي سنڌ طور پيش ڪندي لکي ٿو ته ”براهوئي بلوچي شاعري مان مستند ثبوت ملي ٿو ته چاڪر رند قلات تي حملو ٿي نه ڪيو آهي.“ ساڳئي ماخذ مان، ساڳئي مسئلي بابت متضاد دليل ڏيڻ مان ڪجهه به ثابت نٿو ٿئي.

2. مقالہ نگار بلوچستان جي بلوچ مصنفن توڙي غير بلوچ مؤرخن، جن مير چاڪر جو ذڪر ڪيو آهي، تن سڀني جي بيانن کي محض سندس

پنهنجو وهر ۽ گمان خاطر (تہ مير چاڪر ماڳهن هوئي ڪونه) مڃڻ لاءِ تيار ناهي. گل خان نصير، صالح محمد خان لهڙي، سردار خان گشڪوري، مولائي شيدائي، آغا نصير خان احمد زئي ۽ موجوده دؤر جي ٻين مؤرخن ۽ اديبن جي بيانن تي کيس اعتبار ڪونهي. پڻ اڳين عالمن ۽ مؤرخن مان جيڪو آخوند محمد صديق 'اخبار الابرار' ۾ لکيو يا قاضي نور محمد گنجابوي جيڪي 'تحفة النصير' ۾ لکيو يا هيتورام جيڪي 'بلوچي نام' ۾ لکيو يا مولوي دين محمد جيڪي "يادگار تاجپوشي قلات" ۾ لکيو تن سڀني جا بيان هن لاءِ قابل قبول ناهن. نہ فقط ايترو پر انگريز مصنف ڊيمس، جنهن سالن جي تحقيق بعد بلوچ قوم جي تاريخ بابت پنهنجو ڪتاب لکيو جنهن ۾ هن پهريون ڀيرو تاريخ شير شاهي جهڙي معاصرانه ماخذ جي حوالي سان مير چاڪر جي تاريخي حيثيت کي ثابت ڪيو تنهن جي تحقيق کي تسليم ڪرڻ بدران، بنا ڪنهن دليل جي، مقاله نگار چڻ هڪ قسم جو الزام مڙهيو آهي تہ ڊيمس ڄاڻي وائي "بلوچستان ۽ آسپاس جي خطن جي تاريخ ۾ چاڪر رند کي جڳهه ڏيڻ جي ڪوشش ڪئي آهي." هن قسم جو ذاتي رايو علمي تحقيق جي معيار کان گهڻو گهٽ آهي. موجوده دؤر جي ايترن سارن لکندڙن جا رايو هڪ اجتماعي اتفاق يا Consensus جي حيثيت رکن ٿا ۽ مير چاڪر جي وجود جي تائيد ٿئي ٿي. انهن کانسواءِ ٻين قابل قدر مصنفن بہ پنهنجين تصنيفن ۾ مير چاڪر جو ذڪر آندو آهي. مثلاً: خان قلات مرحوم مير احمد يار خان پنهنجي ڪتاب "قوم بلوچ ۽ خواتين بلوچ" ۾ ۽ مير غوث بخش بيزنجو مرحوم پنهنجي انگريزي مقدمي ۾، جيڪو هن مصنف جان محمد جي ڪتاب 'بلوچ ڪلچرل هيريٽيج' لاءِ لکيو ۽ مرحوم مير شير محمد مري، پنهنجي ڪتاب ۾ جيڪو هن قديم بلوچي شاعري بابت لکيو. بهرحال، هن سلسلي ۾ مقاله نگار جو ٻين سڀني جي رايي کي رد ڪرڻ ۽ پنهنجي گمان کي صحيح سمجهڻ بي سود آهي.

3. مقاله نگار جي هڪ طرف مقامي ماخذن ۽ مصنفن تي بي اعتمادِي تہ ٻئي طرف ٻاهرين ماخذن ۽ مصنفن تي سندس انحصار تہ انهن مان ڪنهن بہ مير چاڪر يا سڀي ۾ سندس سرداريءَ جو ذڪر نہ ڪيو آهي، پنهنجي اهڙي دليل جي پٺڀرائيءَ ۾ هن پنجنهين تاريخي ڪتابن جي ڊگهي لسٽ ڏني آهي ۽ ڄاڻايو آهي تہ انهن ۾ جيئن تہ مير چاڪر جو نالو موجود

ڪونهي، انهيءَ ڪري سندس وجود ئي تسليم ڪري نٿو سگهجي. هي دليل علمي تحقيق جي معيار مطابق ناهي. انهن تاريخن جو مکيه يا ذيلي موضوع مير چاڪر ڪونه هو انهيءَ ڪري جيڪڏهن انهن ۾ مير چاڪر جو ذڪر ڪونه آيو آهي ته ان مان ڪا ڳالهه ثابت نٿي ٿئي. انهن مان ڪن ساڳين ۽ ڪن ٻين ڪتابن جي ٻي هڪ ڊگهي لسٽ ناهي سگهجي ٿي، جن ۾ قلات جي خانن جي جد امجد مير احمد يا مير نصير خان نوري جو ذڪر نه هوندو پر ان مان اهو ثابت نه ٿيندو ته ڪو مير احمد يا مير نصير خان نوري هئا ئي ڪين! مقالي ۾ پيش ڪيل لسٽ مان به پنجويهن کان مٿي ڪتابن ۾ انهن پنهنجي مشهور هستين جو نالو ڪونهي.

4. مير چاڪر جي سبيءَ ۾ سرداري کي رد ڏيڻ خاطر هڪ ڊگهي فارسي عبارت نقل ڪئي ويئي آهي، جيڪا رسالي مهراڻ جي چئن صفحن تي ڇاڻيل آهي. اها سڄي عبارت ’مڪلي نام‘ تان نقل ڪيل آهي، جنهن لاءِ صرف حوالو ڏيڻ ئي ڪافي ٿئي ها. پر عام پڙهندڙ تي وڌيڪ اثر انداز ٿيڻ خاطر مقالي ۾ هن ڊگهي فارسي عبارت کي آندو ويو آهي. حالانڪ ته ان جو مير چاڪر ۽ سبيءَ سان ڪو تعلق آهي ته نڪو وري ان دور جي سنڌ سان ئي ڪو واسطو آهي، جيڪا ڄام نظام الدين جي حڪمرانيءَ ۾ شامل هئي. هن حقيقت کي سمجهڻ لاءِ البت تفصيلي وضاحت جي ضرورت آهي، جيڪا هيٺ ڏجي ٿي.

هي سڄي عبارت، هرات جي سلطان حسين بايقرا (862-1119ھ) جي هڪ لشڪر جي ڪنهن ڪاميابي ۽ فتح بابت فرمان يا پڌرنامو آهي، جنهن کي سلطان جي وڏي منشي خواجه عبدالله ان وقت جي دستور موجب وڏي عبارت آرائي ۽ آب تاب سان لکيو. ان دستاويز کي پهريائين جرمن محقق روٽمر سنه 1951ع ۾ شايع ڪيو جنهن کي پوءِ حسام الدين راشدي 1967ع ۾ ’مڪلي نام‘ ۾ نقل ڪيو جو پٺيان ٽئين ته ڄام نظام الدين جي دور ۾ ”هرات جي حڪومت..... سنڌ جي ڪنهن حصي تي لشڪر ڪشي ڪئي“ ۽ سندن فتح سنه 892ھ ۾ ٿي، جو اها تاريخي قطع واري فقري ”ملڪ فتح ملڪ ڪرد“ مان نڪري ٿي (مڪلي نام، صفحا 177، 179). پر جيئن ته نڪي هن قطع ۾ ’سنڌ‘ ملڪ جو نالو آهي ۽ نه وري هيٺ متن ۾ سنڌ جي ڪنهن به فتح ڪيل شهر جو نالو ڏنل آهي، انهيءَ ڪري ميان

حسام الدين به مبهم نموني ۾ ڄاڻايو ته ”سند جي ڪنهن حصي تي“ حملو ٿيو.

غلط فهميءَ جو سبب پڌرنامي جي عنوان ”فتح نامه بلاد سند“ ۽ هيٺ متن ۾ آندل فقري ”ديارسند“ جا الفاظ آهن، جن ۾ ’سند‘ جو نالو اچي ٿو. سمجھڻ لائق هي ڳالهه آهي ته ان آڳاٽي دؤر ۾ جڏهن منشي عبدالله اهو پڌرنامو لکيو تڏهن ’بلاد سند‘ ۽ ’ديار سند‘ جا اصطلاح وسيع معنيٰ ۾ استعمال ٿيندڙ هئا، يعني ’سند وارا اطراف‘ يا ’سند طرف وارا علائقا يا ملڪ، سند– اوچ– ملتان واري سڄي زمين سند جي سرزمين هئي، جنهن مان اڳتي، ’هند‘ (هندستان) جي ملڪن ۽ رياستن ڏانهن وڃڻ جو لنگهه هو: خراسان طرفان لشڪر جا حملا اوچ– ملتان واري سرحد کان ٿيندا هئا ۽ امن وقت اتان جا واپاري قافلا به اوچ– ملتان واري علائقي مان مٽي اڳتي ويندا هئا. غزنوي– غوري عهد جي تاريخن توڙي ’طبقات ناصري‘ ۽ هند جي ٻين آڳاٽين تاريخن جي مطالعي مان اها حقيقت واضح ٿئي ٿي ته تاريخي طور اوچ– ملتان واري سند جي سرزمين (’بلاد سند‘ يا ’ديارسند‘) خراسان کان ڏکڻ– اولھ هندوستان ڏانهن وڃڻ لاءِ هڪ مکيه لنگهه هئي.

هن پڌرنامي ۾ خراسان جي واپارين جي فرياد جو ذڪر آهي ۽ فارسي عبارت ۾ صاف طرح ڄاڻايل آهي ته ”انهن جو لنگهه ۽ اچ وڃ سند جي سرزمين جي ڪنهن ڀاڱي مان هئي.“ (ممر عبورو ورود ايشان بر بعض از ديار سند بود). 892ع ۾ اهو لنگهه ۽ گذرگاه هيٺ سند مان نه هو بلڪ اوچ– ملتان واري سرحد کان هو. اتان اڳتي هندوستان (راجپوتانا) جي ڪنهن ڀاڱي مان لشڪر چڙهيو ۽ فتحياب ٿيو. اهو به صاف ڄاڻايل آهي ته واپارين تي حملا ڪندڙ ”ڪافر ۽ دين ۽ شرع جا مخالف آهن“ ۽ سلطاني لشڪر چڙهائي ڪري انهن ”تباھ ڪار دشمنن بدبخت هندن“ (دشمنان تباھ ڪارو هندوان سياه روزگار) کي تباھ ڪيو.

اهي حوالا ان وقت جي سند سان هرگز نٿا لڳن. ان وقت سند ۾ ڄام نظام الدين جهڙي ديندار سلطان جي حڪمراني هئي، ۽ سند اندر مسلمانن جي مخالفن هندن جي ڪابه رياست ڪانه هئي. هن پڌرنامي جي صاف بيان توڙي ان وقت سند تي ارغونن جي حملن جي سلسلي مان ثابت ٿئي ٿو ته هي حملو سند تي ڪونه ٿيو. ان دؤر ۾ هرات جي سلطان بايقرا سند خلاف

ڪا فوج ڪانه موڪلي. سنڌ تي جيڪي حملا ٿيا سي شاھ بيبگ ارغون ڪيا. سنه 890ھ ۾ ڪيل حملن ۾ کيس ڪاميابي ٿي. پر پوءِ سنڌ طرفان سپھ سالار دريا خان جوابي حملا ڪري ارغونن کي سخت شڪست ڏني، جنهن ڪري 895ھ تائين وري ٻيو ڪوبه حملو ڪونه ٿيو. هن پٿرنامي ۾ حملي ۽ فتح جو سال 893ھ ڄاڻايل آهي، جيڪو يقيني طور سنڌ تي ڪو نه ٿيو ۽ نه ئي سنڌ يا هند جي تاريخن ۾ ان جو ڪو ذڪر آهي.

ان جي برعڪس شاڪر بروهي صاحب، هن حملي کي سنڌ تي هرات جي سلطان ۽ ارغونن جو حملو ڪري سمجهيو آهي. لکي ٿو ته، ”سلطان حسين بايقرا ڪجهه واپاري ماڻهن جي شڪايت تي، امير ذوالنون کي سنڌ تي حملي ڪرڻ لاءِ حڪم ڏنو. ذوالنون جو پٽ شاھ بيبگ 1485ع ۾ قنڌار کان اچي اڪڙي، چانڊوڪي (لاڙڪاڻو)، سنڌيچ ۽ ڪوٽ ماچي ڳوٺن کي ڦريو لٽيو ۽ سبيءَ جي طرف پيشقدمي جاري رکيائين. سبيءَ تي ڄام نندي طرفان امير بهادر (مير بهادر خان) نگران هو. منگولن جي موتمار فوج امير بهادر کي موت جي ننڊ سمهاري سبيءَ تي قبضو ڪيو ۽ پنهنجي طرفان پنهنجي پيءُ سلطان محمد کي سبيءَ جو گورنر مقرر ڪيائين. ان فتح جي خوشي ۽ عام اطلاع لاءِ ’فتح نامہ سنڌ‘ جي نالي سان هڪ فرمان جاري ڪيو ويو ته جيئن ساري ملڪ ۾ اها خوشخبري پهچائي وڃي.“

هيءُ سڄو تفصيل مقالہ نگار جي پنهنجي وهم ۽ گمان جي اڏام آهي. پٿرنامي ۾ اهڙو ڪو اشارو ڪونهي. اهو تفصيل شاڪر بروهي صاحب غلطيءَ مان، پٿرنامي ۾ مذڪور سنه 892ھ (1487ع) واري حملي کي شاھ بيبگ جي گهڻو پوءِ ڪيل حملو ڪري سمجهيو آهي. پٿرنامي ۾ صاف طور تي دين اسلام جي مخالفن ڪافرن ۽ هندن جو ذڪر آهي، جن تي لشڪر چڙهيو ۽ فتح حاصل ڪئي. ان مونجهاري کي شاڪر بروهي صاحب سولائيءَ سان ائين حل ڪيو آهي ته شاھ بيبگ جڏهن سبيءَ تي قبضو ڪيو ته ’عارضی طور فتح جي گهمند ۾ مسلمانن (سنڌين) کي ’ڪافر‘، ’غدار‘ ڪوٺيائين.“ هن قسم جو نتيجو هن مقالي جي باقي اهميت ۽ افاديت کي به ختم ڪري ٿو.

صحيح معنيٰ ۾ غور طلب مسئلو سيوي يا سبيءَ جي تاريخ آهي، خاص طرح 10- صدي عيسويءَ جي آخر ۽ 16- صدي عيسويءَ جي شروع

واري تاريخ، جنهن تي هن مقالي ۾ منفي رخ کان بحث ڪيو ويو آهي: يعني ته لکت ۾ جيڪي تاريخي حوالا ملن ٿا تن کي سامهون رکيو وڃي ۽ جيڪي انهن ۾ ناهي، تنهن سڀ جو انڪار ڪيو وڃي! ماضيءَ جي تاريخ ۾ ڪيترائي خال آهن، جن کي تاريخ جي عالمن روايتي ماخذن، تاريخي ۽ جغرافيائي آثارن، قومن ۽ قبيلن جي ماڳن وغيره جي مطالعي سان ڀرڻ جي ڪوشش ڪئي آهي. ان سان گڏ ماضيءَ جي تاريخ ۾ جيڪڏهن ڪي تضاد آهن ته انهن ۾ به تطبيق پيدا ڪئي آهي. اهي ئي طريقا آهن، جن سان پنهنجي ملڪ جي تاريخ جي صحيح خدمت ڪري سگهجي ٿي. باقي مير چاڪر جي وجود جي انڪار سان مسئلو حل نٿو ٿئي. مير چاڪر جي شخصيت تاريخي آهي، جنهن جو پڪو پختو ثبوت ان دؤر جي معاصرانه 'تاريخ شير شاهي' (مصنف عباس خان) توڙي ان بعد ويجهي دؤر جي تاريخ 'طبقات اڪبري' جي چئن حوالن مان ملي ٿو. مير چاڪر جو تاريخي مقبرو موجود آهي. سبيءَ ۾ سندس سرداري جو بالواسطه ثبوت رند قبيلي جي ماڳن جي پڪيٽ (Ethnography) مان ملي ٿو جو هن وقت به سبي واري ملڪ جي الهنديين ٻانهين جو سردار رند (مير يار محمد خان) آهي ته اڀرندين ٻانهين جو سردار به رند (مير چاڪر خان) آهي. تاريخ ۾ انهن سردارين جو ذڪر ڪونهي، پر انهن جي وجود ۽ مير چاڪرخان جي سرداري کان وٺي، انهن جي هلندڙ سلسلي جو انڪار نٿو ڪري سگهجي.

مقالي ۾ زير بحث تاريخ واري دؤر ۾ هڪ حقيقت سنڌ جي حڪومت هئي جنهن جو حڪمران دانا ۽ مدبر سلطان ڄام نظام الدين هو. ٻي حقيقت سنڌ جي سري کان وٺي سبيءَ تائين بلوچ قبيلن جي آبادي ۽ پاڻ ۾ طاقت آزمائي هئي ۽ سندن وڏا اڳواڻ مير چاڪر خان رند ۽ مير گهراڻي خان لاشاري هئا. ٽئين حقيقت ۽ طاقت ارغونن جي هئي، جن شاهه بيگ جي اڳواڻي هيٺ شال ڪوٽ (ڪوٽڻي) تي قبضي بعد بولان مان لنگهي سبي ۽ سنڌ طرف پنهنجي طاقت وڌائڻ خاطر حملا پئي ڪيا. مگر سواءِ انهن حوالن جي جيڪي ارغونن جي حملن يا سنڌ جي جوابي حملن متعلق آهن، سبي بابت ان وقت جو ٻيو ڪوبه احوال لکت ۾ موجود ڪونهي. ٻئي طرف، ان دؤر جي قبائلي روايات ۽ خاص طرف بلوچي - براهوئي شاعري ۾ باوجود روايتي تضاد جي، ڪافي مواد موجود آهي جنهن سان سبي ۽ سنڌ

جي تعلقات کي روشن ڪري سگهجي ٿو. سبي تي سياسي اثر وڌائڻ توڙي ارغونن جي حملن کي منهن ڏيڻ لاءِ ڄام نظام الدين ۽ بلوچ سردارن جي وچ ۾ دوستيءَ جا ناتا يا صلح جا معاهدا ٿيا هوندا، مقالي ۾ نقل ڪيل مير چاڪر جي هڪ شعر مان اهڙي ڪنهن معاهدي جو اهڃاڻ ملي ٿو. سبي طرف سنڌ جي روايتن توڙي تاريخي حوالن مان معلوم ٿئي ٿو ته سنڌ جا بلوچ قبيلن ڄام نظام الدين جي اطاعت ۾ سڀهه سالار دريا خان جي اڳواڻيءَ هيٺ سنڌ جي مضبوط لشڪر جي صورت ۾، ارغونن سان وڙهيا، ۽ ڄام نظام الدين جي وفات ۽ دريا خان جي شهادت بعد به ارغونن خلاف بغاوت ڪندا رهيا.

سبي ۽ سنڌ جي سياسي تعلق تي تحقيق جو پيو رخ اهو آهي جو ماضيءَ جي سڄي تاريخي پس منظر تي نظر ڪجي. اڳين ڪن حوالن مان معلوم ٿئي ٿو ته ڪنهن وقت سنڌ جون حدون گهڻو وسيع هيون. عرب اسلامي دؤر ۾ به سنڌ جو وڏو نالو هو. منصوره گاديءَ جو شهر هو ۽ گهڻي حد تائين موجوده پاڪستان ۽ پڻ ڪڇ ڪاٺياواڙ ۽ اولهه راجستان وارا علائقا منصوره جي ماتحت هئا. سومرن جي دؤر کان وٺي سنڌ جون سياسي سرحدون گهڻيون، چاڪاڻ جو غزني جي سلطان معزالدين، اوچ جي حڪمران ناصرالدين قباچه ۽ پوءِ دهليءَ جي سلطان التمش ۽ ٻين ملتان کان بکر تائين، بکر کان سيوهڻ تائين ۽ پڻ اڳتي درياھ جي اولهه وارو ڀاڱو سمندر تائين پنهنجن حڪومتن ۾ شامل ڪيو. انهيءَ ڪري سبي سنڌ کان ڪٽجي ويئي. سمن جي دؤر ۾ وري پهريائين سيوهڻ تائين ۽ پوءِ ڄام نظام الدين جي دؤر ۾ بکر تائين سنڌ جي طاقت وڌي ڄام نظام الدين وڏي تدبير سان، سنڌ ۾ سمن، سومرن، بلوچن ۽ ٻين قبيلن ۾ اخوت ۽ وطنيت جو جذبو وڌائي ملڪي نظام ۽ انتظام کي مضبوط ڪيو ۽ پڻ بکر کان سبيءَ تائين بلوچ قبيلن کي سڀهه سالار دريا خان جي وطن دوستي ۽ سياسي سماجي حڪمت عمليءَ سان پنهنجو ڪيو جو سبي پهريون ڀيرو سنڌ جي سلطنت سان لاڳو ٿي. پر اهو مسئلو تحقيق طلب آهي ته ڪيتري عرصي لاءِ، ڪهڙي سال کان وٺي ڪهڙي سال تائين. ڄام نظام الدين سنه 866ھ ۾ تخت نشين ٿيو ۽ جيڪڏهن ان بعد پهرين چوڏهن سالن ۾ سنڌ جو نظام ۽ انتظام مڪمل ٿيو هجي ۽ بکر تائين طاقت وڌي هجي ته سبيءَ تي سنڌ جو

سياسي تسلط 880ھ بعد شروع ٿيو هوندو ۽ 914ھ ۾ ڄام نظام الدين جي وفات تائين ۽ ڪجهه عرصو پوءِ قائم رهيو هوندو. پر اهڙي تخميني ۾ به ڪي مسئلا حل طلب آهن. ڪن تاريخي حوالن موجب، ڄام نظام الدين جي حياتيءَ جي آخري سالن ۾ سنڌ ارغونن جي تسلط هيٺ اچي چڪي هئي ۽ ان بعد سنڌ جو تسلط قائم نه ٿي سگهيو. ٻيو ته سنڌ طرفان بهادر خان سبيءَ تي مقرر ٿيو ته ارغونن جي حملن کي منهن ڏئي، پر مقامي طور سبيءَ جي ماڳ يا گردونواح ۾ ڪنهن جو اثر هو ۽ ڪنهن پئي سنڀاليو. بلوچي شعر ۽ روايت طور مير چاڪر سبيءَ جو سردار هو ۽ پڻ هن فتحپور جو شهر ٻڌايو ۽ اُتي حڪمراني ڪئي. بالڪل قرين قياس آهي ته مير چاڪر ارغونن جي حملن سببان سبي ڇڏي هجي، پر پوءِ جڏهن شاهه بيگ پهريائين سبيءَ تي ۽ پوءِ فتحپور تي قبضو ڪيو تڏهن مير معصوم جي لکڻ موجب سلطان پير ولي برلاس جو اولاد اتي اثر رسوخ وارو هو ۽ انهن سبي خالي ڪري فتحپور ۾ وڃي لشڪر گڏ ڪري شاهه بيگ جي سامهون ٿيا. ٿي سگهي ٿو ته سلطان پير ولي برلاس جيڪو اڳ هو سو دهليءَ جي لوڏي سلطانن جو سبيءَ ۾ گماشتو هجي.



نٿي جو وجودي بنياد يا نٿي شهر جو اصل نسل*

نٿو شهر، جيڪو هن وقت سنڌ جي حيدرآباد ڊويزن ۾ هڪ ضلعي صدر مقام آهي، سو ڪڏهن ۽ ڪيئن وجود ۾ آيو سان حقيقت راز ۽ اسرار جي پردن ۾ ڍڪيل رهي آهي. سنڌ جي روايتي داستانن موجب نٿي شهر جو بنياد به اوتروئي قديم آهي، جيترو قديم شهر ملتان جو. اهڙن داستانن جي هڪ روايت موجب چئن زائفائن مان (جن چئن مان هر هڪ اها دعويٰ ٿي ڪئي ته هو ئي سڀني ۾ وڏي آهي) هڪ چيو ته:

جڏ نٿي ٿي ناه ڪيو اڏيو ٿي ملتان

تڏ سؤ سهيلين ساڻ، مون مٽي ڪٽي مٽي ٿي.

نٿي جي بڻ بنياد بابت لکيت ۾ آيل حقيقتن ۾، هڪ مبهم ۽ موهوم خيالي اشارو امير خسرو (1255-1325ع) جي هڪ شعر ۾ ملي ٿو جيڪو 678ھ (1279ع) کان 683ھ (1284ع) دوران ملتان ۾ پنهنجي قيام واري عرصي ۾ نٿي ۾ آيو ٿو ڏسجي. اهو مخصوص شعر ڪهڙي خاص تاريخ تي جوڙيو اٿس، تنهن جي پڪي خاطري ڪانه ٿي ملي، پر اندازي موجب اهو شعر 1279ع ۽ 1325ع جي دوران ئي چيو ويو. بهرحال هڪ ڳالهه يقيني آهي ته نٿي جي ابتدائي آباديءَ وارو دؤر اهوئي ساڳيو آهي جڏهن سنڌونديءَ جي وچ وارو وهڪرو تبديل ٿيو.

هي اهوئي دؤر آهي جڏهن سومرا خاندان جي حڪمراني زوال پذير

* ته ماهي مهراڻ - شمارو - 1 - 1988ع

هئي، جنهن جو (اصل) سبب هيءُ هو جو سنڌوندي پنهنجي ”پراڻ سرشتي“ وارو وچون وهڪرو تبديل ڪري گهڻو اولهه طرف مغرب وارو رخ ورتو جنهن کي آساني خاطر ”نئي وارو سلسلو“ چئي سگهجي ٿو. زوال پذير سومرا قوم جي خوشحاليءَ جو دارومدار ئي انهيءَ پراڻ سلسلي تي هو. جنهن ۾ (پوءِ) پاڻيءَ جي آوت گهٽ کان گهٽ ٿيندي وئي، جنهن جي نتيجي ۾ هنن جي طرف جي زمينن تي فصل متاثر ٿيڻ لڳا ۽ سندن اقتصادي حالت ڪمزور ٿيڻ لڳي. انهيءَ جي برعڪس ٻئي طرف يعني اولهه ۾، سمن زميندارن جي زمين کي جهجهو پاڻي جڙڻ لڳو. سومرا قوم جي خير خواهن جي دلين ۾ به ٻين وانگر اهو گمان گهر ڪري ويو ته درياءُ پنهنجو رخ انهيءَ ڪري بدلايو آهي جو روهڙيءَ ڀرسان اروڙ وٽ ڪو بند ٻڌل آهي، جنهن جي ڪري هاڪڙي (اُڀرندي ناري) ۾ پاڻيءَ جي آوت گهٽجي وئي آهي، تنهن سبب هو آسروند ٿي اميدون ساري دعائون پڻ لڳا ته شل اهو بند ڀڄي پور پور ٿئي ۽ سومرن کي سک ۽ سڪار موٽي ملي.

هاڪ وهندو هاڪڙو ڀڄي بند اروڙ

بهره مڇي ۽ لوڙهه سمي ويندا سو ڪڙي

انهيءَ سان گڏوگڏ هنن عام ماڻهن کي اهو چٽاءُ به ڏنو ته ڏسجو مٿان پراڻ جي اوڀر وارا سومرن جا ڀرڳڻا ڇڏي اولهه طرف سمن واري اراضي ڏانهن لڏي وڃي ويهو جنهن جو صدر مقام ننگر ٺٽو آهي:

مٿان ويهجا ماڙهئا، ننگر جي آڌار

پراڻا پراڻ نوان مَر آڏجو نجهرا.

انهن حوالن جي لحاظ کان، ٺٽوان وقت تائين هڪ ننڍي ڪي وڏي نگر (يا ننگري) جي حيثيت حاصل ڪري چڪو هو. يعني ملڪ جي گاديءَ جو هنڌ بنجي چڪو هو. سنڌي ٻوليءَ ۾ نگر يا ننگريءَ جي مستند معنيٰ آهي ڪنهن رياست يا ملڪ جي راڄڌاني، جنهن ۾ حاڪم رهندو هجي. شروع کان وٺي اڄ تائين سنڌ جي ماڻهن عام طرح نئي لاءِ هڪ مقبول ۽ مروج نالي طور ٺٽو نگر (يا ننگر) يا فقط نگر جو لفظ پئي ڪتب آندو آهي. انهن بيتن ۾ جيڪي تاريخي اشارا سمايل آهن تن موجب ان وقت سومرن جي حڪومت [1050ع کان 1350ع] زوال پذير هئي، جيتوڻيڪ سندن آخري بادشاهه ايجان

به پراڻ جي دو-آبي وارن علائقن توڙي ان جي اڀرندي وارين ايراضين تي حڪومت ڪندڙ هئا. هي دؤر تيرهين صديءَ جي آخر کان چوڏهين صديءَ جو وچ تائين جو دؤر هو.

انهيءَ ۾ ته ڪوبه شڪ نه رهيو آهي ته نٿو سنڌو نديءَ جي پيدا ڪيل بستي هئي، ۽ هن سنڌوءَ جي ڪُڪ مان ان وقت ۽ ان حالت ۾ جُمر ورتو جڏهن ندي پنهنجو وچون پراڻ سلسلي وارو وهڪرو مٽي گهٽو، اولهه طرف ٺٽي وارو رخ اختيار ڪيو. سنڌ جي ماڳن مڪانن جي نالن واري پس منظر جي روشنيءَ ۾ خود لفظ ”نٿ“ جي معنيٰ مان انهيءَ حقيقت جي ڪافي حد تائين تصديق ۽ تائيد ٿئي ٿي.

”نٿي“، ”نٿ“ ۽ ”نٿو“ اهي ٽيئي لفظ هڪٻئي جي صفاتي معنيٰ رکندڙ آهن، جنهن جو مطلب آهي سنڌونديءَ جي [يا ان جي ڪنهن به دائمي وهندڙ شاخ جي] ڪناري واري آبادي جڏهن اهڙي ڪابه بستي عارضي هوندي آهي، جنهن ۾ فقط ماڇي مهاڻا پنهنجي مڇي جو شڪار گڏ ڪري رکڻ ۽ نيڪال ڪرڻ لاءِ ڪتب آڻيندا هجن ته اُن آباديءَ کي مياڻي يا مياڻ سڏبو آهي. پر جي اها آبادي جهجهي ۽ وڌيل آهي ۽ ان ۾ مهاڻن کان علاوه هاري ڪڙمي پڻ پنهنجي چوپائي ڳاڙهي مال جي ڌڻن سان تائنيڪا آهن ته پوءِ ٿوري مال واري وسنديءَ کي ”نٿي“ (نٿي معنيٰ ڌڻ) - ان کان وڌيڪ ڌڻ ڌنارن واري وسنديءَ کي نٿ ۽ اڃان به وڌيڪ گهڻي ڌڻ ڌنارن جي وسنديءَ کي نٿو چئبو. اهڙا نالا فقط اهڙين وسندين تي هوندا جيڪي لازمي طور تي مکيه درياءَ جي ڪپ تي يا ڪنهن دائمي وسندڙ شاخ تي آباد ٿيل هجن. سنڌوندي ۽ ان جي ڦاٽن تي ڪيتريون ئي نٿيون ۽ نٿ⁽¹⁾ موجود هئا، پر تاريخ ۾ انهن مان فقط هڪ وڏي ۾ وڏي وسندي يعني ”نٿو“ جو ذڪر موجود ۽ مشهور آهي.

نٿي جي موجوده محل وقوع يا بيهڪ توڙي ان جي چوڦير پراڻي سنڌوندي ۽ ان جي شاخن جي پاتالن جي ان سان سڌي سنئين سنبنڌ جي صورتحال مان اها تصديق ٿئي ته نٿو سنڌونديءَ جي شاخن جي وچ ۾ واقع هو. تنهن جي معنيٰ ته هيءَ وسندي آبڪلاڻيءَ جي موسم [مئي، جون کان آگسٽ ۽ سيپٽمبر] دوران پوريءَ طرح محفوظ رهندي هئي. انهيءَ حقيقت جي تصديق سلطان فيروز شاهه جي نٿي خلاف مهمن [1350-

1365ع] ۽ ان بعد شاھ بيگ ارغون جي هٿان ٺٽي جي فتح (1520ع) بابت تاريخ ۾ ڏنل احوال مان پٺ ٿئي ٿي. انهن مان سراج عفيف جي تاريخ فيروز شاهي ۽ اد راڪيءَ جي بيگلارنامي ۾ ڏنل حوالا ٻين سڀني جي پيٽ ۾ وڌيڪ مستند آهن. ادبي لکڻين ۾ ٺٽي جو ”آب پنجاب“ [يعني سنڌوندي] ۽ ”درياءُ“ [يعني ان جي واهن يا شاخن] جي وچون وچ واقع هئڻ جو وڌيڪ پڪو حوالو سلطان فيروز شاه جي دؤر حڪومت (1351-1388ع) جي شاعر مظاهر جي شاعريءَ ۾ ملي ٿو. اهي شعر چوڏهين صديءَ جي آخري ڏهاڪي جي دوران چيل آهن.

هاڻي سوال آهي ته آيا ٺٽيءَ يا ٺٽ جي شروعاتي ننڍي آبادي مکيه درياءَ جي ڪپر تي قائم ٿي يا ان جي ڪنهن شاخ جي ڪپر تي؟ سنڌوندي ۽ انهيءَ مخصوص شاخ جي مکيه وهڪرن جي پاڻ ۾ هڪٻئي سان ڪهڙي موافقت هئي؟ انهن سوالن جو جواب هٿ ڪرڻ لاءِ اسان کي درياءَ جي بالڪل مٿي اترئين موڙ واري ماڳ توڙي هيٺئين ڊيلٽائي وهڪري کي نظر ۾ رکي ان بدلايل رخ کي سمجهڻو پوندو جيڪو ٺٽي جي پسگردائيءَ ۾ وقوع پذير ٿيو (يعني اهو ڏسڻو پوندو ته ٺٽي جي اوسي پاسي واري ايراضيءَ ۾ سنڌوءَ جي رخ بدلائڻ وقت بالڪل مٿي ڪهڙي نقطي تي موڙ کاڌو ۽ هيٺ تي ڪهڙي ڊيلٽائي شڪل اختيار ڪئي جنهن جي نتيجي ۾ سندس رخ بدليو). انهيءَ سلسلي ۾ هيٺين مفروضن کي (جيڪي گهٽ ۾ گهٽ ظاهر طور ڪافي حد تائين اعتبار جوڳا به آهن ۽ حسب ضرورت دليل طور پيش ڪرڻ جهڙا به) نظر ۾ رکڻو پوندو: (1) مکيه درياءَ موجوده نواب شاهه ۽ سکرند تعلقن جي ايراضين ۾ ڪنهن هنڌ تي پراڻ ڏانهن رخ رکندڙ اوڀر-ڏکڻ وارو وهڪرو مٿي [ٺٽي ڏانهن رخ رکندڙ] اولهه-ڏکڻ طرف موڙ کاڌو. (2) درياءَ جي انهيءَ ٺٽين وهڪري، يعني اولهه-ڏکڻ واري وهڪري (پهرين) شهداد پور نصرپور ۽ ٽنڊي محمد خان جو رخ ورتو ۽ اڳتي وري ڏکڻ-اولهه طرف موڙ کائي ٺٽي ڏانهن رخ رکيو. (3) درياءَ اتر ۾ چليا ۽ ڏکڻ ۾ خان سومرا ڳوٺ واري ايراضي مان ڪنهن هنڌ ان پنهنجي مکيه وهڪري ۾ ٿيرو کائي وڃي ڏاکڻيون پاسو ورتو ۽ اهڙي ريت ٺٽي واري ايراضيءَ جي اڀرندي لڳ ويجهو ٿي وهڻ لڳو. ڏکڻ طرف موڙ واري ور وٽان نديءَ جي هڪ معاون شاخ ڪائنس ڪٽجي جدا ٿي وئي، جا بعد ۾ انهيءَ پراڻي ڪلريءَ جي خشڪ

ڊوري ۾ داخل ٿي وئي [جيڪو اسلامي دؤر کان گهڻو اڳ هڪ مکيه درياءُ هو]. بعد ۾ اها شاخ اڳتي ٻن شاخن ۾ ڦٽي نڪتي. انهن مان هڪڙي شاخ اتر ۾ مڪلي جي ٽڪرين وچان وهندي اڳتي ڏکڻ-اولهه طرف گهاري جي رخ تي وهڻ لڳي، جڏهن ته ٻي شاخ مڪلي واري ٽڪر جي اُڀرندين ڪڇ مان ڦيرا کائي پوءِ ڏکڻ طرف وهڻ لڳي.

سنڌونديءَ جي وهڪري ۾ انهيءَ تبديلي جي نتيجي ۾ سما قوم جا اهي راج، جيڪي مڪلي واري ايراضي ۾ آباد هئا، سي جهجهي ۽ دائمي وهندڙ پاڻي مان سکيا ٿيا. سمن جي پهرين اهم وسندي، جيڪا سندن راج يعني ساموئي جي نالي سان مشهور ٿي، ۽ جيڪا سندن جاگيرداري اقتدار جو ابتدائي مرڪز پڻ ٿي، سا مڪلي ٽڪرين جي بالڪل اُترئين چيٽي وٽان وهندڙ ۽ گهاري طرف ويندڙ شاخ جي کاٻي ڪپڙ (ڏکڻ طرف) تي آباد ٿيل هئي. تنهن بعد سندن زرخيز زمينون مڪلي ٽڪرين جي اولهه طرف وڌنديون ۽ پکڙنديون ويون. تڏهن کان ئي اهو علائقو 'سماڪي' (يعني سمن جو علائقو) سڏجڻ لڳو. روڻيو سرشتي جو اهو سرڪل، جنهن ۾ اها ايراضي شامل آهي، سواج تائين انهيءَ ئي 'سماڪي سرڪل' جي نالي سان سڏجي ٿو. سمن جي ٻي بستي مڪلي سلسلي جي اُڀرندين ڪڇ مان وهندڙ شاخ جي اُڀرندي (کاٻي) ڪپڙ تي وڌڻ ويجهڻ لڳي. هڪ طرف انهيءَ وسنديءَ جون زمينون وڏين زرخيز ڊيلٽائي ايراضين واريون هيون، جيڪي اُن جي اوڀر ۽ ڏکڻ-اوڀر طرف پکڙيل هيون، ته ٻئي طرف انهيءَ شاخ جو اولهائون ڪنارو مڪلي جي ٽڪري سببان پاڻيءَ جي کاڌ کان محفوظ ۽ مستحڪم هو جنهن ڪري ان جا گهاٽ ڏاڍي سهولت ۽ سهنج وارا هئا. تنهنڪري اها آبادي جا هونئن بنيادي طور محض هڪ مڇي مياڻ رهي ها، سا نيٺ هڪ نئي بنجي وئي ۽ پوءِ وڏي تهان وڌو ٿي بنجي وئي. ⁽³⁾ سمن حاڪمن جڏهن اهو محسوس ڪيو ته اها صورتحال آمدرفت ۽ نقل و حمل لاءِ وڌيڪ سٺائي ۽ فائديمند آهي ته هنن ساموئي مان پنهنجا ديورا کڻي اچي انهيءَ ٺٽ ۾ قائم ڪيا جنهن جي نتيجي ۾ هاڻي اهو ٺٽ سرڪاري نگر (راجڌاني) بنجي ويو. اهوئي نگر ان بعد جلد ئي پنهنجي ايراضي ۽ پکيڙ ۾ وڌندو نيٺ وڃي وڏو ٺٽو ٿيو ۽ پُراثر نالي سان مشهور ٿي ويو. سمن جي نامياري حاڪم ڄام نندي جي مستحڪم ۽ طويل دؤر حڪومت (866-).

914ھ) ۾ نٿو پنهنجي شان شوڪت ۾ عروج کي پهچي ويو. ڄام نندي کي (بجا طور تي) سنڌ جو هارون الرشيد سڏجي ٿو.

هن سلسلي ۾ جيڪي سوال اٿن ٿا ۽ جن جو جواب پيش ڪرڻو آهي، سي هي آهن: نئي شهر جي بنهه شروعاتي ۽ بنيادي آبادي ٿيڪ ڪهڙي خاص هنڌ تي قائم ٿي؟ سمن حاڪمن شهر جي ڪهڙي حصي کي سڀ کان پهرين سڌاريو ۽ ترقي ڏني؟ شهر جا بعد ۾ وڌندڙ حصا ڪهڙا هئا، جيڪي مشهور ۽ ممتاز ٿيا؟

نئي شهر جي ڪنڊرات جي موجوده صورتحال تي نظر ڪجي ٿي، ته معلوم ٿئي ٿو ته اهڙيون حدون ۽ نشان خير کي محفوظ رهيا آهن، جن مان شهر جي ترقيءَ جي مختلف دؤرن جو واضح ثبوت ملي سگهي. ڪي اهڙيون مسجدون برابر باقي رهيون آهن، جن مان شهر جي ڪن اهڙن ڀاڱن جا اهڃاڻ ۽ آثار ملن ٿا جيڪي ڪنهن وقت شهر جا ساوا ستابا ۽ اهم ڀاڱا هئا. انهيءَ لحاظ سان، شهنشاهه شاهجهان جي دؤر حڪومت [1054-1068ھ=1644-1658ع] ۾ ٺهرايل شاهجهاني مسجد، توڙي انهيءَ جي اتر اوڀر ۾ ٺهيل هڪ ننڍي مگر شاندار اميرخاني مسجد اها شاهدي ڏين ٿيون ته شهر جي اتر-اوڀر وارو اهو ڀاڱو مغلن جي دؤر حڪومت [1000-1150ھ=1592-1737ع] ۾ خوب آباد ٿيو. انهيءَ کان اڳ جي دؤر جي جامع مسجدن ۾ هڪ جامع مسجد ”جامع فرخ ارغون“ آهي ۽ ٻي ”مسجد دابگير يا مسجد دبگران“ آهي. انهن مان پوئين مسجد، شهر جي ڏکڻ-اوڀرئين ڀاڱي جي واحد باقي بچيل نشاني آهي، جنهن ۾ ارغون ۽ ترخان حڪمران اچي آباد ٿيا هئا. ارغون-ترخاني دؤر ۽ پوءِ مغليه دؤر ۾ آباد ٿيل شهر جا اهي ڀاڱا، جن جي آبادي تي اهي مسجدون شاهد آهن، گهڻي ۾ گهڻي ايراضي، موجوده شاهي بازار جي اوڀرندين حصي جو اتر کان وٺي ڏکڻ تائين وڏو علائقو والاريندڙ آهي. انهيءَ حقيقت مان ازخود هي نتيجو نڪري ٿو ته ارغونن ۽ ترخانن واري دؤر کان اڳ يعني سمن جي دؤر وارو نٿو موجوده شاهي بازار جي اولهه ۾ واقع هو.

نئي شهر وارا هن شهر جي قدامت بابت هڪ عام خيال ڏاڍي دلچسپ ۽ افسانوي انداز ۾ بيان ڪن ٿا ته لفظ نٿو فارسي لفظ تهه (سنڌي ۾ مطلب تهه مٿان تهه) مان ٺهي تهه ٿيو. جا ڳالهه انهيءَ حقيقت کي صاف ٿي ڪري

تہ هتي تاريخ جي مختلف دورن ۾ آبادي هڪٻئي پٺيان قائم ٿيندي رهي آهي، ۽ قبطن مٿان قبضا ٿيندا رهيا آهن. شهر جا جهونا ڄاڻو ماڻهو اڪثر انهيءَ خيال جا آهن تہ شهر جا جيڪي ڀاڱا ٻين جي پيٽ ۾ وڌيڪ مٿانهان آهن، سي ئي ان جا قديم حصا آهن. هن خيال ۾ بهرحال هڪ وڏو دليل پوشيده آهي، ڪٿي جوان کي شهر جي قديم حصن جي بيهڪ بابت قطعي راءِ جو درجو نه ڏجي. هيٺئين وچور موجب، ڄاڻايل ڀاڱا شهر جا اوائلي مٿانهان حصا سمجهيا وڃن ٿا:

1. ڪارائي محلو: سڄوئي ڪارائي محلو جيڪو شاهي بازار جي 'ڀڳڙا بازار' واري ڀاڱي کان اولهه طرف واقع آهي ۽ پڻ ان جي اوڀر طرف هليو وڃي ٿو جنهن ۾ "اڊر پاڙو" به اچي وڃي ٿو.
2. شاهي بازار جي "قول بازار" واري ڀاڱي جي اولهه طرف پڪڙيل ايراضي.
3. گلڻ شاهه شيرازي جي مسجد جي چوگرد ايراضي توڙي انجي اوڀر طرف پڪڙيل ايراضي.

اهي سڀ ايراضيون شهر جي اولهائين حصي ۾ شاهي بازار جي به اولهه طرف آهن. فقط هڪڙو مٿس سطح محلو "پلنگ پاڙو" [جيڪو امير خان مسجد جي اولهه ۾ واقع آهي] سوشاهي بازار جي اوڀر ۾ آهي. هاڻي جيڪڏهن هي مٿاهينءَ سطح وارا شهر جا حصا اوائلي آباديون ڪري مڃجن ته پوءِ نتيجي طور شهر جو اولهه وارو ڀاڱو (جيڪو شاهي بازار جي اولهه طرف واقع آهي)، ۽ جيڪو انهيءَ اڳئين دريائي پيٽ جي اوڀرين پاسي واري پنڌ سبب ٺهيل هڪ وڏي ڪاهيءَ جي اوڀرين ڪنڌيءَ سان لڳو لڳ موجود آهي، سوئي اهو ابتدائي ۽ اوائلي آباد ٿيل حصو آهي. هن ئي حصي جي اترئين ڀاڱي ۾ "مسجد ولي نعمت" واقع آهي. مقامي روايتن موجب، شاهجهان واري جامع (مسجد) جي بنياد پوڻ کان اڳ اها ئي مسجد جامع مسجد طور استعمال ٿيندي هئي. انهن روايتن موجب "مسجد ولي نعمت" ۾ ڪڏهن هڪ مدرسو به هو جنهن ۾ مشهور صوفي بزرگ شاهه مراد [831 کان 893 هجري] به تعليم ورتي هئي. انهيءَ مان ظاهر ٿئي ٿو تہ سمن جي حڪمرانيءَ جي پوئين دور ۾ ان اولهائين ڀاڱي جو اتر وارو پاسو مکيه شهري علائقو هو.

انهيءَ حساب سان، هاڻي باقي اولهائين ڀاڱي وارو ڏاکڻو حصو [يعني موجوده شهر جي ايراضيءَ جو ڏکڻ اولهه وارو حصو] بچي ٿو جنهن ۾ اها کوجنا ڪرڻي آهي ته سمن جي حڪمراني جي اوائل ۾ وارو قديم ٺٽو ڪٿي واقع هو. انهيءَ ڏس ۾ محض خيالي اندازن کان علاوه جيڪي وڙني دليل اسان جي راءِ جي پٺڀرائي ڪري سگهندا، تن مان وڌيڪ اهم دليل هي آهي ته هتي ٻه اهڙا اهم پاڙا آهن جيڪي شهر جي بنيادي قدامت ڏيکارين ٿا. انهن مان هڪڙو آهي اسلام پور وارو پاڙو جنهن جو ذڪر مير علي شير قانع ڪيو آهي، ۽ ٻيو آهي ”نٿ پاڙو يا نٿ پاڙو“، جنهن ڏانهن هن وقت تائين ڪنهن جو توجهه نه ٿيو آهي، پر تاريخي لحاظ سان اهو هڪ اهم پاڙو آهي. اهو پاڙو اسلام پور پاڙي جي ڏکڻ ۾ آهي. هن وقت انهي نٿ پاڙي ۾ جايون جڳهيون ڪي گهڻي تعداد ۾ باقي نه رهيون آهن، پر ڪن ماڻهن جي يادگيري موجب ڪنهن وقت اهو محلو ايراضيءَ ۾ چڱو وڏو هو.⁽⁴⁾ شهر جي هن حصي جي سڀ کان اهم ڳالهه ته هيءَ آهي جو ان جو اهو قديم نالو يعني ”نٿ يا نٿ“ اڄ تائين باقي رهيو آهي. هڪ ٻيو غور لائق ٺڪڻو هيءَ آهي ته اها ايراضي ڪافي مٿاهين سطح واري آهي، جنهن مان ظاهر آهي ته گذريل صدين ۾ هتي ماڻهن جي آباديءَ مٿان آبادي قائم ٿيندي رهي آهي. هن ئي ڏاکڻي ڀاڱي ۾ هڪ ٻي ٺٽي (اوائل آبادي) هئي، جنهن کي 866 کان 893 هجري [1462 کان 1488ع] جي دوران، درويش شاهه مراد جي سفارش سان ڄام نندي جي هندو وزير لکدير ۽ سندس پٽ موليٰ وسايو هو جنهن ڪري ان کي ”مولو ٺٽي“ جي نالي سان سڏيو ويو. هيءُ ”مولو ٺٽي“ ان وقت تائين موجود هئي جنهن وقت مير علي شير قانع تاريخ رقم ڪري رهيو هو، يعني ڪي ٻه سؤ سال اڳ، لفظ ’ٺٽي‘ تاريخي اهميت رکندڙ آهي، ڇاڪاڻ جو اهي ٻئي نالا يا لفظ يعني ٺٽي ۽ نٿ [جيڪي ٻئي اوائل وسيل بستين جي نشاندهي ڪن ٿا]، سي شهر جي هن ئي حصي ۾ ملن ٿا، جن سان انهيءَ ابتدائي وسنديءَ جي شناخت ٿي وڃي ٿي، جيڪا پوءِ وڏي وڃي شهر ٺٽو بڻي. هن ايراضيءَ جو درياءُ جي پيٽ سان جيڪو لاڳاپو آهي تنهن مان به انهيءَ نتيجي جي وڌيڪ تائيد ٿئي ٿي. نٿ يا نٿ محلو جيڪو ڏکڻ ۾ آهي ۽ اسلام پور محلو جيڪو اتر ۾ آهي [جيڪو پڻ اوائل ۾ وڏو ۽ ويجهو]⁽⁵⁾ سي ٻئي محلا انهيءَ ڏيندڙ مثل ڪڏ جي اوڀرين ڪپ تي واقع آهن

جنهن کي ”تندسر“ سڏيو وڃي ٿو جنهن جو پيٽو پٺ درياءَ جي پيٽ سان وڃي ٿو ملي. ”تندسر“ جي لغوي معنيٰ آهي پاڻيءَ جي هڪ ڀرپور وڏي ڇت. تازن انگن اکرن موجب انهيءَ جي پکيڙ ٽنٽن - اسلام پور واري اوڀرين ڪپر کان وٺي اولهه طرف مڪلي ٽڪري جي لاهي تائين آهي. پاڻيءَ جي اها ڍنڍ جيڪا اڳئين درياءَ يا ان جي ڪنهن شاخ جي پيٽ سان لاڳو هئي، سان اڀرندي ڪناري تي پيٽرين لاءِ هڪ مثالي لنگر گاهه جو ڪم ڏيندڙ هئي. پاڻيءَ جو جهجهو مقدار هتي سڄو ئي سال، يعني آبڪلاڻي توڙي سياري ٻنهي موسمن ۾ موجود هوندو هو. ان جي اوڀرين ڪپر تي موجود ٻن جليل القدر بزرگن، لال ڇٽو ۽ ابراهيم شاهه جا مقبرا اها شاهدي ڏين ٿا ته هيءُ هنڌ هميشه هڪ مرڪز رهيو آهي ۽ هر امڪاني حد تائين اهو شهر جو اوائلي ساڻو ستابو حصو رهيو آهي. ان جي آلهون سامهون درياءَ جي اولهين طرف مڪلي جي ٽڪر جي ڪنار سان درياخان جو ”ڪوٽ“⁽⁶⁾ هو جيڪو ڄام نظام الدين جو وزير اعظم ۽ سپهه سالار هو. انهيءَ ڪري ئي وزير اعظم درياخان شهر جي هن قديم ڏکڻ-اوڀر وارين ايراضين جي آبپاشي جي مسئلي تي گهڻو ڌيان ڏنو ۽ مشهور ”علي جان واه“ [عرف خانواه ڪئنال جنهن کي هاڻي علي جاھ سڏيو وڃي ٿو] کوٽايو. اهو واه ڪلري مان پاڻي کڻي، ”وڏي الله ڪاهي“ (ڇئنل) وٽان ۽ پوءِ ”ننڍي الله ڪاهي“ (ڇئنل) وٽان وهندو هو. معلوم ٿئي ٿو ته انهيءَ علي جاھ واه جو ٿورو پاڻي پوڄڙي جي ٻن ڪاهين مان (جن کي هاڻي ”گهاڙ مساڻ“ ۽ ”گهاڙ مڇي“ سڏجي ٿو) وهندو وڃي تندسر ڍنڍ ۾ ڇوڙ ڪندو هو. آبپاشي جي انهيءَ آڳاٽي سرشتي، بعد جي دؤرن ۾⁽⁷⁾ ٻين واهن لاءِ راهه هموار ڪري ڇڏي، جن ٺٽي جي اوڀر واري ايراضيءَ کي خوبصورت باغن واري سرزمين بنائي ڇڏيو.

اشارا

- (1) اهڙن نالن واريون ڪي اڳيون وسنديون (مثلاً ٺٽ ڳوٺاهو ٺٽ هوتچند وغيره به باقي آهن، جيتوڻيڪ سنڌوءَ جو ويجهڙائيءَ وارو وهڪرو تبديل ٿي چڪو آهي.
- (2) ٺٽي سگهي ٿو ته تيرھين صديءَ جي تبديليءَ وقت يا ان کان ڪجهه اڳ ائين ٿيو هجي. توڙي امير خسرو جيڪو ”تهت“ جو ذڪر ڪيو آهي سو به ٺٽي سگهي ٿو ته ”ٺٽ“ جي هڪ حيثيت رکندڙ هجي، يعني شهر ٺٽي جي صورت اختيار ڪرڻ کان اڳ واري ترقي يافتہ صورت.

- (3) عيني شاهدن جي بيان موجب، 20-1915ع تائين اتي ميمڻ قبيلي جا ڪيترائي گهر موجود هئا، جنهن جي فردن کي عام طور تي (سندن نٽ محلي جي نالي پٺيان) ”نٿيار“ سڏيو ويندو هو. انهن مان حاجي عبدالله نٿيار ۽ ورايو نٿيار [جيڪي ٻئي 1918ع کان اڳ گذاري ويا] جا نالا ماڻهن کي اڃان به ياد آهن [هيءَ معلومات اسلام پور محلي جي محمد قاسم ميمڻ کان ملي].
- (4) ’معارف الانوار في بيان فضائل سيد الابرار وائم اطهار واحوال قطب المختار‘ درويش شاهه مراد جي سوانح عمري آهي، جيڪا نٿي جي محمد صالح بن ملا ذڪريا 1140 هجري مطابق 1727 عيسوي ۾ تاليف ڪئي [جامع مسجد نٿي جي مرحوم مولوي محمد حسين جي قلمي نسخي جو باب نائون]. شاهه مراد لکدير ۽ سندس پٽ ٺولي کي هدايت ڪئي ته هو شيرازي مخلو ڇڏي ڏاکڻي ڀاڱي ۾ وڃي پنهنجا گهر قائم ڪن.
- (5) غالباً هن محلي کي ”اسلام پور“ جو انتهائي مبارڪ نالو نامياري حاڪم ڄام نظام الدين جي ڏينهن ۾ مليو. انهيءَ (محلي) جي مسجد ۾ فقير حاجي سليمان جو مقبرو موجود آهي جنهن جو ذڪر ’تحفة الطاهرين‘ جي مصنف ڪيو آهي. هن محلي ۾ هڪ ٻي پراڻي قبر پڻ موجود آهي، جيڪا ”بيبي راڻي جي قبر“ جي نالي سان مشهور آهي. اهو به ٿي سگهي ٿو ته اها سمن جي اوائلي حاڪمن مان ڪنهن نيڪ خاتون جي قبر هجي.
- (6) عيد گاهه جي اوڀرين طرف واري ايراضيءَ کي ”درياخان جو ٽڪر“ سڏيو هو ڇاڪاڻ جو سندس ڪوٽ ۽ حويلي انهيءَ هنڌ تي هئا. اهي ڏاڪا، جيڪي هاڻي عيد گاهه ڏانهن ويندڙ آهن، سي ڪوٽ جي اُترئين [پٽ واري] طرف واقع آهن. اهي ڏاڪا هاڻي ڊهي ڦٽي ويا آهن، پر انهن جا نشان ڏسڻ ۾ اچن ٿا.
- (7) زباني روايتن موجب، مغلن جي دؤر ۾ به اتي ڪي آبپاشي جون واهيون هونديون هيون ۽ موجوده شاهي بازار واري هيٺاهين اصل ۾ اهڙي ئي ڪنهن واهيءَ جو پيٽ آهي. [هيءَ معلومات عابداڻي خاندان جي نواب خير محمد کان ملي، جنهن خاندان جي ناماچار جو سلسلو ارڙهين صديءَ کان هلندڙ آهي].



شهر سيوهڻ ۽ علائقي سيوستان جي قديم تاريخ*

ANCIENT HISTORY OF SEHWAN AND SEWISTAN

Dr. N.A. Baloch, Renowned Scholar & Professor Emeritus,
University of Sindh, Jamshoro.

ABSTRACT

This paper deals with the ancient history of the City of Sehwan and of the province of Sewistan of which it was the Capital. Historical facts about the name and origin of the city have been traced out with evidences based on the Geography, History and Literature: not only that of Sindh but also with regard to other provinces and neighbor countries.

جيڪڏهن پڇجي ته سنڌ جو قديم ترين شهر جيڪو اڃان تائين موجود آهي، سو ڪهڙو آهي؟ ته تاريخي ڄاڻ مطابق اهو سيوهڻ آهي. ماڻهوءَ جي وڏي عمر بابت اڳئين دؤر جي ڳالهه آهي ته ڪن سگهڙ ماڻهن مان هر هڪ پنهنجي وڏي عمر بابت مثالي بيت ڏنا ۽ منجهان هڪ چيو ته:

جڏ نئي ٿي ٺاهه ڪيو اڏيو ٿي ملتان
تڏ سنڌ سهيلين ساڻ مون مٽي ڪئي مٽي

ٿي

سڀني چيو ته هي اسان ۾ وڏي آهي، پر ان وقت ڪا ٻي جهوني چوي

* هڪ تحقيقي مقالو - ورتل - ڪينجهر (تحقيقي جنرل) شمارو 12 - سنڌي شعبو سنڌ يونيورسٽي ڄامشورو - 2009

جڏ سنڌ سڀوھڙ ٿي ساماڻو اڏيو ٿي ملتان،
تڏ سنڌ سڀيلين سان، مون مٽي ڪٽي مٽي
ٿي.

ته ان کي ئي عمر ۾ وڏو ڪري مڃيو وڃي ها، ڇاڪاڻ ته نٿي جي شهر
جو ٺاهه چوڏهين صدي عيسويءَ ۾ شروع ٿيو، پر سڀوھڙ ان کان تيرهن سئو
سال اڳ موجود هو. اهو دليل سڀوھڙ ۽ ان سان لاڳو علائقي جي هيٺين نالن
مان ملي ٿو جن جو تاريخن ۾ ذڪر آيو آهي: يعني سدوسان، سنڌوستان،
سيوستان، سيوان، سڀهان (سوهاڻ)، اروڙ نٿو بکر ۽ روهڙي به سنڌ جا قديم
شهر آهن، جيڪي اڄ تائين موجود آهن، پر سڀوھڙ انهن سڀني کان اڳاٽو
آهي.

سنڌوسان ۽ سنڌوستان

سنڌ ۾ سنڌو درياءَ صدين دوران پئي پنهنجا وهڪرا ڦيرايا آهن.
قديم دؤر ۾ جڏهن اهو وهڪرو اڀرندي طرفان الهندي طرف وڌيو ۽ پهريون
ڀيرو شهر واري ماڳ وٽان مٽيو ته ڪناري سان سڀوھڙ واري بستي آباد ٿي.
پوءِ ايندڙ سَوَن سالن تائين سنڌو يا ان جي شاخ 'ارل' پئي شهر ۽ علائقي کي
آباد ڪيو. انهيءَ ڪري سنڌوءَ جي پاڻيءَ تي، سنڌوءَ جي ڪناري لڳ آباد
ٿيندڙ هن بستيءَ کي 'سنڌوسان' يا 'سنڌوستان' سڏيو ويو. ملتان جو اصل
نالو 'مول آستان' (وسنديءَ جو بڻ بڻياد) هو ۽ سڀوھڙ جو نالو 'سنڌو آستان'
يعني - سنڌوءَ جي بستي ٿيو. انهيءَ ساڳي ڀاڱي سان، اڳتي هلي سنڌو درياءَ
جي نالي سان الرود جو شهر آباد ٿيو. اهو سنڌ تي ساساني (ايراني) تسلط
وارو دؤر هو. 'رود' (فارسي) معنيٰ ندي، ۽ 'الرود' معنيٰ خاص ندي وارو شهر.
جيڪو پوءِ الور يا اروڙ جي نالي سان مشهور ٿيو.

سڀوھڙ جي قديم اوائلي نالن بابت اصطخري جي 'ڪتاب المسالك
الممالك' ۾، شهر توڙي علائقي جو نالو 'سنڌوسان' جي صورت ۾ ملي ٿو.¹ ان
بعد ابن حوقل جي 'ڪتاب المسالك والممالك' ۾ 'سدوستان' لکيل آهي

¹ اصطخري: ڪتاب المسالك والممالك، لائينن ڇاپو-1870ع، صفحو 175.

۽ پٺ ان پرڳڻي کي سنڌو درياءَ جي اولهه طرف وارو پرڳڻو ڪري ڄاڻايل آهي¹ تي سگهي ٿو ته سدوسان ۽ سدوستان نالا سيوستان جي بدليل صورت هجن. پر جئن ته اهي هڪ کان وڌيڪ تاريخي ماخذن ۾ اصل ائين ڄاڻايل آهن. انهيءَ ڪري اهو دليل وڌيڪ وزندار ٿئي ٿو ته اهي اوائلي نالا 'سنڌوسان' ۽ 'سنڌو آستان' هئا.² تاريخ طبقات ناصري ۾ ڄاڻايل آهي ته 'سلطان معز الدين' جي وفات (602ھ) بعد سندس سپه سالار ناصر الدين قباچه "سيوستان" فتح ڪيو³ تاريخ جهان ڪشاني موجب سنه 619ھ / 1222ع ۾ سلطان جلال الدين خوارزم شاهه 'سدوستان' (سيوهڻ) مان مٽيو ۽ اڳتي وڌي وڃي ديبل تي قبضو ڪيائين.⁴

سيوستان، سيوات، سهبان، سيوهاڻ، سيوهڻ

سيوهڻ پرڳڻي ۽ شهر جا اهي نالا آڳاٽي ترڪ قبيلي ساڪان يا سيوين يا سيٿين (Sythians) جي نالي تان پيا. جيڪي پهرين صدي عيسويءَ کان وٺي هتي ڇانئجي ويا ۽ جن جي سنڌ ۾ حڪومت هئي. سندن طاقت جو پهريون مرڪز، ايران جي ڏکڻ اوڀر وارو ڀاڱو هو. جيڪو پوءِ سندن نالي پٺيان ساڪا-استان، سڪستان، سجستان ۽ آخر ۾ سينستان يا سيستان جي نالي سان سڏيو ويو. اُتان هو ڏکڻ طرف (بلوچستان ۽ سنڌ ڏانهن) وڌيا ۽ قلات واري ڀاڱي تي حڪمران ٿيا. جيڪو سندن نالي پويان 'سيوا قلات' سڏيو ويو. اڃان اڳتي ڪوچ ڪري جڏهن سنڌ جي ميداني علائقن تي ڇانئجي ويا ته اتي سندن مرڪزي ماڳ سيوي، سبي، سيوستان ۽ سيوان سڏجڻ لڳا. بلوچستان ۽ سنڌ ۾ جن ماڳن ۽ علائقن جي نالن ۾ 'ساڪا، ساڪا، سيوا ۽ سيوي واريون صورتون موجود آهن. سي ساڪان يا سيٿين جي تاريخي ماڳن منزلن جا نشان آهن. مثلاً پنجگور کان قلات طرف ڳچڪ ۾ ٻه ماڳ اڃان تائين ساڪائي قلات (قلعو) ۽ ساڪائي کان (ڪاريز) سڏجن ٿا. قلات کي سندن نالي سان 'سيوا قلات' سڏيو ويو. سبي ٻه اصل ۾ سيوي هو. سنڌونديءَ جي اولهه طرف وارو سڄو پرڳڻو ويندي مٿي

¹ ابن حوقل: ڪتاب المسالك والممالك، لائينن ڇاپو- 1872ع، صفحو 130.

² منهنجي ڏنل هڪ اڳئين حوالي جي ڀيٽ ۾ هي دليل مون کي وڌيڪ وزندار نظر اچي ٿو.

³ طبقات ناصري، فارسي متن، حبيبي جو ايڊيٽ ڪيل ۽ ڪابل مان شايع ٿيل، صفحا 493 ۽ 497.

⁴ تاريخ جهان ڪشاني، مطبوع گب ميموريل لئبن، جلد 2، صفحا 147-148.

سيوي تائين سيوستان (سيوين جو ملڪ) سڏيو ويو ۽ مرڪزي شهر ڪي سيوان يا سيوهان سڏيو ويو. سامونڊي ڪناري لڳ ديبل بندر (پنيور) جي کوٽائيءَ مان، بلڪل هيٺين سطح تي، سيٿين جا آثار لڌا آهن. ان بندر جا ڪنڊرات ميرپور-ساڪري جي حد ۾ آهن ۽ 'ساڪري' جي نالي ۾ به 'ساڪا' جو عنصر شامل آهي. محقق بيروني بن سنبتن يعني 'ساڪا سنبت' ۽ 'سندو سنبت' جو ذڪر ڪيو آهي، جن جي شروعات انهن حادثن سان ٿي جيڪي سنڌ ۾ واقع ٿيا.¹

جيئن ايران-افغانستان ۾ سيٿين جي نالي سان 'سيستان' سڏيو ويو. تيئن سنڌ ۾ 'سيوستان' تي اهو نالو پيو. تاريخي ماخذن ۾ سيوستان بابت پهريان حوالا فتح نامي ۾ ملن ٿا، جيڪو علي ڪوفي سنه 1216ع فارسي ۾ ترجمو ڪيو. ان ۾ ڄاڻايل آهي ته اسلام جي آمد کان اڳ، ستين صدي عيسويءَ ۾، ڇچ برهمڻ جي حڪمراني ۾ سيوهڻ واري پرڳڻي ۾ سيويس نالي قديم قوم آباد هئي. اٺين صديءَ ۾ محمد بن قاسم جي فتوحات وقت (711ع) 'ڪاڪا راج' (= گڪڙ) ۾ 'سيويس قوم جو قلعو' (حصار سيويس) هو ۽ سڄي پرڳڻي جو نالو سيوستان هو. پڻ مرڪزي شهر سيوستان هو.² تاريخ فتوح البلدان ۾ شهر جو نالو چتو 'سهبان' لکيل آهي، يعني سهوان يا سيوان.³ پنج سئو سال پوءِ تيرهين صديءَ جي شروع (28-1224) ۾ مصنف ياقوت پنهنجي ڪتاب 'معجم البلدان' ۾ سيوهڻ ۽ سيوهڻ واري وسيع علائقي کي 'سيوستان' سڏيو آهي ۽ ڄاڻايو آهي ته چوڏهين صديءَ ۾ سلطان محمد بن تغلق بابت حوالن کان وٺي اوڻهويهين صديءَ ۾ ٽالپرن جي دؤر تائين سيوهڻ واري پرڳڻي جو نالو 'سيوستان' هو.

¹ تفصيل لاءِ سورماڻ هيرن ڪاڻ-جلد ٻيو (تاريخ) هيٺ.

² ڏسو فتحنامه سنڌ، راتر جو ايڊٽ ڪيل ۽ 1413ھ / 1983ع ۾ اسلام آباد مان شايع ڪيل (وضاحتون صفحا 79-76).

³ فتوح البلدان، دغويه جو ايڊٽ ڪيل، يورپ مان ڇپيل، صفحو 438.

سند جو آخري سومرو بادشاه ۽ سندس ڀائر

‘سومرن جو دؤر’ سنڌ جي تاريخ جو هڪ اهڙو دؤر آهي، جنهن بابت پڪا پختا تاريخي احوال نسبتاً گهٽ ملن ٿا. ڪجهه وقت کان وٺي راقم هن دؤر جي حالات جي تلاش ۽ تحقيق ۾ رڌل رهيو آهي، ۽ انهيءَ سلسلي ۾ تازو تصنيف ڪيل ڪتاب ”سومرن جو دؤر“ (ڇپايل سنڌي ادبي بورڊ) هن سلسلي جي هڪ خاص ڪوشش آهي. هن ڪتاب ۾ توڙي ”سنڌي ٻولي ۽ ادب جي تاريخ“ (جلد پهريون، ڇپايل زيب ادبي مرڪز حيدرآباد 1400ھ-1981ع) ۾ تاريخي احوالن توڙي سنڌ جي مشهور ۽ متواتر روايتن جي روشني ۾ سنڌ جي آخري سومري بادشاه ’همير‘ ۽ ساڻس ڄام هالي ۽ سندس پٽن جي جنگ جا حالات ڏنا ويا آهن، جيڪي مختصر طور هيٺين طرح آهن:

‘سومرن مان سنڌ جو آخري حڪمران دودي جو پٽ همير هو. سندس ذڪر ان وقت سلطان فيروز شاه طرفان مقرر ٿيل ملتان جي گورنر عین الملڪ ماهرو پنهنجي ڪن خطن ۾ ڪيو آهي ۽ سندس سڄو نالو ”همير دودا“ لکيو آهي، يعني همير پٽ دودي جو. عین الملڪ اهي خط اندازاً 1352-1365ع واري عرصي ۾ لکيا جن ۾ ڄاڻايو اٿس ته: ‘هن وقت سومري حاڪم همير پٽ دودي جي حڪومت جو سلسلو سڪي رهيو آهي، ۽ محض سلطان (فيروز شاه) جي مدد سان ئي ذرا ساڻو ٿيو بيٺو آهي. پئي طرف سمو ڄام ٻانڀڻيو پٽ انڙ جو پنهنجي سرڪشي ۽ طاقت سان اڀري رهيو آهي،’ سلطان فيروز شاه گجرات جي گورنر کي، همير سومري جي هر طرح سان مدد ڪرڻ جو حڪم ڏنو هو، ۽ پڻ اهڙي خاص ذميداري گجرات جي گورنر جي ڀاءُ رکن الدين حسن کي سونپيل هئي. اهڙو ذڪر پڻ عین الملڪ ماهرو جي هڪ خط ۾ ڪيل آهي، جيڪو هن

ته مامي مهراڻ-3-1981ع

گجرات جي گورنر ڏانهن لکيو هو،

چئي نٿو سگهجي ته همير سومري جي حڪومت جي پڄاڻي ڪهڙي سال ۾ ٿي. جيئن ته سلطان فيروز شاه سن 66-1365ع ڌاري نٿي جي سمن حڪمرانن تي حملو ڪيو تنهن مان نتيجو نڪري ٿو ته ان سال يا ان کان ڪجهه اڳ همير سومري جي حڪومت جو خاتمو ٿي چڪو هو.

سنڌ جي عام مشهور روايتن مطابق ڄام هالي جي پٽن جي اڳواڻي هيٺ سمن جي همير سومري سان جنگ ٿي، جنهن ۾ همير مارجي ويو. اهو واقعو سن 52-1351ع کان اڳ ۽ سن 66-1365ع کان پوءِ ٿيو. پر وڌيڪ قريبن قياس ائين آهي ته اهو واقعو غالباً هن عرصي جي آخري ٽن سالن (1362-1365ع) ۾ ٿيو جو سلطان فيروز شاه انهيءَ سببان پوءِ سگهوئي سن 66-1365ع ۾ نٿي ٿي چڙهائي ڪئي.

گذريل ويهن سالن کن ۾ هندستان جي صوبي گجرات مان ٻه اهڙا فارسي ڪتبا هٿ آيا آهن، جن مان ثابت ٿئي ٿو ته همير جي مارجڻ کان پوءِ سنڌ جي سومرن حڪمرانن جي هن آخري خاندان جي باقي بچيل فردن، يعني همير جي پاڻن، هميشه لاءِ وڃي گجرات ۾ سڪونت اختيار ڪئي. اهي ٻه ڪتبا هي آهن:

(الف) 'فتح مسجد' وارو ڪتبو. هيءُ ڪتبو 'فتح مسجد' جي محراب مٿان لڳل آهي، جيڪا هاڻي "نيڪري والي مسجد" سڏجي ٿي، ۽ صوبي گجرات جي ضلعي ساٿر ڪنڊا جي شهر 'پار نتيڇ' ۾ واقع آهي. ڪتبو (30x85 سينٽي-ميٽر واري سطح تي) هيٺين ٻن فارسي ستن ۾ لکيل آهي:

1. بسم الله الرحمن الرحيم قال الله تعالى وان مساجد الله فلا تدعوا مع الله احدا اين بقمه شريف بنا کرده همو دودا سومره.
 2. درعهد فيروز شاه السلطان خلد الله ملڪ درماه مبارڪ رمضان سنه اربع و ثمانين و سبعمائيه والله اعلم بالصواب.
- (ترجمو:)

1. بسم الله الرحمن الرحيم- الله تعالى فرمايو ته "مسجدون الله (جي عبادت) لاءِ آهن، سو الله سان گڏ ٻئي کي نه ٻاڏايو". هن مٿاهين ماڳ جو بنياد هڻو (پٽ) دودي سومري وڌو.
2. سلطان فيروز شاه- الله سندس بادشاهي دائر قائم رکي- جي دؤر ۾، مهيني رمضان مبارڪ سن ست سئو چوراسي ۾، ۽ الله ٿي سچ جو سڀ کان وڏو ڄاڻو آهي.)

هيءَ ڪتبو اڄ کان سنڌ - ايڪهٺ سال اڳ دريافت ٿي چڪو هو. مگر ان جي پڙهڻي پوريءَ طرح سمجهي نه ويئي: 'هَمُو' کي 'هَمُوْد' ۽ سنڌ 784ھ' کي '884ھ' ڪري پڙهيو ويو.¹ ڪجهه وقت اڳ هيءَ ڪتبو "انديين ايبیگرافي سالانه رپورٽ" 1960-61ع ۾ شايع ٿيو² ۽ پوءِ سنڌ 1962ع ۾ تفصيل سان عربي-فارسي ڪتابت جي خاص اداري جي اضافي اشاعت ۾ ڇپيو.³ انهيءَ پوئين اشاعت ۾ 'هَمُو' جي نالي مان مراد 'همير' ورتي ويئي آهي، ۽ ڄاڻايو ويو آهي ته جيتوڻيڪ ڪتبي ۾ 'هَمُو' لکيل آهي، مگر ان کي 'همير' ئي سمجهڻ گهرجي، يعني اهو 'همير' جيڪو سنڌ جي سومرا گهراڻي جو آخري بادشاهه هو ۽ جنهن جو ذڪر ملتان جي گورنر عين الملڪ ماهرو پنهنجن خطن ۾ ڪيو آهي، ۽ پڻ اهو سمجهيو ويو آهي ته همير معزول ٿيو ۽ معزولي بعد سلطان فيروز شاهه جي حڪم موجب گجرات جي گورنر ۽ سندس ڀاءُ کيس سنڀاليو جيتوڻيڪ اهو معلوم ناهي ته کيس دهلي يا گجرات ۾ رهايو ويو.

راقم جي راهه ۾ اهو تعبير صحيح ناهي، ڇاڪاڻ جو هڪ ته ڪتبي ۾ هي نالو صاف طور "همو" لکيو آهي ۽ نه 'همير'، ۽ ٻيو ته سنڌ جي متفق ۽ متواتر روايت موجب 'همير' سمن طرفان ڪيل حملي ۾ مارجي ويو هو انهيءَ ڪري گجرات ۾ سندس سڪونت پذير ٿيڻ جو سوال ئي نٿي پيدا ٿيو.

(ب) 'سڪندر شاهه جي درگاهه' وارو ڪتبو هيءَ ڪتبو ساڳئي شهر 'پارنتيج' ۾، 'سڪندر شاهه جي درگاهه' ۾، "شهيد سڪندر خان سومري" جي قبر (جنهن جي ڪري ئي درگاهه انهيءَ نالي سان سڏجي) جي سيرانديءَ کان سنگ مرمر جي گولائين ٿنڀي تي لڳل آهي. هيءَ ڪتبو ڪافي ڊگهو آهي ۽ هيٺين طرح چئن فارسي ستن ۾ لکيل آهي:

1. بتاريخ بيست و يکم ماه صفر سنه خمس و ثمانين و ثمانمايه روز سه شنبه راي اعظم
2. و خان معظم سڪندر خان بن راي غياث بن عمر بن محمد بن دودا در
3. عهد محمود شاهه بن محمد (شاهه) بن احمد شاهه بن محمد شاهه بن مظفر شاهه سلطان
4. در تهانه سينبهر شهادت يافته عمر سي دو سال بود.

(ترجمو)

¹ PRWC, 1919-20, Page 52.

² Annual Report on Indian Epigraphy, 1960-61, No: D, 75.

³ Epigraphia Indica Arabic و Persian Supplement, 1962

1. تاريخ ايڪيهين مهينو صفر سنه 1351ھ (1933ع) ڏينهن اڱاري (راءِ اعظم)
 2. ۽ 'خان معظم' سکندر خان پٽ راءِ غياث پٽ عمر پٽ محمد پٽ دودو
 3. محمود شاهه پٽ محمد شاهه پٽ احمد شاهه پٽ محمد شاهه پٽ مظفر شاهه (گجرات جي) سلطان جي دور حڪومت ۾
 4. ٽاٽي سينير (سيمير) ۾ شهادت کي رسيو. عمر پتيه سال هئس.
- هيءُ ڪتبو "انڊين ايبیگرافي ساليانه رپورٽ 74-1973ع"¹ ۽ "آثار قديم هند رپو 74-1973ع"² ۾ شايع ٿيو آهي ۽ عربي-فارسي ڪتابت جي اضافي اشاعت 1974ع ۾ تفصيل سان شايع ٿيڻ وارو آهي.³

مٿين ڪتابن جي روشنيءَ ۾ نتيجا:

1. فتح مسجد وارو ڪتبو سلطان فيروز شاهه جي حڪومت (752-790ھ/1388-1351ع) جي آخري دؤر جو آهي، جنهن ۾ 'فتح مسجد' جي بنياد وجهڻ جو سال 784ھ (1382ع) ۽ مسجد جوڙائيندڙ جو نالو صاف طور "همو" (پٽ) دودي سومري جو ڄاڻايل آهي. هن ڪتبي ۾ 'همو'، 'دودا' توڙي 'سومره'، اهي ٽيئي نالا انهيءَ صورت ۾ صاف لکيل آهن.
2. ملتان جي گورنر عین الملک پنهنجن خطن ۾ سنڌ جي سومري حڪمران جو نالو "همير دودا" (همير پٽ دودي جو) لکيو آهي. هن ڪتبي ۾ نالو همون دودا (همون پٽ دودي جو) آهي. ظاهر آهي ته هي ٻئي پاءِ هئا: همير وڏو ۽ گاديءَ جو مالڪ هو جيڪو سمن جي هٿان اندازاً 65-762ھ ڌاري مارجي ويو. انهيءَ واقعي کان 20-22 سال پوءِ سندس ننڍو پاءِ گجرات جي شهر 'پارنتيج' ۾ سڪونت پذير هو جتي هن 'فتح مسجد' جوڙائي. همير جو مارجڻ ۽ همون جو فتح مسجد جوڙائڻ، اهي ٻئي واقعا هڪ ٻئي کي ويجهو ۽ سلطان فيروز شاهه جي ئي حڪومت جي دور جا آهن.
3. سکندر شاهه جي درگاه وارو ڪتبو (سنه 885ھ)، 'فتح مسجد' واري ڪتبي (784ھ) کان هڪ سئو سال کن پوءِ جو آهي. جوان مرد سکندر

¹ Annual Report on Indian Epigraphy, 1943-74, No. D, 94.

² "Indian Archaeology 1973-74, A Review", Archaeological Survey of India, Govt. of India, New Delhi, 1979, P.42.

³ Epigraphica Indica Arabic & Persian Supplement, 1974

سومرو جيڪو 885ھ ۾ شهيد ٿيو سو پٽ هو غياث جو ٻوٽو هو عمر جو ۽ پڙپوٽو هو محمد جو جيڪو دودي جو پٽ هو. هڪ سئو سالن ۾ چار پيڙهيون گذريون. همون پٽ دودي جو جنهن سئو سال اڳ 'فتح مسجد' جوڙائي ۽ محمد پٽ دودي جو جنهن جو پڙپوٽو سڪندر هو جيڪو هڪ سئو سال پوءِ شهيد ٿيو سي ٻئي پائر چٽيا. ٻئي پاءِ گڏ ساڳئي شهر پارنتيج ۾ رهندڙ هئا. ڇاڪاڻ جو 'فتح مسجد' توڙي 'سڪندر جي درگاه' ٻئي ساڳئي شهر 'پارنتيج' ۾ ئي آهن. جئن ته 'فتح مسجد' تي نالو 'همو' جو آهي، انهيءَ مان ظاهر آهي ته 'همو' وڏو پاءِ هو ۽ محمد ننڍو پاءِ.


4. فتح مسجد جوڙائڻ واري سال سنه 784ھ ۾ جڏهن سنڌ جي آخري سومري حڪمران همير جا ٻه پاءِ همون ۽ محمد گجرات ۾ زنده سلامت موجود هئا، تڏهن ٺٽي جي سمن ڄامن مان ڄام بانڀيڻو ۽ ڄام تماچي ٻئي دهلي ۾ سلطان فيروز شاهه وٽ نظر بند هئا، ۽ ڄام علاؤالدين جوڻو سنڌ جو حڪمران هو. هن صورت حال مان هڪ اهم تاريخي حقيقت روشن ٿئي ٿي، جنهن بابت هن کان اڳ وارا ٻيا بيان مختصر ۽ مبهم آهن. ايترو معلوم آهي ته سنڌ جي آخري سومري حڪمران همير پٽ دودي جي کي سلطان فيروز شاهه جي حمايت حاصل هئي، ۽ ان بابت ملتان جي گورنر عين الملڪ ماهرو ۽ خاص طرح گجرات جي گورنر اختيار الدين کي هدايتون ڏنل هيون.

1362-1365ع دوران جڏهن سمن حملو ڪري، همير سومري کي ماريو ۽ ڄام بانڀيڻي ٺٽي ۾ پنهنجي خودمختيار حڪومت قائم ڪئي، تڏهن سلطان فيروز شاهه سنه 766ھ-66-1365ع ۾ ٺٽي تي چڙهائي ڪئي. پهرئين مقابلي دوران شاهي لشڪر ۾ رسد جي ڪمي ۽ گهوڙن ۾ بيماري سببان سلطان فيروز شاهه ڪوچ ڪري گجرات طرف ويو ۽ پوءِ وري ٻيهر چڙهي آيو. انهيءَ عرصي دوران شيخ الاسلام صدر الدين ملتاني ۽ آچ جي بزرگ مخدوم جهانيان جهان گشت وچ ۾ ٻئي ڪن شرطن تي دهلي ۽ سنڌ جي وچ ۾ صلح ڪرائڻ جي ڪوشش ڪئي. عين الملڪ ماهرو جي خطن ۾ ائين لڳي ٿو ته صلح ڪونه ٿيو¹. شايد ائين هجي ته فوري صلح ڪونه ٿيو پر آخرڪار معاهدو ٿيو ۽ اهو غالباً انهن سفارشن جي بنياد تي ٿي ٿيو جيڪو هنن بزرگن ڪيون هيون. سما قبيلو اڪثر غوث صاحب جا مريد هئا، جنهن ڪري شيخ صدر الدين يقيني

¹ انشاي ماهرو مطبوع شعب تاريخ، مسلم يونيورسٽي علي ڳڙهه، ص-177

طور سمن جي حق ۾ ٿي سفارش ڪئي هوندي جيتوڻيڪ اهي دليل ٿرين قياسي آهن، مگر انهن لاءِ لکيت ۾ ڪا به ثابتي موجود ڪانه هئي. هنن ڪتبن مان همير جي پائرن جي زنده هئڻ جو ثبوت ملي ٿو جن کي سلطان فيروز شاه طاقت جي زور تي همير جي گادي تي ويهاري سگهيو ٿي. مگر معاهدو ائين ٿيو ته سنڌ جا حڪمران سما رهندا، البت حڪومت ڄام جوڻي جي حوالي ڪئي وئي جيڪو گورنر عين الملڪ جي خطن موجب، سلطان جي اطاعت جو خواهان ۽ شاهي فرمان مڃڻ لاءِ آماده هو. هو ڏانهن سندس سرڪش پائڻيو ڄام پانيڻيو خودمختياريءَ جو خواهان ۽ جنگ جوڻ لاءِ تيار هو ۽ انهيءَ ڪري سلطان فيروز شاه کيس پاڻ سان دهلي وٺي ويو. جتي کيس نظر بند ڪري رکيو ويو يا دربار سان وابسته ڪيو ويو. مگر سنڌ ڏانهن سندس واپسي تي بندش وڌي ويئي. همير جي پائرن کي جيتوڻيڪ سندن پيءُ واري گادي ڪانه ملي، مگر گجرات جي شهر (موجوده ضلعي ساڀرڪننا) 'پارنتيج' ۾ کين سلطان طرفان جاگير ڏيئي رهايو ويو. چئي نٿو سگهجي ته همير جو ڪو پيو پيءُ يا پٽ پويان سنڌ ۾ رهيو. سندس اهڙي وارث مان سمن کي خطرو ٿئي ها، ۽ هو کيس سلامت ڪين ڇڏين ها. جيڪڏهن همير جا ڪي پٽ يا پيا وارث هئا ته به في الحال سنڌ مان نڪري ويا. هنن ڪتبن مان پڪي ثابتي ملي ٿي ته همير جا ٻه پيءُ همون ۽ محمد، گجرات جي شهر پارنتيج ۾ گهر ڪري ويٺا، ۽ سنڌ ۾ سومرن جي حڪومت جي خاتمي کان سوا سؤ سال کن پوءِ سنه 885ھ (1480ع) تائين سندن اولاد اتي هو.

5. هنن ڪتبن ۾ ڄاڻايل نالن جي آڌار تي سنڌ ۾ سومرن جي آخري حڪمرانن ۽ سندن اولاد جو شجرو هن طرح قائم ڪري سگهجي ٿو:



سند جو مشهور جھونو شهر نصريور

تاريخي پس منظر

ننگر ۽ نصريور سند جي آڳاٽن شهرن مان آهن. نئي ننگر جو بنياد سنڌ ۾ سمن جي عروج ۽ ساموئي جي آباد ٿيڻ بعد اٽڪل 1330-1340ع ڌاري پيو ۽ نصريور جو شهر به سمن واري ساڳئي اوائل دور ۾ آباد ٿيو. نصريور جي بڌجڻ بابت تاريخ معصومي (49-50) جي مطالعي مان هن طرح معلوم ٿو ٿئي ته سومرن جي دور جي آخر ۽ سمن جي عروج واري وقت ۾ دهليءَ جو بادشاهه سلطان محمد بن تغلق سندس هڪ باغي سردار جي پويان گجرات مان ڪاهي اچي سنڌ ۾ رسيو جتي نئي جي آسپاس تاريخ 24 محرم سنه 752هه تي گذاري ويو. سندس وفات تي فيروز شاه سندس جاءِ نشين ٿيو جنهن تاريخ 1- صفر سنه 752هه تي نئي طرفان منزل ڪڍي دهليءَ طرف کوچ ڪيو. فيروز شاه روزانو پنج ڪوهي منزل جي حساب سان آهستي آهستي روانو ٿيو ۽ انهيءَ پنڌ ۾ ئي ”ساڱري جي ڍنڍ“ جي ڪناري تي هڪ قلعو ٺهرايائين جتي (امير) نصر کي هڪ هزار سوارن سان مقرر ڪيائين ۽ ملڪ بهرام کي انهيءَ علائقي جو فوجدار مقرر ڪيائين.

انهيءَ حوالي مان هيٺيان نتيجا نڪرن ٿا: (1) اول ته غالباً اهو قلعو امير نصر ٻڌايو ۽ انهيءَ ڪري ئي کيس اتي جو حاڪم مقرر ڪيو ويو. شهر تي ”نصريور“ جو نالو به امير نصر جي نالي تان پيو. نصريور ۾ اڃان تائين هڪ ڦٽل مسجد موجود آهي جا ”نصر واري مسجد“ جي نالي سان مشهور آهي. (2) پيو ته نصريور واري قلعي جو بنياد به غالباً صفر جي مهيني

[#] روزانه مهراڻ - 22 نومبر 1959ع سالگره نمبر

سنه 752ھ مطابق اپريل سنه 1351ع ۾ ڀيو. (3) ٿيو ته اهو قلعو ”ساڱري جي ڍنڍ“ تي ٻڌايو ويو. انهيءَ ڍنڍ بابت ائين چئي سگهجي ٿو ته اها ساڱري درياءَ جي ڍنڍ هئي. چئي نٿو سگهجي ته ان وقت ساڱري درياءَ جو وهڪرو ڪٿان هو. پر نصرپور جي ٻڌجڻ کان اٽڪل چار سؤ ورهيه اڳ عربي دؤر حڪومت ۾ درياءَ شهدادپور کان 8 ميل اوڀر، شهر ”منصوره“ وٽان وهندو هو. ان بعد درياءَ الهندي طرف هتيو ۽ غالباً شهدادپور جي لڳ اولهه کان وهڻ لڳو. جنهن ڪري شهر ”منصوره“ ڦٽي ويو. پانئجي ٿو ته درياءَ جو اهو وهڪرو جيڪو شهدادپور وٽان، هيٺ شهبڳ مريءَ جي ڳوٺ وٽان، ٽنڊي آدم جي آسپاس کان هو ۽ جنهن کي ”لوهائو درياءَ“ يا عام طرح ”سهڻيءَ جو ڍورو“ به سڏيو وڃي ٿو اهو اڳتي اڏيرو لعل ۽ نصرپور طرف غالباً ”ساڱري“ جي نالي سان سڏبو هو.

انهيءَ درياءَ جي ڍنڍ اهائي هئي جنهن جا نشان شهر نصرپور جي لڳ اولهه طرف موجود آهن، ڇاڪاڻ ته ”نصر“ واري مسجد بالڪل انهيءَ ڍنڍ جي ڪناري تي موجود آهي. ٽن سون سالن کانپوءِ درياءَ ڦري نصرپور لڳ انهيءَ ڍنڍ وچان وڙهو جنهن جو ذڪر هيٺ ايندو. (4) چوٿون ته نصرپور جي قلعي تي والي ۽ فوجدار جو مقرر ٿيڻ ڏيکاري ٿو ته انتظامي لحاظ کان پڻ نصرپور هڪ مرڪزي شهر بڻيو. ان کان پوءِ سنڌ جي تاريخ ۾ نصرپور هميشه هڪ علائقو ”صوبو“ يا ”سرڪار“ ڪري ليکيو ويو.

سمن جي دور ۾ پانئجي ٿو ته نصرپور جي نئين ٻڌايل شهر ترقي ڪئي. چوڌاري ملڪ آباد هو جو درياءَ جي نزديڪي سببان آباد هو انهيءَ ڪري نصرپور جي آبادي به وڌندي رهي. تاريخ معصومي مان معلوم ٿو ٿئي ته ڄام سڪندر جي ڏينهن ۾ نصرپور جي حيثيت هڪ ”قصبه“ (مرڪزي شهر) جي هئي ۽ ڄام سڪندر خود نصرپور آيو (ص 71) ان بعد به نصرپور شهر ڏينهن ڏينهن ترقي ڪندو رهيو ۽ سمن جي خاتمي بعد جڏهن شاه بيگ ارغون سنه 928ھ (1522ع) ۾ اگهم ڪوٽ ۾ وفات ڪئي ته سندس پٽ مرزا شاه حسن ارغون نصرپور جي شهر ۾ ئي پيءُ جي گاديءَ تي ويٺو. سنه 942ھ ۾ مرزا شاه حسن ارغون نصرپور جي شهر مان ٿي، پوري فوجي تياري ڪري گجرات طرف همايون بادشاهه جي مدد لاءِ روانو ٿيو. ان بعد ترخانن جي دؤر ۾ پڻ بکر ۽ ٺٽي جي وچ ۾ نصرپور جي مضبوط قلعي جي وڏي فوجي اهميت هئي. انهيءَ ڪري جڏهن بکر جي حاڪم سلطان محمود خان، مرزا

محمد بائي خلاف چڙهائي ڪئي ته سڌو اچي ”نصريپور جي قلعي“ کي گهيرو ڪيائين.

انهن حوالن مان ظاهر آهي ته سمن کانپوءِ ارغونن ۽ ترخانن جي دؤر ۾ نصريپور انتظامي توڙي فوجي لحاظ سان هڪ مکيه علائقي شهر جي حيثيت اختيار ڪئي. شاه ارغون جي وفات کانپوءِ سلطان محمود بکر ۾ ۽ مرزا عيسيٰ نئي ۾ حڪمراني ڪئي. نصريپور جو علائقو نئي جي حڪمرانيءَ ۾ شامل هو. مرزا عيسيٰ کانپوءِ سندس پٽن مرزا محمد باقي ۽ مرزا جان بابا جو گاديءَ تان تڪرار ٿيو ۽ نصريپور جو علائقو مرزا جان بابا جي تصرف هيٺ رهيو. ان وقت مرزا جان بابا جي طرفدار امير شاهه قاسم خان بيگلار عرف ”خان زمان“ جو هن علائقي ۾ اثر رسوخ هو. مرزا جان بابا جي مرڻ بعد سڄو ملڪ مرزا محمد باقي جي هٿ ۾ آيو ۽ هن خان زمان سان صلح ڪري بالاخر کيس نصريپور جي علائقي جو حاڪم مقرر ڪيو. بيگلارنامي (ص 224) مان معلوم ٿئي ٿو ته ان وقت سماواتي (ماتلي ۽ تنڊي محمد خان جو اتر)، ڪبير (هالا تعلقي جو ڏکڻ)، هاله ڪنڊي (هالا، خطي) (هالن جو اتر) ۽ لاکاوت (سکر ڀنڊ) جا علائقا نصريپور جي صوبي سان وابسته هئا. شاه قاسم خان نصريپور جي حاڪم جي حيثيت ۾ ايترو ته دٻڊو ۽ اثر رسوخ پيدا ڪيو جو سنڌ جي ٻاهران جيسلمير، جوڌپور ٻاهر مير، بيڪانير، سيروهي، ڪڇ ۽ راڌڻ پور جي راڻن ۽ راجائن ساڻس دوستيءَ جو ناتو ڳنڍيو ۽ ڏانهس گهوڙا ۽ ٻيون سوکڙيون پاڪڙيون موڪليون (بيگلارنامو- ص 223). بيگلارنامي ۾ شاه قاسم خان جي ڪارنامن ۽ ڪاميابين سان گڏ نصريپور جي صوبي جي حالات تي پڻ ڪافي روشني وڌل آهي.

اهو زمانو ڏهين صدي هجري جي آخر وارو هو. مرزا جاني بيگ ترخان جي عهد ۾ پڻ شاه قاسم خان نصريپور جو گورنر رهيو. ڏهين صديءَ جي پڄاڻي هئي جو سنه 1000ھ اڪبر بادشاهه طرفان مرزا عبدالرحيم خان خانان سنڌ کي فتح ڪرڻ خاطر مرزا جاني بيگ سان جنگيون ڪري رهيو هو. انهن جنگين ۾ نصريپور جو پرڳڻو مرزا جاني بيگ جي طاقت جو مرڪز هو ۽ پهرين لڳ بنابل دفاعي قلعي توڙي شاهجڙهه جي قلعي کان مرزا جاني بيگ جي سپه سالارن زبردست حملا ڪري خان خانان جي لشڪر کي شھون ڏيئي ڇڏيون. آخرڪار خان خانان صلح سان مرزا جاني بيگ کي آڻ مڃائي ۽ سنه 1001 هجري کان سنڌ اڪبر بادشاهه جي هٿ هيٺ آئي.

مغلن جي دؤر ۾ پڻ نصرپور شهر توڙي صوبي جي مرڪزي حيثيت قائم رهي. ”مظهر شاهجهاني“ (ص 34) مان معلوم ٿو ٿئي ته نئي جي نوابي ۾ چار علائقا شامل هئا: (1) سرڪار نٿه (2) سرڪار چاچڪان (لاڙ جو بدين وارو ڀاڱو) (3) سرڪار نصرپور (4) ۽ چاڪر هالا (هالن کان هيٺ نئي جي اتر تائين، ان وقت وهندڙ درياءَ جو الهنديون ڀاڱو). نصرپور جو علائقو اوڀر طرف گهڻو وسيع هو ۽ سوڍن جون آباديون به ان ۾ شامل هيون. ان وقت سوڍا، ڪيبر، ساند، جوليڄا، ڪيريا ۽ دل نصرپور جي علائقي ۾ طاقتور قومون هيون. انهيءَ دؤر ۾ ئي درياءَ نصرپور لڳ وهڻ لڳو جنهن ڪري نصرپور ڇڻ هڪ بندر جي صورت اختيار ڪئي. پر ساڳئي وقت درياءَ جي اٿل ۽ پائيندڙ سببان شهر کي به نقصان پهتو. ڪن آڳاٽين تحريرن موجب نصرپور جو اصل جهونو شهر ۽ قلعو غالبا ”نصر واري مسجد“ کان اولهه ۽ اتر طرف هئا. جڏهن درياءَ انهيءَ طرف کان اچي آرڪيو ته شهر کي ويو پائيندو ۽ شهر جي آبادي به ان ڪري ڏکڻ اوڀر طرف ويئي وڌندي نصرپور جي بخاري سادات جي شجره جي جهوني قلمي ڪتاب جو هڪ ورق اسان کي ميان علي گل شاه صاحب جي ڪاغذن ۾ نظر آيو جنهن مان معلوم ٿيو ته اورنگزيب عالمگير جي عهد ۾ مهيني صفر سنه 1079ھ ۾ شهر نصرپور کي درياءَ پاتو جنهن ڪري اصل ”نصرپور حويلي“ توڙي ”نصرپور وارو قلعو“ جو سمن جي ڏينهن جو هو ۽ جنهن جي پوءِ ارغونن ۽ ترخانن جي دؤر ۾ مرمت ڪئي ويئي هئي، سي پئي تباه ٿي ويا. درياءَ جو زور ڏسي ماڻهو اتان لڏيا ۽ سادات، ترخان ۽ بيگلار قبيلن پنهنجون جايون ڇڏي اچي ”ميرزائي واه“ (”ناله مرزائي“) جي ڪناري تي ويٺا.

اسان کي اهو معلوم نه ٿي سگهيو آهي ته ”مرزائي واه“ ڪٿي هو ٿي سگهي ٿو ته ”ميرزائي واه“ اهو ئي ساڳيو واه هو جو پوءِ ”شاه واه“ سڏجڻ لڳو جنهن جي منهن ۽ پيٽ جا نشان ”نصر واري مسجد“ کان اتر طرف موجود آهن. محمد مڊني خاندان مان مائي مريم آخوندياڻي، جنهن اٽڪل 95 ورهين جي عمر ۾ سنه 1920ع ڌاري وفات ڪئي. چوندي هئي ته: ”نصرپور جو شهر شاه واه جي اتر ۾ هو. قاضين جا قبيلو اتي ئي مقيم هئا ۽ پوءِ (غالبا درياءَ جي خطري سببان) لڏي اچي موجوده شهر وارين جاين ۾ ويٺا جتي اڳ باغ هئا. تحفته الڪرام مان معلوم ٿئي ٿو ته شاه محمود رحه جي درگاه اصل غالبا الهندي طرف هئي ۽ درياءَ جي پائڻ سببان نعلش

ڪي اچي اورتي دفنايائون، وري درياءَ ڀاتو ۽ اها ٻي جاءِ به سِير ۾ رهجي ويئي ۽ وري نعلش ڪڍي اچي موجوده درگاهه ٻڌائون.

بهر حال سنه 1079ھ ۾ پائيندڙ سببان شهر جي تباهيءَ وارو واقعو هڪ تاريخي واقعو آهي، جنهن بعد نصرپور شهر جي نئين آبادي وارو جڻ ٻيو دؤر شروع ٿيو. اهو ٻيو دؤر درياءَ جي مڙج مستي ۽ اٿل پٿل وارو دؤر آهي. اندازاً ساڍا ٽي سؤ سال کن نصرپور جي پسگردائي، يا لڳو لڳ وهڻ بعد درياءَ بادشاهه پنهنجي رخ مٽائڻ جي رٿا ۾ هو ۽ آخرڪار انهيءَ وڏي پائيندڙ واقعي کان اٽڪل سؤ سالن کان پوءِ درياءَ اتان هميشه لاءِ پنهنجو رخ بدلايو يعني ته ”شهدادپور کان نصرپور“ وارو وهڪرو ڦٽو ڪري ”هالن کان سڌو حيدرآباد جي الهندي طرف وارو“ موجوده وهڪرو اختيار ڪيائين. نصرپور جي قاضين جي خاندانن جي موروثي تحريرن مان معلوم ٿو ٿئي ته درياءَ جو نصرپور جي لڳ وهندو هو ان سنه 1172ھ (1758/1759ع) ۾ پنهنجو رخ بدلايو.

درياءَ جي رخ بدلائڻ بعد نصرپور جو تاريخي اوج ختم ٿي ويو ۽ ان جو ٽيون دؤر شروع ٿيو. اهو ٽيون دؤر اندازاً ٻيون ٻن سؤ سالن وارو دؤر آهي، جنهن ۾ باوجود چوڌاري ويرانن جي ۽ مٿان واريءَ وسڻ جي، نصرپور شهر پنهنجي وجود کي قائم رکڻ جي ڪوشش ڪئي آهي.

لڳي لڳي واءِ، ويا انگڙا ڍڪجي،
بيئي ڪٽي پساهه، پسڻ خاطر پرينءَ جي.

قديم آثار

نصرپور جي جهونن آثارن جا نمايان نشان مسجدون ۽ ولين جون درگاهون آهن. سڀ کان قديم ”نصر واري مسجد“ آهي جا سلطان فيروز شاه جي ڏينهن ۾ قلعي جي بنياد ٻڌڻ وقت امير نصر جوڙائي. هن مسجد کي تازو محڪم آثار قديمه جي پاران، سرڪاري طور محفوظ ڪيو ويو آهي. ٻي جهوني ”ڪرڙ واري مسجد“ آهي، جا ”خونياڻي ڪڙ“ جي اترئين ڪپ تي ٻڌل آهي. شاه محمود رحه جي درگاهه جي مسجد ۾ هڪ ڪتبو لڳل آهي، جنهن مان معلوم ٿئي ٿو ته اصل مسجد شيخ عبدالرحيم سنه 1595ھ ۾ ٺهرائي. ڪنهيائين جي پاڙي ۾ فقير ميان موسيٰ جي مسجد آهي، جنهن جو بنياد سنه 1166ھ ۾ رکيو ويو. جهوني شاهه واه جي الهندي طرف هڪ ننڍي مسجد آهي، جا ”مائي خيرِي واري مسجد“ سڏجي ٿي. ٽالپرن جي دور جي

مسجد ”ياڻن واري مسجد“ آهي. جا غازي خان ياڻو نهرائي. هن پوئين دور جي مسجدن مان ٻه مسجدون قابل ذڪر آهن: هڪ جامع مسجد جا سنه 1338ھ ۾ جوڙائي ويئي ۽ ٻي پير جيلانيءَ واري مسجد. انهن ٻنهي مسجدن تي نصرپور جي ڪاشيءَ جو بهترين ڪم ٿيل آهي.

درگاهن مان سڀ کان آڳاٽي ۽ متبرڪ درگاه شاه محمود سيوستانی قادري جي آهي. تحفته الڪرام موجب شاه محمود ”حضرت بادشاهه پير“ جو حقيقي پوٽو آهي. ان درگاه جا متولي آڳاٽي وقت کان وٺي رضوي سادات آهن. مير علي شير جي ڏينهن ۾ مير محمد زمان رضوي درگاه جو متولي ۽ گادي نشين هو. خدمتگار مجاور مگريا ۽ ڏيٿا آهن. ڪلهوڙن ۽ ٽالپرن جي ڏينهن جي ڪاغذن ۽ سندن مان معلوم ٿو ٿئي ته شيخ مير محمد، شيخ صالح، ۽ شيخ الهڏنو ٽالپرن جي ڏينهن جا مشهور مجاور هئا ۽ شيخ ابو طالب، شيخ سائين ڏنو ۽ شيخ طيب ”ميان غلام شاهه“ جي ڏينهن جا وڏي اثر رسوخ وارا خدمتگار هئا. هينئر تازو درگاه جي مرمت ۽ خدمت ميان فقير محمد بن محمد عمر ميمڻ ڪئي آهي. ٻي جهوني زيارتگاهه سيد احمد عرف شاهه غوري جي آهي جو پڻ حضرت بادشاهه پير رحه عليه جي اولاد مان آهي. اها درگاه شهر کان ٻاهر اوڀر طرف آهي. شاهه مرادائي جيلاني جي زيارتگاهه شهر جي وچ ۾ آهي ۽ مصلي تي ستنون سن جا ٿايل آهي. شاهه عنايت جيلانيءَ جو مقبره قاضين جي پاڙي ۾ آهي ۽ چيو وڃي ٿو ته اهو بزرگ ٻه ستنين سن ۾ ڀيمن کان آيو هو. شاهه غوري کان اڳتي شيخ بازيد جو قبو آهي. رضوي ساداتن مان غالباً سڀ کان آڳاٽي زيارتگاهه شاهه نور (نورالله) نوري جي آهي. جا پڻ شهر کان ٻاهر اوڀر طرف آهي. درويش (شاهه نٿو) ياڻو شاهه نوريءَ جي قبرستان ۾ آرامي آهي. رضوي ساداتن مان هن پوئين دور ۾ سند جو مشهور ڪافي گو شاعر ”مصري شاهه“ ٿي گذريو آهي، جنهن جي تربت شهر جي ڏکڻ اولهه طرف آهي. بخاري ساداتن مان سيد اميد علي شاهه بخاري جي مزار شهر جي اتر طرف بخاري پاڙي ۾ آهي. سيد قائم الدين شاهه بخاري (وفات 1319ھ)، جو فارسي جو شاعر ۽ صاحب ديوان ٿي گذريو آهي، سو پڻ اتي آرامي آهي. شهر جي اتر اولهه طرف جيلاني سادات سيد احمد شاهه، قمر الدين ۽ سيد بدر الدين جون مزارون آهن. جن تي ڪاشيءَ جو بهترين ڪم ٿيل آهي. ٻيبي نور پري ڊيگرن جي قوم مان هڪ درويشيائي هئي، جنهن جي مزار شهر جي وچ ۾ آهي. پٽور فقير

سيلاني شهر جي اتر اولهه ڪنڊ تي ”شاهه واھ“ جي ڪناري تي دفن ٿيل آهي. انهيءَ ساڳئي طرف سيد فاضل شاهه حيدرآبادي جي ڏاڏاڻي سيد اسماعيل شاهه جي تربت آهي. درس مبي پاڻو جي مزار شهر کان ڏکڻ طرف ميل کن پنڌ تي اسٽيشن روڊ تي آهي. انهن کانسواءِ ٻين درويشن جا مقامات ۽ مزارون پڻ جدا جدا جاين تي آهن.

شهر جا قبيلو ۽ پاڙا

ساداتن مان رضوي بخاري جيلاني، بڙائي ۽ ماهياڻي قبيلن جا سادات شهر ۾ رهن ٿا. رضوي ۽ ماهياڻي قبيلن جا سادات شهر ۾ رهن ٿا. رضوي ۽ ماهياڻي سيد ”امير پتي“ پاڙي ۾ رهن ٿا. بخاري ”بخاري پاڙي“ ۾ ۽ جيلاني ۽ بڙائي ”پيرن جي پاڙي“ ۾. ٻيو آڳاٽو قبيلو مغلن جو آهي جي ”مغلن جي پاڙي“ ۾ رهن ٿا. تحقيق مان معلوم ٿيو آهي ته اهي مرزا جان بابا جو اولاد آهن ۽ غالباً مرزا جان بابا جي مارجڻ بعد مرزا محمد باقي جي چنبي کان بچي اچي نصرپور ۾ شاهه قاسم خان بيگلار جي پناهه هيٺ رهيا. قاضي، جي اصل ۾ ”سما“ آهن سي به غالباً سمن جي دؤر کان هتي سڪونت پذير آهن ۽ هن وقت سندن پنهنجو قاضي جو پاڙو آهي. ملان جي اصل ۾ پتي آهن تن جو پنهنجو ”ملن جو پاڙو“ شهر جي وچ ۾ آهي. ملان محمد عالم جا پويان پاڙ کي ”عالمائي“ سڏائين ٿا. آخوند ميمڻ آهن ۽ ”بخاري محلہ“ ۾ مقيم آهن. شهر جا ميمڻ پڙهيل ۽ سجاڳ آهن. نوڪرين توڙي واپار ۾ سندن چڱو حصو آهي. سندن قبيلو ”گهراڻي“ ”گاجياڻي“ ”کڏ لڏي“ ۽ ”ڪاڪ وارا“ مقامي طور مشهور آهن. درس ”بخاري محلہ“ ۾ رهن ٿا ۽ ”پانڊياڻي“ پنهنجي ”پانڊياڻين جي ”محلہ“ ۾. درس ۽ پانڊياڻي اصل ۾ ”گراڻا“ قبيلي سان تعلق رکن ٿا. چنا جيلاني پيرن جا خادم آهن ۽ پنهنجي ”چنن جي پاڙي“ ۾ رهن ٿا. سماتن مان شهر جا آڳاٽا باشندو ”پاڻو“ آهن. منجهن ”ننو شاهه“ ۽ ”درس مبي“ جهڙا درويش ٿي گذريا. ”پاڻن جو پاڙو“ پنهنجو آهي. ايترا پنهنجي ”ايترن جي پاڙي“ ۾ رهن ٿا. شهر نصرپور آڳاٽي وقت کان هنر ۽ ڪاريگري جو مرڪز هو ۽ هن وقت به ڪاريگرن ۽ ڪاسبين مان ڪٿي، ڪنهي، ڪوري، ڪاشيگر، دگر، سونارا، ڌوڙ ڌوا ۽ ڪاغذ ڪتا شهر ۾ مقيم آهن. ڪٿي سومرا آهن ۽ پنهنجي ”ڪتين جي پاڙي“ ۾ رهن ٿا. ڪنهي، پتي آهن ۽ سندن ”ڪنهيائين جو پاڙو“ پنهنجو

آهي. ڪورڪو ڪم به نصرپور جو لائاني آهي. خاص طرح نصرپور جا کيس توڙي سوسيون سنڌ ۾ مشهور آهن. نصرپور جا ڪاشيگر به پنهنجي فن ۾ قابل آهن. اوستو خير محمد، اوستو سائل، اوستو خميسو ۽ اوستو علو نالي وارا ڪاريگر هئا. هن وقت اوستو محمد هارون ۽ اوستو محمد حسن نئي جي شاهجهان واري مسجد جي مرمت لاءِ ڪاشيءَ جون سرون تيار ڪري رهيا آهن. ڪاشيگر ”پيرن جي پاڙي“ ۾ رهن ٿا. سونارا دراصل ”سما“ هئا ۽ ”امير پتي“ پاڙي ۾ رهندا هئا پر هاڻي لڏي وڃي تنڊي الهيار ويٺا آهن. ڊبگر ۽ ڌوڙڌوا شهر جي اترئين ڀاڱي ۾ رهن ٿا. ”ڪاغذڪتا“ ڪرٿواري مسجد لڳ رهن ٿا. هينئر سندن ڪي هڪ ٻه گهر وڃي بچيا آهن، مگر سندن موجودگي مان ظاهر آهي ته ڪنهن وقت نصرپور ۾ ڊيسي ڪاغذ ٺاهيو ويندو هو.

نصرپور جا عالم

نصرپور جي آبگاتي علمي تاريخ معلوم ڪانهي. پر انهيءَ ۾ ڪوبه شڪ ڪونهي ته نصرپور علم جو گهر هو. پراڻن ورقن ۽ قلمي نسخن مان اسان کي رضوي ساداتن، بخاري ساداتن، قاضين ۽ درس جي جهونن ڪتب خانن جا آثار نظر آيا. هن پوئين دور ۾ جيڪي مشهور عالم ٿي گذريا تن مان مولانا محمد عابد سنڌي هو جنهن پنهنجي مشهور ڪتاب ”طوالع الانوار“ ۾ پاڻ کي نصرپوري ڪري ڄاڻايو آهي. سندس تصنيفون مشهور معروف آهن. مولانا محمد عابد قاضين جي خاندان مان هو. پيو مخدوم محمد اڪرم نصرپوري مشهور عالم هو جنهن جون تحريرون هڪ ڪتابن ۾ نقل ٿيل ملن ٿيون ۽ پڻ سندس تصنيفن مان هڪ به موجود آهي. مولانا محمد اڪرم ”امير پتي“ ۾ رهندڙ مٿئين پاڙي وارن قاضين مان هو ۽ وڏو متشيع عالم هو. سندس هڪ مهر (نپو) ۾ 1280ھ ڄاڻايل آهي اسان اها جاءِ وڃي ڏني جتي پڻ گهر هوندو هو. افسوس جو اهو هينئر هڪ مٽيءَ جو ڍير لڳو پيو آهي. قاضين مان ٻيو وڏو عالم قاضي روح الله هو جو ساڳئي وقت هڪ درويش پڻ هو. ملائن مان مولانا عبدالحق ملائن عالمائي ٿي گذريو جنهن کي چون ٿا ته دهلي پڻ گهرايو ويو هو. مولوي محمد عالم (عالمائين جو ڏاڏو) پڻ ملائن مان هڪ برک عالم هو. رضوي ساداتن مان مغلن جي آخري دور ۽ ميان نور محمد ۽ ميان غلام شاه

ڪلهوڙي جي ڏينهن تائين شهر جا قاضي ۽ عالم ٿي گذريا. قاضي عبدالوهاب، قاضي محمد حسين ۽ قاضي نورمحمد پٺ ٻارهين صدي هجري جي آخر ۾ شهر جا قاضي هئا. هن پوئين دور ۾ قاضين مان مولانا تاج محمد بن قاضي عبدالرحمان بن قاضي محمد حسن هڪ برگزيده عالم ٿي گذريو آهي جنهن سنه 1347ھ ۾ وفات ڪئي. سندس شاگردن مان نصريور جو ذهني ۽ ذڪي عالم مولانا عبدالحق رباني آهي، جو هن وقت ميرپور خاص ۾ برپا ڪيل اسلامي مدرسي جي خدمت ڪري رهيو آهي. مولانا عبدالحق جي شاگردن مان مولوي عبدالرحمان آهي.

نصريور جا حڪيم

ٽالپرن جي دور کان وٺي نصريور جي حڪيمن ۽ طببن جا حالات قدري معلوم ٿين ٿا. ٽالپوري دؤر جو سڀ کان وڏو حڪيم قاضي محمد ڪامل هو. ڪانئس پوءِ سندس شاگرد ديوان نارومل پٽ چئون مل هو. سيد عبدالفتاح جو طبي ڪتاب ”نافع الخلق“ عبدالرحيم بن ڪمال هڪشميري جي ڪتاب ”تشریح اعضاء البدن“ جا ڪي ورق، توڙي سنڌ جي ٻين حڪيمن جهڙوڪ حاجي الياس، پيارو خان مري بدائي، جان محمد لغاري، آخوند نورمحمد، ميان عبدالحڪيم هالائي، احمد خان پيرگڙي، قاضي نورالله ننده شهر جو ۽ قاضي غلام محمد خان قاسمائي وغيره جا طبي نسخا اسان ديوان نارومل جي هٿ لکيل تحريرن ۾ ڏٺا جي هن سن 1272ھ ۾ حيدرآباد ۾ قلمبند ڪيا.

انهن نالي وارن حڪيمن کانپوءِ نصريور ۾ سيد اسدالله شاهه پڙائي، سيد قادر شاهه رضوي ۽ قاضي عبدالرحمان صاحب وچين دور جا حڪيم ٿي گذريا آهن. قاضي صاحب جي شهر ۾ وڏي عزت هئي. هن پوئين آخري دؤر ۾ ديوان عالمچند، جينانند لوهاڻو ۽ گوپالداش کتي چڱا حڪيم هئا. هن وقت قاضي ميان محمد بخش بن غلام حسين شهر جي اڳين حڪيمن جويادگار آهي. آخوند عبداللہ به چڱو حڪيم آهي.

نصريور جا شاعر

نصريور جي علمي تاريخ ڇهه سؤ ورهيه پراڻي آهي. انهيءَ عرصي ۾ ڪيترائي شاعر ۽ اديب ٿي گذريا هوندا جن جا حالات اسان تائين نه پهتا آهن. ترخانن جي دؤر ۾ شاهه قاسم خان عرف ”خان زمان“ (بيگلارنامي جو

هيرو) ۽ ان بعد سندس پٽ ابوالقاسم سلطان، نصرپور جا گورنر ٿي گذريا جي وڏا علم دوست هئا. خاص طرح ابوالقاسم سلطان پاڻ شاعر ۽ شاعرن جو وڏو قدردان هو. ادراڪي بيگلاري ان وقت جو ناليرو فارسي شاعر هو جنهن شاهه قاسم خان جي يادگار ۾ تاريخي ڪتاب ”بيگلارنامو“ لکيو ۽ ابوالقاسم سلطان لاءِ فارسي ۾ ”چنيسرنامو“ لکيائين جو ڏانهس منسوب ڪيائين.

هن پوئين دور ۾ به فارسي شاعري جو رواج هلندو آيو. رضوي ساداتن مان نورمحمد شاهه عرف نور شاهه فارسي جو پخته مشق شاعر هو. تقريباً ويهه سال کن اڳ راقم سندس ديوان، نصرپور ۾ مرحوم ماستر ميان محمد عيسيٰ جي معرفت ميان محمد هارون ميمڻ جي اوطاق تي ڏٺو هو. بخاري ساداتن مان مرحوم سيد قائم الدين شاهه (وفات 11-ربيع الثاني 1319هـ) سنڌي توڙي فارسي جو شاعر هو. فارسي ۾ ”شاهنشاه“ تخلص اختيار ڪيائين. سندس ”ديوان شاهنشاه“ 693 غزلن ۽ مداحن تي مشتمل موجود آهي. هڪ درويش اسان کي مرحوم قائم الدين شاه جو نصرپور جي باري ۾ چيل هڪ نظم پڙايو جنهن جو مطلع هن طرح هو ته:

زگلزار نصرپور[ادل پرز تماشا
با آب وهوا است شڪر بار نصرپور

هن مان ظاهر آهي ته ويندي هن پوئين دور تائين نصرپور جي برگزيده باشندن کي پنهنجي شهر سان ڪيتري نه محبت هئي. اسان هڪ مختصر ”ديوان مراد“ ڏٺو ۽ گمان غالب آهي ته اهو ديوان قاضين مان وڏي قاضي محمد مراد جو آهي. آخر ۾ تحرير ”ازدست حقير حيات فقير بيست و دويم بروز شنبه ماہ صفر 1248هـ“ قلمبند ٿيل هئي. ”ديوان مراد“ جي آخر ۾ ڏنل مناجات جو مطلع ۽ مقطع ڏجي ٿو:-

به نيرو ٿي قدرت چه صنعت گري
که کس را نباشد به تو همسري

چو ازخود دهد رزق رازق مراد
تو ازبهر روزي چه غم مي خوري

سنڌي شاعري ۾ نصرپور ”ڪافين جو بادشاهه“ مصري شاهه رضوي پيدا ڪيو. اميد علي شاهه، مهدي شاهه، ميون محمد علي ۽ مصري شاهه هن وچولي دور ۾ ڄڻ هڪ نئين صنف ۽ نئين اسلوب بيان جا باني بنيا جنهن موجب سنڌي ڪافي جي میناج ۽ فارسي غزلن جي رنگيني کي ملائي ”نئين سنڌي ڪلام“ کي نروار ڪيو ويو. مصري شاهه سڀني کان آخر ۾ سامڻو پر هن نئين طرز جي سنڌي ڪافي کي اوج تي پهچائي ڇڏيائين. قاضين مان به ڪيترائي شاعر ٿيا خاص طرح مرحوم قاضي پير بخش، عربي فارسي ۽ سنڌي ۾ شعر چيو. هن موقعي تي نصرپور بابت سندس چيل اشعار ڏجن ٿا:

الفت	جو	آغاز	نصرپور
نوري	نيٺن	ناز	نصرپور
باغ	گلستان	نهرن	جاري
سهڻا	سيئي	ساز	نصرپور
روضه	ملائڪ	ملڪ	ولايت
جنت	جنسي	راز	نصرپور
نظم	سنجي	۽ نڪته	داني
شعر	۾ مت	شيراز	نصرپور
حافظ	سعدي	مصري	پانيان
سيد	سرافراز		نصرپور
شاهه	عنايت	سيد	رضوي
شاعر	سو	شهباز	نصرپور
حڪمت	۾	يونان	يگاني
دانش	بي	انداز	نصرپور

هن نظم مان ظاهر آهي ته نصرپور جي باشندن کي پنهنجي شهر سان ڪيتري نه محبت آهي ان سان گڏ نصرپور جا باشندا نهايت خليف ۽ خاص طرح ٻاهران آيل مهمانن سان نهايت مروت سان ملڻ ۽ ڪرڻن ڪرڻ ۾ پنهنجو مت پاڻ آهن.

1947ع واري لڏ پلاڻ بعد نصرپور جو شهر وري پنهنجن پيرن تي بيٺو جي ڪوشش ڪري رهيو آهي. شهر جي مختلف ڀاڙن مان ڪيترائي صاحب وڏن عهدن تي آهن جن مان ڪن ٿورن پنهنجي شهر کي وساري ٻئي

هند سڪونت اختار ڪئي آهي شهر ۾ سينيٽري ڪميٽي آهي جنهن جو صدر عمر ۾ وڏو ڀر همت ۾ جوان آهي. سندس همت سان شهر جي گهٽين ۾ فرش لڳي رهيا آهن. نصرپور جا هنر توڙي واپار ترقي ڪري رهيا آهن. نصرپور جو هيءُ احوال مختصر ۽ اڻپورو آهي. گذريل سال تاريخ 17-جولاءِ 1958ع تي جناب حاجي محمد صادق صاحب جي مهرباني سان هڪ ڏينهن ۽ رات لاءِ نصرپور ڏسڻ جو موقعو مليو ۽ ان وقت جيڪي ڪجهه معلوم ٿيو سو قلمبند ڪيو ويو. انهيءَ موقعي تي نصرپور جي ڪيترن ئي صاحبن پنهنجا قرب ڪيا جن جي مهرباني سان ئي بالاخر نصرپور بابت هن مضمون جو خاڪو تيار ٿي سگهيو آهي.



رني ڪوٽ جو بنياد ۽ ان جي تاريخ*

ڪي ويهه ورهيه ٿيا ته 1950ع ۽ 1960ع جي ڏهاڪي دوران مون کي انهيءَ عظيم قلعي کي ڏسڻ جا موقعا ميسر آيا، جن مون کي ان جي تاريخي پس منظر ۽ بنياد جي حالات جي تحقيقات تي آماده ڪيو. تاريخي شواهد ۽ ٻئي موجود رڪارڊ تي مبني نتيجا 1968ع ۾ شايع ڪيا ويا هئا.⁽¹⁾ آءٌ انهيءَ قلعي جي عام طور مشهور نالي ”رني ڪوٽ“ جي اصليت تي مختصر بحث سان شروعات ڪريان ٿو.

ظاهر آهي ته ”ڪوٽ“ جي معنيٰ آهي قلعو، پر پوءِ ”رني“ جو مطلب ڇا آهي؟ اها وضاحت هن ڪري تمام ضروري آهي، ڇاڪاڻ ته ڪجهه وقت کان وٺي اسان ۾ ڳالهين جي اصل حقائق کي بيان ڪرڻ بدران، انهن جي متعلق اندازو ڪرڻ ۽ انومان ڪيڏڻ جو رواج عام ٿي ويو آهي، چو ته ”دور رس نتيجن جي حامل اصل فيصلن“ ڏيڻ جو اهوئي (لفظن جي معنيٰ) ڏانهن ڌيان ڏيڻ وارو) سڀ کان وڌيڪ آسان طريقو آهي.

اهڙي اندازي جو هڪ بهترين مثال، جيڪو رڪارڊ تي موجود آهي، ڪراچي جي آسپاس موجود ”چوکنڊي قبرن“ جي نالي جي اصليت جو آهي. انهيءَ سلسلي ۾ دعويٰ ڪئي وئي آهي ته اهي قبرون هڪ قديم قبيلي جي ماڻهن جون آهن، جنهن جو نالو ”چوکنڊي“ هو. هن ڳالهه کي سمجهڻ لاءِ ته ”چوکنڊي“ جي معنيٰ ”بنا ڇت جي چوڊيواري“ آهي، جنهن جي اندر ڪنهن بزرگ شخص يا قبرستان ۾ دفن ٿيل ڪنهن اهم

*. ته ماهي مهراڻ (رني ڪوٽ نمبر) - شمارو 3-1984ع

شخصيت جي قبر واقع آهي. سنڌي ٻوليءَ ۽ سنڌ جي روايتن متعلق ڪجهه ڄاڻ جو هئڻ ضروري هو. لفظ ”چوکنڊي“ جي اصليت متعلق ڪيل انهيءَ اندازي جي مطابق ڪنهن صاحب هڪ دفعي اهو دليل پيش ڪيو هو ته ”رني ڪوٽ“ ڪنهن اهڙي رومي يا يوناني سپهه سالار جوڙايو هو جنهن جو نالو ”رينان“ (Renon) هو. ان کان علاوه هڪ ٻيو چڱو خاصو ڏکو اهو هنيو ويو هو ته انهيءَ قلعي جو بنياد هڪ اهڙي قديم قبيلي جي علائقي ۾ رکيل آهي، جنهن جو نالو ”رني“ (Ranni) هو جنهن جي پٺيان قلعي کي ”رني ڪوٽ“ سڏيو ويو. هي افسوسناڪ ڳالهه آهي ته جن ملڪن کي بينڪي راج جي دؤر مان گذرڻو پيو آهي ۽ پاڪستان انهن ملڪن مان هڪ آهي، تن جي ماڻهن ۾ خود شناسي ۽ فڪري آزاديءَ جو مفهوم اڃا تائين پوريءَ طرح اڀري نه سگهيو آهي. اڄ ڏينهن تائين اسان جي خيالن ۾ اهو رجحان پوشيده آهي ته اسان هر اهڙي شيءِ جي اهميت کي، جيڪا مقامي يا ديسي نوعيت جي آهي، يا ته بلڪل ئي گهٽائي ڇڏيون، يا ان جي اهميت جو احساس ڏيارڻ لاءِ ان کي ڪنهن بينڪي ذريعي جي اختياري سان منسلڪ ڪري ڇڏيون.

نالي جي اصليت

عام فہم توڻي سائنسي ڄاڻ، ٻنهي جي تقاضا اهاڻي آهي ته اسين ڪنهن خيال جي اصليت ۽ بنياد کي سڀ کان اول انهيءَ معاشري ۾ ڳوليو، جنهن ۾ اهو پيدا ٿيو ۽ وڌيو ويجهيو آهي ۽ ڪنهن به يادگار يا اڏاوت جي بيخ و بنياد کي انهيءَ ملڪ ۾ تلاش ڪريون جنهن ۾ اهو واقع آهي. ”رني“ نالي جي اصليت ۽ بنياد کي سنڌي ٻوليءَ ۾ تلاش ڪرڻ گهرجي، جنهن سان ان جو واسطو آهي. اسان کي معلوم ٿئي ٿو ته فقط هڪ لفظ ”رني“ ئي نه، بلڪ ٻيا به اهڙا ڪيئي لفظ آهن، جيڪي ساڳئي بيخ ۽ بنياد مان نڪتل آهن ۽ جن جي معنيٰ، تعبير ۽ مفهوم به ساڳيو ۽ حسب نسب به مشترڪ آهي، يعني پاڻيءَ جو اهورستويا وهڪرو جيڪو انساني هٿن جو ٺاهيل نه، بلڪ قدرتي آهي. اهي الفاظ هيٺين چئن قسمن ۾ ورهايل آهن:

1. پهرئين طبقي ۾ ٻه لفظ روڻي (Roonn-i) ۽ روڻاءِ (Roonn-i) اچي وڃن ٿا، جنهن جو مطلب پاڻيءَ جو عارضي وهڪرو آهي، جيڪو مقدار ۾

نسبتاً ننڍي ۾ ننڍو هوندو آهي، يعني پاڻي کي روڪيندڙ ڪناري يا بند جي هيٺان نڪتل هڪ سوراخ يا ننڍڙي مٺهن کان وٺي ٿي سگهي ٿو. جهڙي طرح ٻئيءَ ۾ ”ٻنو“ يا ”اڏ“، يا ڪنهن ننڍي ڪڙبي يا وڌيڪ وڏي واه يا چئنل جو بچاءُ بند. اهي ٻئي لفظ يعني روڻي ۽ روٽاءُ سڄي سنڌ ۾ ڪڙمي ڪاسبي ماڻهن طرفان عام طور ڳالهائيا ويندا آهن.

2. ٻئي طبقي ۾ به لفظ ”رني“ (Runn-i) ۽ (Runn-i)، ۽ پهرئين طبقي جو ”روڻي“ (Roonni) پنهنجي وسيع تر معنيٰ ۾ اچي وڃن ٿا. انهن ٽنهي لفظن جو مطلب پاڻيءَ جو ڪافي وڏو وهڪرو ۽ خصوصاً جبلن مان نڪرندڙ وڌيڪ وڏن موسمي وهڪرن جو آهي. اهڙيءَ طرح اسان وٽ رني پاڻي نالي هڪ جابلو وهڪرو آهي، جيڪو جنگشاهي وارين ٽڪرين تي گڏ ٿيندڙ برساتي پاڻيءَ کي ڪٽي گهارو ڪريڪ ۾ پهچائي ٿو. ساڳيءَ طرح اسان وٽ هيءَ ”رني“ (Runni) آهي، جنهن کي روڻي (2) (Roonni) به چيو ويو آهي، جيڪو خاص طرح سان وڌيڪ وڏو جابلو وهڪرو آهي، جيڪو ڪيرٿر جبلن جي انهيءَ حصي ۾ وسندڙ برساتي پاڻيءَ کي ڪٽي سن شهر جي ڀرسان سنڌونديءَ ۾ آڻي پهچائي ٿو.

3. ٽئين طبقي سان وري به لفظ (Reinn-i) ۽ (Reinn-i) اچي وڃن ٿا، جن جو مطلب درياءُ مان نڪتل دائمي وهندڙ قدرتي ڦاٽ آهي، جيڪو پاڻيءَ جو ڪافي گهڻو مقدار ڪٽي وڃي ٿو. اهڙيءَ طرح تمام آڳاٽي زماني ۾ هاڪڙو درياءُ کي هڪ قدرتي ڦاٽ، نالي (Reinn-i) هو، جيڪو موجوده رحيم يار خان ضلعي جي ڏاکڻي علائقي ۾، ۽ موجوده اپاوڙو تعلقي جي اتر اڀرندي حصي ۾ واقع هو. رڻي جو پيٽ سکر ضلعي جي ٽن تعلقن اپاوڙو، ميرپور ماٿيلو ۽ گهوٽڪي ۾ ڪافي نمايان ۽ واضح آهي. قديم زماني جي هاڪڙي جي انهيءَ رڻي کان علاوه، سنڌونديءَ جي وچولي ڪيٽي واري حصي ۾ گوني نالي رڻي شاخ پڻ موجود هئي، جيڪا موجوده حيدرآباد ضلعي جي ڏکڻ-اڀرندي حصي مان وهندي هئي ۽ انهيءَ شاخ ٽن صدين (نائين کان ٻارهين صدي هجري جي وچين حصي تائين/سورهين کان ارڙهين صدي عيسويءَ جي وچ تائين) سڄي چاچڪان ڀر ڳڻي جي⁽³⁾ (تندو محمد خان تعلقي جي ڏکڻ اڀرندي ۽ موجوده بدين ضلعي جي سڄي علائقي کي) مغل شهنشاهن جي زماني

4. کان اڳ ۽ مغلن جي راج دوران آبپاشي ڪئي هئي. چوٿين طبقي ۾ به لفظ ”راڻ“ (Rann) ۽ ”ران“ (Raann) اچي وڃن ٿا، جيڪي پاڻيءَ جي وڏي ۾ وڏي وهڪري جو مفهوم ادا ڪن ٿا. اهڙيءَ طرح اسان وٽ لفظ ”باران“ آهي، جيڪا وڏي کان وڏي جابلو نئن آهي ۽ بلوچستان جي مٿانهين علائقي مان برسات جي پاڻي جو تمام گهڻو مقدار موجوده دادو ضلعي جي تعلقي ڪوٽڙي وچان ڪٽي اچي ٿي. ان کان پوءِ اسان وٽ لفظ ”مهراڻ“ آهي، جيڪو قديم زماني کان وٺي اسان وٽ سنڌونديءَ جي نالي طور موجود آهي ۽ اهو درياءَ گهڻي کان گهڻو پاڻي ڪٽي اچي ٿو. انهيءَ نالي کي، جيڪو اوائل ۾ مها-راڻ (Maha-raan) هو تنهن کي چوٿين کان ڇهين صدي عيسويءَ تائين، سنڌ صوبي تي ايران جي ساساني خاندان جي سياسي برتري جي دوران، فارسي جي صورت ڏيئي ميه-راڻ (Mih-raan) جي صورت ڏني ويئي.

چنانچہ انهن سڀني لفظن جي معنائن جي پيٽا ڪرڻ بعد، لفظ ”رني“ جي معنيٰ پاڻيءَ جي وهڪري جو مطلب ظاهر ڪري ٿي. هيءَ حقيقت بنان ڪنهن شڪ ۽ شڪي جي هن ڳالهه کي ثابت ڪري ٿي ته ”رني“ لفظ ڪو غير ملڪي يا بيروني لفظ نه، بلڪ خالص سنڌي لفظ آهي. اهڙيءَ طرح ”رني ڪوٽ“ جي معنيٰ لفظي طور ٿيندي، ”جابلو نئن وارو قلعو“ يا ”جابلو نئن جو قلعو“. اهوئي نالو هن قلعي تي انهيءَ زماني کان وٺي عوامي نالي جي حيثيت سان پيل آهي، جڏهن کان وٺي اهو قلعو جابلو نئن تي تعمير ڪيو ويو هو. حالانڪ انهيءَ قلعي کي ڏنل نالو ”علي آباد“ هو. اها ڳالهه اسان کي ان جي تاريخ ڏانهن پهچائي ٿي، جنهن جو بيان هاڻي ٿيندو.

تاريخ

سنڌ ۾ ڪلهوڙن جي خاندان جي حڪومت جو تختو ٽالپرن هالاڻيءَ واري جنگ ۾ سال 1196ھ، مطابق 1782ع ۾ اونڌو ڪيو. نون حڪمرانن جنهن پهرئين اهم ڪم ڏانهن پنهنجو توجهه مبذول ڪيو سو سنڌ کي ڌارين جي حملن کان محفوظ ڪرڻ هو جنهن ٽالپرن کان اڳ آيل حڪمران گهراڻن کي ڪمزور ڪيو هو. انهيءَ لاءِ به اهم قدم کنيا ويا: هڪ سنڌ جي

سرحدن کي محفوظ ڪرڻ لاءِ جنگي نقطه نگاهه کان اهم جاين تي قلعن ۽ ڪوٽن جي هڪ ڊگهي قطار تعمير ڪرائڻ ۽ ٻيو حملو آور دشمن جي فوج سان آخري مقابلي ڪرڻ لاءِ ملڪ جي اندروني علائقي ۾ هڪ مضبوط ۽ مستحڪم قلعو اڏائڻ. تعميراتي رٿا جو پهريون مرحلو سال 1204 هه مطابق 1790ع ۾ يعني اٽڪل ڏهن سالن جي مدت اندر مڪمل ڪيو ويو جنهن جي دوران ٻه ننڍا قلعا سامونڊي ڪناري تي، وگر (Vikur) ۽ ڪوٽڙي وٽ (ڪڇ ڏانهن ويندڙ سامونڊي رستي جي تحفظ لاءِ)، فتح ڳڙهه (يا نئون ڪوٽ) ۽ اسلام ڪوٽ نالي ٻه قلعا ۽ موجوده ٿر پارڪر ضلعي جي ڏاکڻين سرحد وٽ واقع مٺي شهر ۾ هڪ ڪوٽ، تعمير ڪرائي راس ڪيو. باقي جيسين هڪ خاص ۽ مضبوط قلعي جي اڏاوت جو معاملو هو. تالپرن ميان نور محمد ڪلهوڙي جي انهيءَ غلطيءَ مان سبق سڳيو هو جنهن به هنگامي وقت ۾ پنهنجي آخري پناهگاهه ۽ بچاءُ لاءِ عمر ڪوٽ واري قلعي جو انتخاب ڪيو هو. بهرحال، جڏهن نادر شاهه هن کي انهيءَ هنڌ (29 ذوالقعد 1172 هه مطابق 1640ع) تي اچي گهٽيو، تڏهن کيس (ميان نور محمد کي) هٿيارن ڦٽي ڪرڻ ۽ پيش پوڻ کان سواءِ ٻيو ڪوبه چارو ڪونه رهيو هو ڇو ته هن جي پٺ غير محفوظ هئي ۽ هو ڪڇ ۽ مارواڙ جي علائقن طرف پئتي هٽي نه پئي سگهيو.

انهيءَ (خاص ۽) مضبوط قلعي جي رٿابندي ۽ اڏاوت جو ڪم نواب ولي محمد خان لغاري جي سپرد ڪيو ويو جيڪو هڪ قابل فوجي سپهه سالار هئڻ کان علاوه انجنييري جي فن جو پڻ ماهر هو. هن قلعي (رني ڪوٽ) جي اڏاوت جو هنڌ اهوئي منتخب ڪيو جتي امير پٺ (شڪار لاءِ) ويندا هئا، ڇو ته اتي جهنگلي جانور تمام گهڻا هئا ۽ شڪار جي مقصدن لاءِ اها بهترين جاءِ هئي. انهيءَ سرزمين جي چوڌاري هڪ اوچي قدرتي پهاڙي هئي، جنهن تي قلعي جي ٻاهرين فصيل جا بنياد آسانيءَ سان رکجي پئي سگهيا. پاڻي نه فقط مينهوڳي جي موسم ۾ پر خود رنيءَ جي پيٽ ۾ هڪ قدرتي چشمي طور موجود هو. ان کان سواءِ زير زمين پاڻيءَ جو ذخيرو موجود هو جيڪو ڪوهن ڪوٽڙ سان حاصل ٿي پئي سگهيو. چنانچه غير معمولي طور خشڪ ساليءَ جي عرصي دوران پڻ پاڻي دستياب ٿي پئي سگهيو.

قلعن جي تعمير جو ڪم سال 1196 هه/1780ع ۾ ٿي، جيئن تالپرن

اميرن ملڪ جي حڪومت جون واڳون سنڀاليون، شروع ڪيو ويو هو. ۽ سال 1204ھ/1790ع تائين، متعدد قلعن ۽ ڪوٽن جي اڏاوت جو ڪم پورو ٿي چڪو هو.

ممڪن آهي ته ابتدائي سروي جو ڪم ۽ قلعي جي اڏاوت لاءِ انهيءَ هنڌ جو انتخاب، جتي شڪار جا جانور (هرڻ ۽ جابلو ٻڪرا) ڄام هئا، ۽ جتي امير پڻ ويندا رهندا هئا، انهيءَ ئي عرصي ۾ ٿي چڪو هجي. مرزا قليچ بيگ جي مطابق ⁽⁴⁾ رني ڪوٽ ٻن وڏن اميرن، مير ڪرم علي خان ۽ مير مراد علي خان جي احڪام تي 1812ع ۾ تعمير ڪرايو ويو. اهوئي سال هو جنهن ۾ وڏو امير غلام علي خان وفات ڪري ويو ۽ کانئس پوءِ ٻيو وڏو ڀاءُ مير ڪرم علي خان سندس جاءِ تي، وڏو امير بڻيو. مرزا قليچ بيگ طرفان ڏنل سال، ٿوري گهڻي فرق سان، سال 1228ھ سان ٺهڪي اچي ٿو ۽ اهوئي سال هو جو ٽالپرن عمرڪوٽ جي قلعي تي حملو ڪري، ان کي فتح ڪيو ۽ ان جي تسخير نهايت آسان ڪم ثابت ٿي. ⁽⁵⁾

رني ڪوٽ جي رٿابندي ۽ تعمير جي ڪم جو بيان مير حسن علي خان (1240 - ذوالحج 1324ھ پنهنجي تاريخي سنڌي مثنوي ”فتح نامي“ ۾ نهايت جوش و خروش سان ڪيو آهي. هو چوي ٿو:

”مشهور و معروف رني ڪوٽ، جبلن جي وچ ۾ هڪ حيرت انگيز قلعو آهي، جيڪو منهنجن ابن ڏاڏن طرفان ڇڏيل هڪ يادگار آهي. سنگ تراشن انهيءَ جا پٿر فرهاد وانگر وڏي جانفشانيءَ سان ٽڪيا هئا. سڄو قلعو پٿر جو ٺهيل آهي ۽ قلعي جي فصيل سان، جيڪا ڪيترن ئي ميلن ۾ پکڙيل آهي، گهڻا ئي برج ٺهيل آهن. ان جي اندر هڪ ٻيو ننڍو مضبوط قلعو ٺاهيو ويو هو جنهن کي شير ڳڙه چيو ويندو هو ۽ هڪ ٻيو ڪوٽ به هو جنهن کي ”ميري“ (شاهي رهاڻشگاهه) جي نالي سڏيو ويندو هو. ان جو هڪ عجوبو اها جابلو نئن آهي، جنهن جو قلعي جي اندرين حصي ۾ پاڻي موجود آهي، پر ٻاهرين حصي ۾ پاڻي بلڪل ڪونهي. الهندي طرف جتي اها نئن قلعي اندر داخل ٿئي ٿي ۽ اوڀر ۾ جتي اها قلعي کان نڪري ٻاهر وڃي ٿي، اتي سوين مڻ لوهه مان ٺهيل ٻه مضبوط دروازا (نئن جي پيٽ ۾ پلين جي هيٺان) کوڙيا ويا هئا، پر پاڻيءَ جي زور انهن کي موڙي ڇڏيو. غير محفوظ دروازن سبب قلعي کي مستقل بنيادن تي آباد نه ڪيو ويو جيتوڻيڪ ان کي وڌيڪ طور استعمال ڪري

سگهيو هو. هڪ رپورٽ مطابق، قلعي جي تعمير پوري ڪرڻ تي ڪل سترهن لک رپيا خرچ ٿيا هئا.⁽⁶⁾

رني ڪوٽ جي تعمير ۽ تڪميل جي مڪمل ثابتي مير ڪرم علي خان ٽالپر (جمادي الاول کان 6 جمادي الثاني 1234هـ) جي درباري شاعر مير غلام علي ”مائل“ جي ٻن بيتن ۾ ملي ٿي، جنهن ۾ هن انهيءَ حيرت انگيز ڪارنامي لاءِ مير ڪرم علي خان جي تعريف ۽ توصيف ڪئي آهي. هن جي حوالن جو اختصار هيٺ ڏجي ٿو:

■ پهريون قطعہ: (الف) قلعو جبل⁽⁷⁾ جي اوچائيءَ تي (وچين ڪنڊي تي) ٺاهيو ويو هو، جنهن جا بنياد گولائيءَ ۾ هئا ۽ ان جي پکيڙ تمام گهڻي⁽⁸⁾ هئي. اها سڄي اڏاوت پٿر جي آهي ۽ پٿر⁽⁹⁾ جي مٿان تعمير ڪيل آهي. اهو هڪ عظيم الشان قلعو⁽¹⁰⁾ آهي، جنهن جو ثاني نہ روم ۾ آهي ۽ نہ روس⁽¹¹⁾ ۾. ان جو نالو⁽¹²⁾ علي آباد آهي. ان جي تعمير جو ڪم سال 1230هـ⁽¹³⁾ مطابق 1815ع ۾ شروع ٿيو.

■ ٻيو قطعہ: (ب) ان جو نالو علي آباد آهي.⁽¹⁴⁾ اهو ايترو بلند آهي، جيترو آسمان ۽ ايڏو وسيع جيڏي ڌرتي.⁽¹⁵⁾ اڏاوت ۾ اهو ڪامل آهي ۽ اوچائيءَ ۾ بلند و بالا.⁽¹⁶⁾ ان جي تڪميل جو سال 1234هـ 1819ع⁽¹⁷⁾ آهي.

اهڙيءَ طرح قلعي جي تڪميل ۾ 5 سال لڳا. 1230-1234هـ مطابق 1815 کان 1819ع.

تاج پور وارن نوابن⁽¹⁸⁾ جا، جيڪي نواب ولي محمد خان لغاري جا پويان آهن، جنهن انهيءَ قلعي جي رٿابندي ۽ تعمير جي نگراني ڪئي هئي، تن جا خانداني دستاويزات ۽ روايات پڻ قلعي جي اڏاوت جي انهيءَ بيان جي تصديق ڪن ٿا. هاڻي فقط قلعي مان گذرندڙ جابلو نئن جي ڀيٽ ۾ پلين جي هيٺان لوهه جي مضبوط شيخن سان دروازا ٿي کوڙڻ باقي هئا، ته نواب ولي محمد خان لغاريءَ کي قنڌار جي شاهه شجاع الملڪ جي مقابلي ڪرڻ لاءِ منتقل ڪيو ويو جيڪو سنڌ ۾ ڪاهي آيو هو ۽ شڪارپور تي قبضو ڪري ويٺو هو. ان کان پوءِ اهي دروازا اطمينان بخش نموني سان نہ لڳائجي سگهيا، جنهن ڳالهه قلعي کي حملي لاءِ آسان بڻائي ڇڏيو. جيتوڻيڪ قلعي جي ٻن

صدر دروازن جي برجن تي تويون نصب ڪيون ويئون، ان جي باوجود ٽالپر خاندان جي آخري 25 سالن (1234-1259) جي دوران هن قلعي جي مضبوط پناهگاه جي حيثيت سان نئين سر آباد ڪاري ٿي نه سگهي.

ڪن وقتن تي حقيقتون ڏند ڪٿائن کان وڌيڪ حيرت انگيز هونديون آهن. جڏهن انهيءَ عظيم قلعي جي بنياد پوڻ جي تاريخي پس منظر جو بيان پڙهجي ٿو تڏهن ماڻهو هن سوال پڇڻ لاءِ ذري گهٽ مجبور ٿي پوي ٿو ته ڇا، سنڌ جي اميرن کي ايڏي ساري اٿاه ڪم سرانجام ڏيڻ جي فھر ۽ فراست ۽ ان لاءِ ضروري وسيلو به موجود هئا يا نه؟ انهيءَ ئي سوال کي ذهن ۾ رکي، اسان جي نيڪ دل دوست ڪرنل اي۔ رشيد، جيڪو ڪنهن زماني ۾ جناح پوسٽ گريجوئيٽ ميڊيڪل سينٽر ڪراچي جو اڏمستريٽر هو، هڪ مضمون لکي ورتو جنهن ۾ موصوف انهيءَ قلعي کي غير ملڪي اصليت وارو قرار ڏيئي ڇڏيو.

اصل مسئلو اهو آهي ته اسان پنهنجي ماڻهن جي ڪاميابين جو سندن پنهنجن حڪمرانن جي زماني ۾ انگريزن جي ڪاه کان اڳ واري دؤر ۾ آزادي جي فضا ۾ رهندي انهن جي ڪارنامن جو صحيح اندازو ڪري ٿي نه سگهيا آهيون. اسان کي اڃا پنهنجي تاريخ کي ان جي صحيح پس منظر ۾ پڙهڻو آهي، پنهنجي قوم جي ماڻهن جي ڪارنامن کي سڃاڻڻو آهي ۽ پنهنجي تاريخ نويسن جي بيانن کي خاطر خواه اهميت ڏيڻي آهي.

هيءَ حقيقت قابل غور آهي ته همعصر شاعر مير غلام علي ”ماڻل“ جي ٻن قطعات ۾ ڏنل حوالا قلعي جي ٺهڻ جو بيان، جيڪو مير حسن علي خان پنهنجي ڪتاب ”فتح نامہ“ ۾ ڏنو آهي، نواب ولي محمد خان لغاريءَ جي وارثن ۽ پوين جون خانداني تحريرون ۽ روايتون ۽ سنڌ جي جديد تاريخ نويس مرزا قليچ بيگ جا بيان، سڀ هن ڳالهه تي متفق آهن ته انهيءَ قلعي جو بنياد سنڌ جي ٽالپرن اميرن جي طرفان رکيو ويو هو. انهيءَ تحريري رڪارڊ کان علاوه، واقعاتي شهادت پڻ انهيءَ ڳالهه جي تصديق ڪري ٿي ته انهيءَ قلعي جو بنياد ٽالپر دؤر ۾ ئي پيو هو. هن سڌي سادي حقيقت کي ڌيان ۾ رکڻ گهرجي ته هن قلعي جي وجود جو ذڪر نه ته سنڌ جي آڳاٽن تاريخ نويسن مان ڪنهن به هڪ جي تحريرن ۾ موجود آهي ۽ نه ئي ڪلهوڙا دؤر جي تاريخ نويسن ۽ مصنفن طرفان قلعي جي وجود جو ذڪر ملي ٿو.

آڳاٽن تاريخ نويسن مان مير محمد معصوم يا ڪلهوڙا دؤر جي مير علي شير قانع (1203ھ-1789ع) جي تجسس پريل دل و دماغ، جنهن کان ڪابه معمولي کان معمولي چيز به رهجي وڃڻ مشڪل هئي، تنهن به ذڪر نه ڪيو آهي. مير معصوم ته پنهنجي ڪتاب ”تاريخ سنڌ“ ۾ سبي ضلعي ۽ ان جي آسپاس وارن جبلن جي ننڍن ۽ معمولي ”عجوبن“ کي به تحرير ۾ آڻڻ کان نه رهيو. هو سنڌ کان بهتر نموني ۾ واقف هو ۽ هن کان رني ڪوٽ جهڙي عظيم عجوبي جو ذڪر رهجي وڃڻ ممڪن نه هو. مير معصوم در حقيقت موجوده دادو ضلعي جو وڏو حصو سنڌ جي ٻئي ڪنهن به حصي جي پيٽ ۾ گهڻي قدر گهمي ڏٺو هو ۽ هو ان کان گهڻي قدر شناسا هو. هو شهنشاهه اڪبر جي لشڪر سان گڏ جي ويو هو جڏهن اهو خان خانان جي قيادت ۾ مرزا جاني بيگ ترخان کان (999-1000ھ/1590-1591ع) سنڌ فتح ڪرڻ لاءِ آيو هو.

شاهي لشڪر، جيئن پاڻ مير معصوم لکيو آهي، سيوهڻ، انڙپور ۽ سن ۾ ترسيو هو ۽ چانوڻي لڳائي هئي ۽ ان مينهونگيءَ جي هڪ سڄي مند⁽¹⁹⁾ سن ۾ گذاري هئي. جيڪڏهن اهو حيرت انگيز قلعو انهيءَ زماني ۾ موجود هجي ها، ته اهو ڪنهن به حالت ۾ فوجي نقطه نگاهه کان خان خانان جي نظرن کان يا تاريخي نقطه نظر جي لحاظ کان مير معصوم جي ڌيان تي اچڻ کان، نه رهجي وڃي ها.

هن هنڌ تي، محض سوال پڇڻ خاطر ئي، اهو سوال پڇي سگهجي ٿو ته ڇا، سنڌ جي ٽالپر اميرن وٽ ايڏي آڻاھ قلعي تعمير ڪرائڻ لاءِ وسيلو به هئا يا نه؟ اهي ماڻهو جن اسان جي ماڻهن ۽ سندن حڪمرانن جي ڪاميابين ۽ ڪارنامن جو خصوصاً جيستائين ملڪ جي ڪنهن به علائقي ۾ قلعن جي تعميرات جي مسئلي جو سوال آهي، سي اها ڳالهه فوري طور تي تسليم ڪندا ته هي عظيم قلعو اسان جي ماڻهن ۽ سندن حڪمرانن جي آزادي ۽ خود مختياريءَ جي انهيءَ دؤر جي عزم ۽ پختي ارادي جو زندهه يادگار آهي، جڏهن اهي بيٺڪي تسلط کان آجا هئا. ٽالپرن جي دؤر ۾، ته فقط اهو هڪ قلعو نه پر سنڌ جي سرحدن جي تحفظ ۽ سلامتي خاطر، وڏن ۽ ننڍن قلعن جو گهڻو تعمير ڪيو ويو هو:

(الف) چار ننڍا قلعو سامونڊي ڪنارن تي اڏايا ويا. اهي هئا: ڪراچي جي قريب منهوڙا، گهارو ڪريڪ (هن وقت زير آب) تي رتو ڪوٽ، وکر

(جاتيءَ جي ڀرسان) ۽ ڪوٽڙي جيڪو انهيءَ ڪريڪ جي ڪڇ طرف وڃڻ واري هنڌ تي (لڪپت جي آمهون سامهون) هو.

(ب) ڏاکڻين سرحد جي تحفظ لاءِ جيڪا موجوده ٿر پارڪر ضلعي ۾ هئي، ست قلعن ۽ ڪوٽ اڏيا ويا. اهي هئا: فتح ڳڙھ يا نئون ڪوٽ، ڏيپلو ڪوٽ، سنگاريو ڪوٽ، علي ڳڙھ يا چيلهار ڪوٽ، مٺي ڪوٽ، اسلام ڳڙھ يا اسلام ڪوٽ جو قلعو، ننگر پارڪر جو قلعو.

(ث) جوڌپور ۽ جيسلمير جي اُڀرندي سرحد سان لڳ اٽڪل 10 قلعن ۽ ڪوٽ تعمير ڪرايا ويا، جيڪي اُتر ۾ ميرپور ماٿيلي کان شروع ٿي، ڏکڻ ۾ ننگر پارڪر تائين هليا ويا هئا. انهيءَ دفاعي لائين ۾ هيٺين نالن وارا ڪوٽ ۽ قلعن شامل هئا:

- 1- سوتيارو ڪوٽ (تعلقو ميرپور ماٿيلي ۾) 2- ليارو ڪوٽ (اڀاوڙي تعلقي ۾ رحيم يار خان ضلعي جي حدن کي وڃي لڳو هو)
- 3- تانوت ڪوٽ (اڀاوڙو تعلقو) 4- ڍنگو ڪوٽ (گهوٽا هارو کان 6- ميل پري اڀرندي ۾) 5- دين ڳڙھ جو قلعو (تانوت کان 16 ميل اتر ۾)
- 6- گڊڙي جو ڪوٽ 7- ڪڏي ۾ (چاچري کان 25 ميل اڀرندي ۾) شاه ڳڙھ جو پٿر جو قلعو 8- جهڙي جو ڪوٽ (شاه ڳڙھ کان 40 ميل ڏکڻ ۾) 9- ستي ڏيرا جو قلعو (موجوده چاچري ۽ ننگر پارڪر تعلقن جي دنگ تي).

نه فقط سنڌ جي ٽالپر اميرن سندن آزاديءَ واري دؤر ۾ پر بهاولپور جي اميرن پڻ ديراور کان وٺي هاڪڙا نديءَ جي ڪناري سان لڳ دفاعي حڪمت عمليءَ جي نقطه نگاهه کان ننڍن ۽ وڏن قلعن جو هڪ لاڳيتو سلسلو تعمير ڪرايو هو. انهن قلعن ۽ ڪوٽن جي ريگستان جي ڏورانهن هنڌن تي بيهڪ جون جايون ۽ فوجي لحاظ کان ڪيل اڏاوتون اهڙي ماڻهوءَ لاءِ ساڳيءَ طرح سان حيرت انگيز آهن، جيڪو انهن ڪارنامن جو موازنو بينڪي راج جي صوبائي تعميرات عام واري کاتي جي معيارن ۽ ڪارنامن جي معيارن سان ڪندو.

هن قلعي يا بڻي ڪنهن به يادگار جي اهميت کي ان جي قدامت جي بنيادن تي حق بجانب ٺهراءُ يا ان جي وجود لاءِ ڏند ڪٿائي ماضيءَ جي ڪا خيالي تصوير پيش ڪرڻ لاءِ ڪو سبب ڪونهي. يادگار عمارتون فقط سندن قدامت سبب ئي عظيم نه هونديون آهن، انهن جي اهميت، آثار قديم

جي قدامت کان علاوه، انهيءَ قوم ۽ ملڪ جي ڄاتل ۽ معلوم تاريخ جي دائره اندر وڌيڪ بامعنيٰ ٿئي ٿي. جيتوڻيڪ هي قلعو تاريخ ۾ نسبتاً وڌيڪ گهٽ ڄمار جو آهي، ان جي باوجود اهو پنهنجي ڊزائين ۽ اڏاوتي ڪم جي سرانجامي جي لحاظ کان عظيم آهي. اهو اسان جي پوري توجهه جي لائق آهي. ڇاڪاڻ ته اهو اسان جي تاريخ ۾ عام طور ۽ قلع سازيءَ جي فوجي تاريخ ۾ خاص طور هڪ حيرت انگيز سنگ ميل جي حيثيت رکي ٿو. آخر ۾ هيءَ ڳالهه قابل ذڪر آهي ته غلام علي ”مائٽل“ جي ٻن قطعات ۾ فراهم ڪيل همعصر شهادت هن ڳالهه جي متعلق قطعي آهي ته انهيءَ قلعي جي اڏاوت سال 1230 هـ مطابق 1815 ع ۾ شروع ٿي ۽ سال 1234 هـ مطابق 1819 ع ۾ پوري ٿي. سند جي تاريخ نويسن جا اهڙائي قابل - اعتماد بيان، يعني مير حسن علي خان جو فتح نامي ۾ ۽ مرزا قليچ بيگ جو قديم سنڌ ۾ ۽ نواب ولي محمد خان جا خانداني دستاويز ۽ روايت اتفاق راءِ سان هن ڳالهه جي تصديق ڪن ٿا ته انهيءَ قلعي جو بنياد ٽالپر دؤر ۾ وڌو ويو. واقعاتي شهادتون پڻ انهيءَ نقطه نگاهه جي مڪمل طور حمايت ڪن ٿيون. سڀ کان اول، انهيءَ قلعي جا سمورا تاريخي حوالا يا ته انهي ئي دؤر جا آهن، يا قلعي جي اڏاوت کان بعد جا آهن. سنڌ جي قديم دؤر جي تاريخ ۾ سڌو يا اڻ سڌو ڪو هڪ به اهڙو ذڪر ڪونهي جيڪو قلعي جي بنياد پوڻ ۽ تعميراتي سالن 1819-1815 ع کان اڳ وارن سالن جو هجي. ظاهر آهي ته اهڙو ڪو ذڪر يا حوالو ٿي به نٿو سگهي، ڇاڪاڻ ته انهن سالن کان اڳ قلعي جو وجود ئي ڪو نه هو. ٻيو ته ٽالپر اميرن طرفان سنڌ جي بچاءَ کي مضبوط ڪرڻ جي جنهن حڪمت عملي تي زور شور سان عمل ڪيو ويو ۽ قلعي جي تعمير بابت رکيل سندن رڪارڊ پڻ هن باري ۾ ڪنهن شڪ جي گنجائش باقي نٿو ڇڏي ته سندن حڪومت کي انهيءَ پاليسيءَ تي ڪاميابيءَ سان عمل درآمد ڪرڻ جو جذبو ۽ صلاحيت مڪمل طور حاصل هئي، جيڪا سنڌ جي سرحدن سان لڳ، ويهن کان وڌيڪ ننڍن ۽ وڏن قلعن جي تعمير سان شروع ٿي، ملڪ جي اندروني علائقي ۾ واقع هن عظيم قلعي جي تعمير سان پاڻيءَ تڪميل تي پهتي، جنهن کي ڪنهن ڌارئي حملو آور دشمن جي مقابلي ۾ آخري مورچي طور استعمال ڪرڻو هو.

فوت نوت ۽ حوالا

(1) ڪلام فقير نواب ولي محمد لغاري، سنڌي ادبي بورڊ حيدرآباد سنڌ، 1968ع صفحا 82-85

(2) مير عبدالحسين خان سانگي جي بيتن جي هيٺان.

(3) تاريخ طاهري از سيد طاهر محمد نسياني (نثر) 1030ھ مطابق 1662ع، مرتب: ڊاڪٽر

اين. اي بلوچ، سنڌي ادبي بورڊ، صفحو 77.

(4) قديم سنڌ (سنڌي ۽ ۾) پهريون ڇاپو ص 59.

(5) غمر ڪوٽ جو قلعو ۽ ان جي آسپاس وارو علائقو ڪلهوڙا خاندان جي آخري

حاکم ميان عبدالنبي جوڌپور جي راجا کي ڏيئي ڇڏيو هو. جو هن لاءِ هن مير بجار

خان کي قتل ڪرايو هو. نواب ولي محمد خان لغاري انهن فوجي اڳواڻن مان هڪ

هو، جيڪي عمرڪوٽ جي قلعي تي حملي ڪرڻ لاءِ ذميدار هئا، جڏهن ته اهو قلعو

واريءَ جي ڌڻي مٿان اڏيل هو. انڪري ان جي بنيادن هيٺان اونهيون ڪاهيون آسانيءَ

سان ڪوٽجي سگهيون ۽ قلعي جي تفصيل جا ڪجهه حصا بارود جي ڌماڪن ذريعي

ڊانڊا ويا.

(6) انهيءَ موضوع تي لکيل متعدد بندن جو متن - فتح نامي جي ڇاپي ۾، جيڪو (سنڌ مسلم

ادبي سوسائٽي، حيدرآباد سنڌ 1938ع، ص 92) ”سنڌ جو شاهنامو يا ڪلهوڙن جي هار“

جي نالي سان شايع ٿيو آهي، فقط پندرهن بند ڏنل آهن.

(7) ڪردند طرح برسر ڪوهي فلڪ شڪوه.

(8) گردون بنا وسيع فضا.

(9) سنگين بڪوه آمد بر سنگ اين حصار.

(10) عالي حصار.

(11) ٻهر صفات محڪميشن کي تران نمود - باشد به روم و روس کجا همچنين حصار.

(12) بگرفت طرفه با علي آباد اشتهار.

(13) سال شروع اين علي آباد حصن - بهر نشان نام شهان نڪوشعار

(*) فرمود بامراد چنين صبحدم خرد - کرد از کرم کرم علي آباد اين حصار“ (1230)

(

(14) علي آباد نام اين حصن است

(15) آسمان رفعت وزمين وسعت

(16) با ڪمال متانت و رفعت

(17) گفت سال از ستايش هاتف - ”علي آباد به متين حصن است“

(1234)

○ اهي ٻه قطعات شاعر جي پنهنجي بياض جي مسودي واري ڪاپي ۾ ڏنل آهن.

جيڪا سنڌي ادبي بورڊ ڄامشوري جي لئبرريءَ ۾ محفوظ آهي. اهي قطعا (ناقص

مسوده جي صورت ۾) پير حسام الدين راشدي طرفان، سنڌي ادبي بورڊ جي ٽماهي

رسالتي مهراڻ نمبر 2 سال 1955 ع، ص 174-175 تي پڻ شايع ڪيا ويا هئا. (18) جيئن ته انهيءَ قلعي جي بنياد پوڻ جو واقعو حيرت انگيز نوعيت جو هو ان ڪري اهو نواب ولي محمد خان لغاري جي خانداني روايتن ۾ محفوظ رهندو آيو. سال 1950 ع ۽ 1960 ع جي ڏهاڪي ڌاري منهنجي طرفان ڪيل تحقيقات دوران، انهيءَ بياض جي تصديق نواب خاندان جي انتهائي مشهور و معروف ۽ باخبر افراد، جهڙوڪ نواب مرحوم گل محمد خان، نواب شفيع محمد خان ۽ نواب عرض محمد خان طرفان ڪئي ويئي، جيڪي سڀ جا سڀ گذريل صديءَ جي پوئين اڌ حصي ۾ ڄاوا هئا ۽ اهڙيءَ طرح اهي قلعي جي بنياد پوڻ واري واقعي کي هڪ سؤ سال وڌيڪ قريبن هئا.

(19) تاريخ سنڌ، فارسي متن، ايڊيٽر ڊاڪٽر يو. ايم. دائود پوٽ، پونو 1938 ع، ص 250.



حيدرآباد شهر *

(سنڌ جي تمام آڳاٽي، اهم تاريخي ۽ تهذيبي شهر، ”حيدرآباد“ بابت هيٺيون مقالو دراصل ارڙهين ڪُل سنڌ ادبي ڪانفرنس، 31 - مئي ۽ 1 - جون، 1958ع - سنڌ يونيورسٽي، حيدرآباد) ۾ پيش ڪيل، جناب ڊاڪٽر نبي بخش خان بلوچ جو مرحباڻي خطبو آهي، جنهن ۾ حيدرآباد جي تاريخي، تمدني ۽ ثقافتي پهلوئن تي عالمانه ۽ محققانه معلومات ڀريل آهي. ”مهراڻ“ ۾ هن پُر مغز مقالي کي پيش ڪندي يقين اٿئون ته تاريخ ۽ ادب سان تعلق رکندڙ صاحب هن مان جوڳو فيض پرائيندا - ادارو)

حيدرآباد ۾ هن کان اڳ ڪُل - سنڌ ادبي ڪانفرنس سن 1950ع ۾ منعقد ٿي هئي، ۽ سڄن سارن اٺن سالن کان پوءِ هن ڪانفرنس جو هيءُ اجلاس وري هن مرڪزي شهر ۾ قائم ٿي رهيو آهي..... بيجا نه ٿيندو ته اڄ جنهن شهر ۾ هيءُ ڪانفرنس ٿي رهي آهي، ان جي مرڪزي حيثيت ۽ تاريخي اهميت تي مختصر طور روشني وڌي وڃي. مجموعي طور سان ڪٿي چئجي ته هيءُ ڪانفرنس ڄڻ مهمان آهي، جا سال بسال مختلف شهرن کي ميزبانيءَ جو شرف بخشي، سنڌي ادب جي احياءَ سان گڏ، سنڌ جي سخاوت واريءَ قديم رسم کي پڻ اجاريندي رهي ٿي. هن سال شهر حيدرآباد ميزبان

* ته ماهي مهراڻ - شمارو - 1 - 1962ع

آهي: اهڙو ميزبان، جنهن جي اصلي خلق توڙي خلق اعليٰ آهي، جنهن جي ولادت سنڌ جي قديم تاريخ تي شاهد آهي، جنهن جو ٻاروتڻ سنڌ جي اسلامي تاريخ جي اوڻائي دؤر ۾ درويشن جي دعائن ۽ چاننن هيٺ گذريو، جنهن جي بخت کي درياءُ بادشاهه پنهنجي وهڪري جي هندورن ۾ لوڏيو، جنهن جي بلوغت ۽ نئين جوانيءَ جي سرزمين سنڌ جي آزاد حڪمرانن پرورش ڪئي، جنهن جي اخلاق ۽ اطوار جي هتي جي نيڪ خصلت سردارن ۽ راجن جي رڃ چڱن مڙسن تربيت ڪئي، ۽ جنهن جي شعور ۽ هنر کي هتي جي عالمن، اديبن، شاعرن ۽ هنرمند ڪاريگرن فروغ ڏنو. اهڙو ميزبان، جنهن جي شخصيت خود معزز مهمانن جي تاريخ، تمدن ۽ تهذيب جو نشان هجي، ان جي سوانح جا ڪي باب بيان ڪرڻ هن مجلس ۽ موقعي لاءِ مناسب ٿيندا، ۽ اميد ته ٻار خاطر نه ٿيندا.

آڳاٽيءَ تاريخي روايت موجب، هن بستيءَ جي آباديءَ جو سلسلو ”نيرون جي قلعي“ جي بنياد کان شروع ٿئي ٿو. اهو قلعو ڇهين صدي عيسويءَ ڌاري، راءِ گهراڻي جي حڪومت ۾، برهمڻ آباد جي گورنر جي هٿ هيٺ هو.¹ ستين صدي عيسويءَ جي آخر ڌاري راجا ڏاهر جي طرفان هن قلعي جو حاڪم ٻڌ ڌرم جو هڪ ”شماني“ يا پڪشو هو. پر قلعي جي فوجي اهميت سببان راجا ڏاهر جو پٽ جئسين پڻ وقت بوقت هتي اچي ٿي رهيو.² اٺين صدي عيسويءَ جي شروعات ۾، محمد بن قاسم ديبل فتح ڪرڻ کان پوءِ پنهنجي لشڪر سان هت پهتو ۽ ان وقت کان تصديق سان معلوم ٿئي ٿو ته جنهن ٽڪر تي هي قلعو ٻڌل هو، ان ٽڪر جو نالو ”نيرون“ هو ۽ انهيءَ لحاظ سان ان قلعي کي ”نيرون ٽڪر وارو قلعو“ يا ”قلعہ نيرون“ ڪري ٿي سڏيو ويو.³ اهو ”قلعہ نيرون“، يعني ”نيرون ٽڪر وارو قلعو“، پوءِ ”نيرون ڪوٽ“ جي مقامي نالي سان مشهور ٿي ويو. اهو خيال ته هيءُ قلعو ’نيرون‘ نالي هڪ ڪافر ٻڌايو هو ۽ انهيءَ ڪري ان کي ’نيرون ڪوٽ‘ چيو ويو محض ڏندڪٿا آهي جا پوئين دؤر ۾ رائج ٿي.

محمد بن قاسم جي اچڻ وقت، هتان جو اکين ڏٺو احوال جو فتنحنامي

¹. ”فتحنامو“ (عرف چچنامو)، ص 21-22.

². ايضاً، ص 140 ۽ 156.

³. ايضاً ص 178 ۽ 180.

عرف چچنامي ۾ ڏنل آهي، ان جو خلاصو هن طرح آهي ته محمد بن قاسم قلعي نيرون جي ٻاهران، ”بروري“ جي ڀت ۾ هڪ چراگاهه ۾ اچي منزل ڪئي، جنهن کي ”بلهار“ ٿي چيائون. مهراڻ (سنڌوندي) جو پاڻي اڃا هت ڪونه پهتو هو، جنهنڪري لشڪر کي پاڻيءَ جي سخت تڪليف ٿي. پر پوءِ مينهن وسي پيو ۽ شهر جي ٻاهران جيڪي به تلاءَ هئا، سي پاڻيءَ سان ڀرجي ويا. شهر جي آبادي قلعي جي اندر هئي ۽ دروازن بند هئڻ سببان شهر وارن سان ڪابه خريد-فروخت ٿي نٿي سگهي.¹ ٻيءَ جاءِ تي ڄاڻايل آهي ته ”قلعو نيرون ٽڪر تي آهي، ان جي ويجهو هڪ تلاءَ آهي، جنهن جو پاڻي عاشقن جي اکين کان وڌيڪ صاف، ۽ جنهن جو چراگاهه ارم جي باغ کان وڌيڪ وڻندڙ آهي.“²

هنن بيانن مان ظاهر آهي ته اهو هتان جو ئي ذڪر آهي. هڪ ٽڪر ۽ ان تي قلعو چوڌاري تلاءَ، ۽ ٻاهران ميدان، جن ۾ سرسبز چراگاهه-ڄڻ حيدرآباد جي جاگرافيءَ ۾ فرق ئي ڪونه آيو آهي. البته ان وقت مهراڻ درياءَ ويجهو ڪونه ٿي وڙهو، ۽ گهڻو پري، اڀرندي طرف وهندڙ هو. اندازي مان ڀانئجي ٿو ته محمد بن قاسم هت فيبروري-مارچ مهينن ڌاري پهتو، جو ان وقت اڃا درياءَ ۾ ڇاڙهه ڪونه آيو هو جو واهه وهي اچن، انهيءَ ڪري تلاءَ خالي پيا هئا. البته بهار جي موسم وارو مينهن پيو ۽ تلاءَ تار ٿي ويا. جنهن چراگاهه ۾ محمد بن قاسم منزل انداز ٿيو ان کي ”بلهار“ ڪري ٿي سڏيائون. ”بلهار“ ساڳيو سنڌي لفظ ”ولهار“ آهي، جنهن جي معنيٰ آهي وس واري سرسبز جُوءِ. ”ولهار“ جو اصل ۾ ”برهار“ آهي. سو ڀڻ اڄ تائين سانوڻ جي وس جو اصطلاح آهي. ڀاڳيا چوندا ته ”هن سال برهارا لڳي ويا آهن“، يعني ته گهڻا مينهن پيا آهن ۽ وسون لڳي ويون آهن. بهرحال، نيرون جي جنهن چراگاهه جو ذڪر ڪيو ويو آهي، اهو غالباً انهن ميدانن ۾ هو جي ٽڪر جي هيٺان، اولهه توڙي ڏکڻ طرف، ٽنڊي جهانيان کان گڏوگڏ ٽنڊي مير غلام حسين، ۽ ويندي اسٽيشن جي ڏکڻ طرف تائين پکڙيل آهن. محمد بن قاسم ڏکڻ کان ديبل طرفان ايندي غالباً انهيءَ اراضيءَ ۾ اچي منزل انداز ٿيو

¹ اهو اکين ڏٺو احوال جمعوٽ ڀٽ عقبه شلمي جو آهي، جو محمد بن قاسم جي لشڪر سان گڏ هو. ڏسو ”فتحنامو“، ص 164-166.

² ايضاً، ص 178.

هوندو. ان وقت ”نيرون قلعو“ خاص طرح ٻڌ ڌرم جي پوئلڳن جي بستي هئي، ۽ اتي جو حاڪم جنهن جو نالو فتحنامي ۾¹ اسان کي ”بهند رڪو“ جي صورت ۾ لکيل ملي ٿو، سواصل ۾ غالباً ”پنڊ رڪيو“ يا ”ٻڌ رڪيو“ هوندو. هن حاڪم عراق جي گورنر حجاج سان لکپڙهه ڪري دوستيءَ جا ناتا قائم ڪيا هئا، انهيءَ ڪري محمد بن قاسم ۽ سندس وچ ۾ صلح جو معاهدو ٿيو. قلعي جا دروازا کوليا ويا، ۽ محمد بن قاسم پنهنجن لائق سردارن سان گڏ معائني لاءِ آيو. اندر هڪ مسجد جي تعمير جو حڪم ڏنائين، ۽ شڪريي طور ٻه رڪعتون نماز ادا ڪيائين.² اهو فيبروري- مارچ، سن 712ع هو. ان بعد ”نيرون ڪوٽ“ جو اسلامي تاريخ وارو دؤر شروع ٿئي ٿو.


اٺين صديءَ کان وٺي ويندي ارڙهين صدي عيسويءَ تائين، نيرون ڪوٽ بابت عرب راوين جهڙو اڪين ڏٺو احوال ڪونه ٿو ملي. نيرون جو قلعو اڳ برهمڻ آباد جي گورنر جي هٿ هيٺ هو. عربي دؤر حڪومت ۾ محمد بن قاسم جي فتح کان اٽڪل 20-22 سال کن پوءِ، برهمڻ آباد جي ڀرسان، محمد بن قاسم جي پٽ عمرو هڪ نئين تختگاهه ”منصوره“ جو بنياد رکيو جنهن جا ڪنڊرات هتان کان 45 ميل کن اتر- اوڀر، دٿور وٽ موجود آهن. اسلام کان اڳ سنڌ جو تختگاهه، موجوده روهڙيءَ کان ٿوري فاصلي تي، ڏکڻ طرف، ”اروڙ“ جو شهر هو انهيءَ ڪري دور دراز قلعن کي وڏي فوجي اهميت هئي. نئون تختگاهه ”منصوره“ ايترو ويجهو هو جو نيرون جي قلعي جي اڳوڻي اهميت باقي نه رهي. انهيءَ هوندي به عربي دؤر حڪومت ۾ نيرون جو قلعو انهيءَ وڏيءَ شاهراهه تي واقع هو جيڪا عراق، ايران ۽ مڪران مان ديبل بندر تي پهچندي هئي، ۽ ديبل کان وري نيرون ڪوٽ، منصوره ۽ اروڙ کان ٿيندي، ملتان ويندي هئي. ڏهين صدي هجريءَ ۾ عرب سياحن اصطخري، ابن حوقل ۽ مقدسي، جن سنڌو ماڻهيءَ کي پنهنجي سياحت ۽ جغرافيائي تحقيق جو مقصد بنايو، تن جي بيانن ۾ ايترو ذڪر ملي ٿو ته نيرون جو قلعو ديبل کان منصوره واري شاهي رستي جي وچ ڌاري واقع آهي، پر البتہ منصوره کي ويجهو آهي.

انهيءَ شاهراهه تي واقع هئڻ سببان، وقت بوقت هتي مسلم سياح، محقق

¹. ڏسو ص 167 ۽ 187.

². ”فتحنامو“، ص 188.

۽ عالم پئي آيا هوندا. پر تقريباً ٻارھين صدي عيسويءَ جي پوئين اڌ ڌاري هڪ درويش مڪي شريف مان آيو جنهن هن بستيءَ کي هميشه لاءِ اچي پنهنجو آرامگاهه بنايو. اهو درويش هو شيخ سيد محمد مڪي، جنهن جي درگاه ”شاهه مڪائي“ يا ”جئي شاهه“ جي نالي سان مشهور معروف آهي.



(روضو سيد محمد مڪي رحـ. درگاه شاهه مڪائي، ڪچو قلعو)

سيد محمد مڪي بن محمد شجاع بن ابراهيم بن ابي القاسم بن ابي المڪارم محمد بن جعفر الاصغر بن سيد ابي المعالي حمزه الملڪ الامير المشهور بن هارون بن عقيل بن ابي عقيل بن ابي الغنائم ناصر بن اسماعيل بن جعفر الصادق، چنڇر رات، 22۔ محرم 510 هجريءَ ۾ مڪي شريف ۾ ڄائو. نبي صلعم جي بشارت موجب، سندس ڄائي ڄم جو نالو حمزه رکيو ويو. پر محمد توڙي محمود پڻ کيس سڏيندا هئا. بالآخر هو ’محمد مڪي‘ جي نالي سان مشهور ٿيو ۽ سنڌ طرف هجرت ڪيائين. قرين قياس آهي ته چاليهن ورهين جي ڄمار ۾ هجرت ڪئي هجيس؛ ۽ انهيءَ لحاظ سان 560 هجري يا ان بعد سنڌ ۾ سندس اچڻ ٿيو هوندو. هت پهچڻ بعد سنڌ ۽ پنجاب جو سير ڪيائين، جو هڪ روايت ۾ ڄاڻايل آهي ته سندس ٽڪيا لاهور ۽ لڌياني طرف به گهڻا ٿي آهن. آخرڪار نيرون ڪوٽ واريءَ بستيءَ

ڪي، جنهن مان سندس گذر ٿيو هو پنهنجو ماڳ مڪان بنايائين، جتي وڏيءَ عمر ۾، 8- ذوالحج سن 658 هجريءَ ۾ وفات ڪيائين. سندس هڪ فرزند مخدوم صدرالدين خطيب جي نالي سان مشهور ٿيو. مخدوم صدرالدين ڪي چار پٽ. مخدوم بدرالدين، مخدوم علاؤالدين، مخدوم تاج الدين ۽ مخدوم علي- ٿيا، جن جو اولاد روهڙيءَ اُچ، ملتان، لاهور لڌياني، دهليءَ ۽ احمد آباد (گجرات) تائين پکڙيو ۽ مشهور ٿيو. تاج الدين محمود مڪيءَ بکر ۾ سڪونت اختيار ڪئي ۽ اتي پنهنجي درويشيءَ ڪري مشهور ٿيو. حيدرآباد ۽ ڪوٽڙيءَ جي ماڻهن جي روايت موجب پلا سائين جڻي شاهه جي پوتي (يعني تاج الدين محمود مڪي بن مخدوم صدرالدين خطيب بن سيد محمد مڪي رح) جي زيارت لاءِ هتان بکر ويندا آهن. سيد محمد مڪيءَ جي پتي پوتي مخدوم علاؤالدين جي پٽ مخدوم فخر الدين جو اولاد پشت پشت درگاهه جو مجاور ٿي رهيو ۽ انهيءَ پيڙهيءَ مان هن وقت خليفو دين محمد درگاهه جو وارث آهي.

مطلب ته ٻارهين صديءَ بعد سيد محمد مڪيءَ جي درگاهه نيرون ڪوٽ جو نمايان نشان رهي. قلعي واري اراضيءَ ۾ ۽ ان جي آسپاس اوائلي عربي دؤر جا بزرگ به دفن ٿيل هئا. ٿي سگهي ٿو ته قلعي جي سامهون 'اصحابيءَ جي قبر' انهن آڳاٽن بزرگن مان ڪنهن جي هجي. نسبتاً پوئين دؤر ۾ بخاري ساداتن مان به ڪي بزرگ اچي نيرون ڪوٽ ۾ رهيا. غالباً انهن ۾ سڀ کان آڳاٽو شاهه بخاري، قلعي واريءَ اراضيءَ ۾ ڏکڻ- اوڀر طرف مدفون هو ۽ سندس قبر قلعي واريءَ نئين ڪالونيءَ ٺهڻ وقت به موجود هئي. پيو شاهه بخاري، ڪليڪٽريءَ کان اڀرندي طرف دفن ٿيل آهي، جو پڻ شايد آڳاٽو آهي. حضرت سيد عبدالقادر جيلاني¹ جي اولاد مان سيد عبدالوهاب جيلاني، جنهن جي مزار قدمن جي ڀرسان آهي، اهو پڻ هتي جي آڳاٽن بزرگن مان آهي. مخدوم احمد نالي هڪ درويش هت سن 936ھ (1529ع) ۾ هتي نيرون ڪوٽ ۾ وفات ڪئي²، پر جيئن ته هو ٻاهر جو هو، انهيءَ ڪري غالباً هتي دفن ڪونه ٿيو. اهو سورهيڻ صدي عيسويءَ جي اوائل جو واقعو آهي. اهڙيءَ طرح، ٻارهين صديءَ جي آخر کان وٺي سورهيڻ

¹ سيد محمد مڪيءَ جي حالات جو مدار ڪتاب "بحر الانساب" (قلمي) تي آهي.
² "تحفة الڪرام"، ص 378.

صديءَ جي اوائل تائين بزرگن جا حوالا ملن ٿا۔ ۽ ڪٿي چئجي ته انهيءَ عرصي ۾ انهن درويشن جي دعائن سان نيرون ڪوٽ جي بستي آباد رهي.

نيرون ڪوٽ بابت تاريخي اشارا وري سورهين ۽ سترهين صدي عيسويءَ ۾ ارغونن، ترخانن ۽ مغلن جي دؤر ۾ ملن ٿا؛ مثلاً مرزا محمد باقيءَ نيرون ڪوٽ وارو علائقو مرزا محمد ترخان ۽ قاسم علي سلطان ساريان جي حوالي ڪيو؛¹ مرزا غازي بيگ جي عهد ۾ ٺٽي جي نواب خسرو خان جو ڏوهٽو نيرون ڪوٽ جو حاڪم هو؛² خواجه عبيدالله احرار جي اولاد مان خواجه ڪمال الدين، جو ارغونن سان گڏ آيو ۽ اچي ٺٽي ۾ رهيو ان جو پوٽو خواجه مير ابو تراب بن خواجه مير شهاب الدين نيرون ڪوٽ ۾ پنهنجيءَ جاگير تي گذاريندو هو ۽ اتي ئي وفات ڪيائين ۽ اتي ئي دفن ٿيو.³ ظاهر آهي ته ارغونن ۽ ترخانن جي دؤر ۾ 'نيرون ڪوٽ' به ضلعي مثل هڪ علائقو هو، جو تختگاه ٺٽي جي تابع هو. مرزا غازي بيگ اڪبر بادشاهه جي ڏينهن ۾ نواب هو ۽ ان وقت 'نيرون ڪوٽ' جي انتظامي صورت اها ئي هئي. جهانگير جي ڏينهن ۾ شهزادي خورم پيچي اچي سنڌ ۾ پناهه ورتي هئي، انهيءَ ڪري جڏهن هو "شاهه جهان" جي خطاب سان بادشاهه ٿيو تڏهين سنڌ کي ڪين وساريائين. ٺٽي ۾ جامع مسجد کان سواءِ، سيوهڻ ۾ قلندر شهباز توڙي چٽي امراڻيءَ جي مزارن لڳ شاهجهان جي نوابن مسجدون ٺهرايون. ساڳيءَ طرح، شاهجهان جي عهد ۾ ٺٽي جي نوابن درگاهه سيد محمد مڪيءَ ڏانهن به توجهه ڪيو ۽ فرمان جاري ڪري، مخدومن جا پاڻ ۾ اختلافات حل ڪيائون. شاهجهاني عهد ۾ انهيءَ قسم جو پهريون فرمان سن 1038ع ۾ صادر ٿيو. ٻيو فرمان، نواب ابوالبقا امير خان طرفان، 14 شعبان 1052هـ ۾ جاري ٿيو. ۽ ٽيون، نواب محمد رضا طرفان، 1061هـ ۾ جاري ٿيو. ساڳيءَ طرح، عالمگير جي عهد ۾ پهريون فرمان نواب عزت خان طرفان سن 1076هـ ۾ جاري ٿيو ۽ ٻيو نواب غضنفر علي خان طرفان سن 1077هـ ۾ صادر ٿيو. پنج سال پوءِ، سن 1082هـ ۾ غالباً نواب عزت خان جي ڪوشش سان بزرگ جو روضو جڙي راس ٿيو: جيئن


¹. ايضاً، ص 182.

². ايضاً، ص 214.

³. ايضاً، ص 523.

هيٺئين ڪتبي مان ظاهر آهي. جو هن وقت روضي جي آڏو الهندي طرف،
ڪڇي قلعي جي ديوار ۾ لڳل آهي:

ز عزت بنا يافت خوش منظري، ڪ از فيض حق ميزند موج، نور،
بهشت آستان بوس خُداير اِي، ز خاکِ درش سرم چشمر حور،
بجستم ز دل سال تعميرِ او، بگفتا خرد: زيبِ بزمِ حضور،
(1082هـ)



(سيد محمد مڪيءَ جي درگاه جي سال تعمير جو ڪتبو۔ جو هن وقت روضي جي
الهندي طرف، ڪڇي قلعي جي ديوار ۾ لڳل آهي.)

انهن فرمانن مان معلوم ٿئي ٿو ته سترهين صدي عيسويءَ ۾ مغليه
سلطنت واري دؤر ۾ نيرون ڪوٽ جي آبادي قائم هئي، پر بطور هڪ
علاقائي جي ان جي اڳين حيثيت ختم ٿي چڪي هئي، ڇاڪاڻ ته انهن
فرمانن ۾ ”نيرون ڪوٽ“ جي بدران ”چاڪر هالا پرڳڻو“ ڄاڻايل آهي.
ارڙهين صديءَ ۾ جڏهن مغليه سلطنت جو تسلط ختم ٿيو ۽ سنڌ ۾
ڪلهوڙن پنهنجي آزاد حڪومت قائم ڪئي ته نيرون ڪوٽ جو سٽل
بخت به بيدار ٿيو. ڪلهوڙن کي تختگاه جي تلاش هئي، ته سنڌونديءَ کي
وري پنهنجي نئين وهڪري لاءِ لوڇ پوڇ هئي. جڏهن سنڌوندي اچي نيرون
ٽڪر کي نوازيو ۽ الهندي طرف کان گدو بندر وٽان گس ڪيو تڏهن غلام
شاه به اچي قديم نيرون ڪوٽ واريءَ جاءِ تي نئون قلعو جوڙايو. اهو

دلچسپ داستان هن طرح آهي:

ڪلهوڙا فقيريءَ مان اميريءَ کي رسيو. موروڻي طور سندن سڪونت ڪنهن اهڙي شهر ۾ ڪانه هئي جو ان کي پنهنجي گادي بنائين ها. ميان يار محمد سان بخت يادوري ڪئي جو هن موجوده دادو ضلعي جي هيٺئين ڀاڱي ۾ پنهورن جي ملڪ تي قبضو ڪيو ۽ پنهورن جي ئي مرڪزي شهر شڪارپور کي ”خدا آباد“ جو نالو ڏيئي، ان کي پنهنجي گاديءَ جو هنڌ بنايو.¹ انهيءَ خدا آباد جا ڪنڊرات دادوءَ جي اوريان، خدا آباد جي اسٽيشن جي سامهون، الهندي طرف موجود آهن. ميان نور محمد هڪ مستقل تختگاهه قائم ڪرڻ جي ڪوشش ڪئي، ۽ موجوده موري جي شهر کان 7-8 ميل اوڀر طرف ”محمد آباد“ نالي شهر ٻڌائين، ان ۾ حياتيءَ جا پويان ٻه سال ڪن مس گذاريائين جو احمد شاهه ابداليءَ جي حملي جي خبر ٻڌي، پاڻ جيسلمير طرف نڪري ويو ۽ اتي ئي وفات ڪيائين. سندس لاش آڻي ”محمد آباد“ ۾ دفن ڪيائون، جو بعد ۾ صرف بزرگن جو قبرستان بنجي ويو. ميان نور محمد جي وفات وقت ڪلهوڙن جي طاقت، هيٺ لاڙ طرف به مضبوط ٿي رهي هئي. ميان نور محمد جو پٽ، محمد مراد ياداب، عمر ڪوٽ ۾ هو جو گدومل، احمد شاهه ابداليءَ وٽان گاديءَ جي سند آڻي کيس پيش ڪئي. پوءِ محمد مراد ياداب، عمر ڪوٽ کان ايندي نصرپور شهر جي سامهون هڪ اراضيءَ کي پنهنجي نئينءَ گاديءَ لاءِ منتخب ڪيو ڇاڪاڻ ته ان وقت درياءُ به نصرپور وٽان ٿي وڙهو ۽ اهو ئي ملڪ سر سبز ۽ آباد هو. اتي هڪ وڻندڙ شهر تيار ٿي ويو ۽ ان جو نالو ”مراد آباد“ رکيو ويو.² غالباً اهو شهر سن 1753ع جي آخر يا 1754ع جي شروع ڌاري تيار ٿيو. هي شهر درياءُ جي سٺي سان ٻڌرايو ويو هو پر ساڳئي وقت درياءُ رخ بدلائي پنهنجي نئين راهه قائم ڪرڻ لاءِ بيٺاب هو ۽ انهيءَ ڪري نوان ڦاٽ ڦاڙي پوڏون پئي ڪيائين، ۽ سيپٽمبر 1757ع ۾ مراد آباد کي ڀڄڻ پوڙي ڇڏيائين. ميان محمد مراد ياداب ٻيو هڪ شهر سڪرنڊ ڀرڳڻي جي اڀرندي ڀاڱي ۾ ٻڌايو ۽ ان جو نالو ”احمد آباد“ رکيائين.³ اها بستي اڃان تائين احمد آباد جي نالي سان شاهپور ڇاڪر جي

¹ ”تحفة الڪرام“، ص 262.

² تحفته الڪرام ص 274.

³ هيگ: ”سنڌونديءَ جي دواڻي وارو ملڪ“، ص 120.

نزديڪ موجود آهي.

ميان محمد مراد ياب جي قيد ٿيڻ ۽ ميان غلام شاهه جي طاقت ۾ اچڻ کان پوءِ مهينو مس گذريو هو جو مراد آباد 10 - محرم 1171 هه ۾ ٻڌي ويو. انهيءَ ڪري ميان غلام شاهه وري مٿي موري طرف، پنهنجي والد جي ٻڌايل ”محمد آباد“ جي ڀرسان، ساڳئي مهيني محرم 1171 هه ۾ ”الله آباد“ جو نئون شهر ٻڌائي اتي رهيو.¹ ربيع ثاني 1127 هه = ڊسمبر 1758 ع ۾ غلام شاهه پنهنجي عيال سان هيٺ ڪاري ڏانهن روانو ٿيو. ۽ اورنگا بندر ٿي، ”ڪجي“ جي بستيءَ تي ”شاهه ڳڙهه“ نالو رکيائين، ۽ پوءِ ان جي سامهون بندر ٻڌرائي، ان تي ”شاهه بندر“ نالو رکيائين ۽ اتي پنهنجو اهل عيال رهايائين.² ان بعد وري نصرپور کان 4 ميل اولهه طرف نئون شهر ٻڌايائين، جنهن جو نالو ”شاهپور“ رکيائين، ۽ 25 - محرم 1173 هه = 20 - سيپٽمبر 1759 ع تي اچي هن نئين وسيل شهر، شاهپور ۾ منزل انداز ٿيو. پر جيئن ته انهيءَ پسگردائيءَ ۾ درياءُ پئي پنهنجو رخ بدلايو انهيءَ ڪري ٿوري وقت ۾ شاهپور جي چوڌاري واري لڳي ويئي. غالباً ان بعد هڪ دفعو وري مٿي وڃي ميان غلام شاهه ڪنهن ٻيءَ اراضيءَ جي تلاش ڪئي ۽ الهندي پاسي جبلن جي ڪنار سان ”خانوت“ جو شهر ٻڌايو پر آبڪلاڻيءَ ۾ درياءُ جي ٻوڏ جو خطرو محسوس ڪري ان جو آسرو لٽائين.³ ٻئي طرف شاهپور کي درياءُ جي رخ بدلائڻ سببان اچي واءِ ۽ مٽي کنيو انهيءَ ڪري وري انهيءَ طرف ٻي نئين ”شاهپور“ ٻڌائي ويئي. 1178 هه = 1764 ع ۾ ميان غلام شاهه پراڻي شاهپور مان لڏي اچي نئين شاهپور وسائي ۽ چار سال کن پيا اتي گذاريائين، پر جيئن ته درياءُ هميشه لاءِ اتان رخ بدلائي ڇڏيو هو انهيءَ ڪري ميان غلام شاهه کان پڻ نئين تختگاهه جي تلاش ڪرڻي پيئي.

اهو 59-1758 ع وارو وقت هو جو سالن جي بيتابيءَ بعد درياءُ هالن ۽

¹ ”تحفة الڪرام“، ص 275.

² تحفة الڪرام ص 277.

³ هيگ: ”سنڌونديءَ جي دؤاري وارو ملڪ“، ص 120. البته هيگ خانوت جو ٻڌجڻ اول، 60-1759 ع ۾ ۽ شاهپور جو ٻڌجڻ پوءِ، سن 63-1762 ع ۾ ڄاڻايو آهي. جو قرين قياس ناهي. غالباً شاهپور مان سندس مراد نئين شاهپور آهي. جا پوءِ ۽ ٻيو ڀيرو ٻڌائي ويئي.


نصرپور کان ويندي هيٺ تائين، اٽڪل هڪ سؤ ميل، پنهنجو اصلوڪو پيٽ ڇڏي هالن کان سڌو ڏکڻ طرف رخ رکي، نيرون ڪوٽ جي الهندي کان وهڻ لڳو جتان اڄ ڏينهن تائين وهندو رهي ٿو. انهيءَ تبديليءَ سببان ڏکڻ طرف درياءَ جو 70 ميل ڊگهو ”ريڻ“ ڦاٽ سڪي ويو ۽ نئون ”ڦليلي“ ڦاٽ، نيرون ڪوٽ کان 17 ميل کن اُتران نڪري انهيءَ بستي جي اوڀر کان وهڻ لڳو. نصرپور واري ڇڏيل پيٽ ۾ غالباً آبڪلاڻيءَ وقت اٽل جو پاڻي ايندو رهيو پر جيئن عرصو گذرندو ويو تيئن اهو پيٽ ڦٽندو ويو. انهيءَ ڪري نصرپور وٽان درياءَ جي رخ بدلائڻ کان چار سال کن پوءِ جڏهن ميان غلام شاهه ’شاهپور‘ کي ڇڏي پنهنجي گاديءَ لاءِ نئين جڳهه جي تلاش ڪئي ته قديم ”نيرون ڪوٽ“ واري بستي کيس هر نقطه نظر کان موزون نظر آئي. الهندي طرفان درياءَ جو نئون پيٽ، ته اڀرندي طرفان ڦليليءَ جو ڦاٽ هوس. ٽڪر واري اراضي مٿي هئي، انهيءَ ڪري ٻوڏ جو خطرو بلڪل ئي ڪونه ٿي نظر آيو. انهيءَ ڪري مهيني ذِي القعدة 1182ھ جنوري 1789ع ۾ قديم نيرون ڪوٽ واريءَ اراضيءَ تي نئين قلعي ٻڌائڻ جي تجويز طي ٿي ۽ يڪدم ڪم شروع ٿي ويو.

همعصر مؤرخ مير علي شير قانع ٺٽويءَ نيرون ڪوٽ تي نئين قلعي ۽ شهر ٻڌجڻ بابت پنهنجي ڪتاب ”تحفة الڪرام“ ۾ هيٺيان حوالا ڏنا آهن: ”مهيني ذوالقعد سن 1182ھ ۾ نيرون ڪوٽ جي سرزمين تي، جو هڪ مضبوط جبل آهي، تختگاه بنائڻ جي تجويز ٿي چڪي هئي“ (ص 281). ”نيرون ڪوٽ، جو هن ملڪ جو هڪ جهونو ۽ مشهور قلعو آهي، سو گهڻي وقت کان ڊهي ويو هو ۽ سندس شهرت وڃي هڪ ڳوٺڙي جيتري بيٺي هئي. سن 1182ھ ۾ ميان غلام شاهه ڪلهوڙي هن جاءِ کي پنهنجي خاص رهڻ لاءِ پسند فرمائي، مضبوط قلعي ۽ شاندار شهر جو بنياد رکيو. (قلعي ٺهڻ وقت) ڪن لاشن جي نڪرڻ وقت ماڻهن کي ڪي عجائبات نظر آيا. هتي سٺلن ڪيترن بزرگن، جن کي فوت ٿئي سوين سال گذري ويا هئا، تن جا لاشا بلڪل صحيح سلامت نڪتا. انهن مان هڪ زال ۽ مرد پراڻين قبرن مان اهڙا ته تازا نڪتا جو ڇوڻ ته زنده آهن. چون ٿا ته اهي هڪٻئي جا عاشق-معشوق هئا. نئين قلعي ۽ شهر جو نالو ’حيدرآباد‘ مقرر ٿيو. قلعي جي مضبوطيءَ جو


ڪهڙو بيان ڪجي! واقعي هن کان اڳ سنڌ ۾ اهڙو قلعو ڪو ورلي نظر ايندو“ (ص 444). ”قلعو سن 1182ھ ۾ جڙي راس ٿيو. ان جي آڏو سامهون ٽڪر جي مٿان شهر اڏائي، رعيت کي قلعي جي حفاظت ۾ رهايائون. ذوالحج مهيني ۾ ڊيري (غازي خان) کان موٽڻ تي، (ميان غلام شاهه جن) اچي انهيءَ قلعي ۾ رهيا“ (ص 281).

مير علي شير جي هن معتبر بيان موجب، ذوالقعد 1182ھ ۾ قلعي تيار ڪرڻ جي تجويز عمل ۾ آئي ۽ 1182ھ ۾ ئي قلعو جڙي راس ٿيو جو ذوالحج ۾ ميان غلام شاهه اچي هت رهيو. انهيءَ مان ظاهر آهي ته وڏيءَ همت ۽ محنت سان ڪم ٿيو هوندو جو ٻن مهينن ۾ هيءَ عاليشان قلعو جڙي راس ٿيو.


اها تاريخي حقيقت اُن وقت جي حڪومت جي حسن انتظام ۽ آفيسرن جي همت تي شاهد آهي. غور ڪيو وڃي ته باوجود وسائل، پئسي، وڏي سرڪاري عملي ۽ ڌار ڌار کاتن جي، جيڪر هن وقت حڪومت طرفان اهڙي قلعي جي تعمير جي تجويز منظور ٿئي ها، ته ڇا ايندڙ مهيني تائين اهڙو قلعو تيار ٿي سگهي ها؟ ۽ جي تيار ٿي سگهي ها ته گهڻو وقت جتاءُ ڪري ها؟ پر ان وقت، حاڪم کان وٺي مزور تائين، سڀني سچائيءَ ۽ ايمانداريءَ سان ڪم ڪيو ۽ خود قلعي ۽ شهر جي بچڻ وارو سال، 1182، هن قرآني آيت مان نڪتو ته ”يا رب اجعل هذا البلد آمناً“۔ يعني ته ”اي ڏئي، هن شهر کي امن وارو ڪر!“ اهوئي مادو ”تاريخ سنگمرمر جي تعويد تي ڪند ڪرايو ويو جو بطور ”سنگ بنياد“ جي قلعي جي دروازي مٿان هڻايو ويو. هيٺان انهيءَ تعويد تي قلعي جي بناء بابت هي الفاظ ڏنل آهن: ”يامر عالي مظهر ولايت ميان غلام شاهه خان عباسي بن ميان نور محمد بن ميان يار محمد بن ميان نصير محمد عباسي بنا يافت.“




(قلمي ۽ شهر جو نظارو۔ تالپوري عهد جي تصوير)




(حيدرآباد جي قلمي جو نظارو الهندي طرفان۔ مئي، 1958ع)



(قلمي جو دروازو ۽ ان جي سامهون برج - ٽالپوري عهد جي تصوير)



(ميرن جي ڪچهريءَ (دريار) واري عمارت - قلمي اندر شاهي دروازي جي سامهون مٿي، 1958ع)



(قلمي جي سنگ بنياد وارو سنگمرمر جو تعميد وچ پر قلمي جو سال بنياد ۽ هيٺان قلمي جي بانيءَ ميان غلام شاهه خان عباسيءَ جو نالو ڏنل آهي.)


ميان غلام شاهه جو پٽ ميان سرفراز جو فارسي زبان جو اعليٰ شاعر هو تنهن حيدرآباد جي آباد ٿيڻ واري سال بابت هيٺيان اشعار چيا:

در گلستان دانش و عرفان	بلبل طبع من ڪشود زبان
اي ڪه داري خرد بيا بشنو	از زبان من خجسته بيان
ڪه به سال نڪو به ماو سعيد	وز عنايت حضرت يزدان
حڪم شد از جناب خاقاني	چون نزول قضا بر اهل جهان
از جنابي ڪه پاسباني او	فخر باشد به قيصر و خاقان
آنڪه از هيبتش فلڪ لرزد	همچو بيدي ڪه او بود لرزان
مخزن سر حق ميان صاحب	مظهر لطف ايزد مٿان
سرور دين غلام شاه نجف	خادم الفقر شهر يار جهان
تا ڪه سازند قلعه محکم	ڪه بماند به دهر جاويدان
قلعه اي شد بنا ڪه مانندش	ڪس نديده ست در همه

دوران

قلعه محکم و رفيع ڪه نيست	همچو اين لاجورد گون ايوان
سعي کردند جمله از خویش	بهر تاريخ او سخن سنجان
هر کسي گفت مضرع تاريخ	زاده طبع چون در غلطان


نويت آمد بمن سخن سنجي من ڪو ٻوڏم ز جملہ هيچمدان
غوط خوردم بہ بحر فکرو خيال متحير چو مردِ حيران
ناگهان گفت هاتفي ڪو بگو چون ڪو هستي تو سرفراز
جہان
از ”عطا هاي واهب ديّان حيدرآباد گشت آبادان“¹



(شاه مڪائيءَ وارو ڪچو قلعو ۽ سامهون درگاه ڏانهن ويندڙ چاڙهيءَ جو هيٺيون دروازو)
اهو پڻ ظاهر آهي ته نئون قلعو واقعي قديم نيرون ڪوٽ واريءَ
اراضيءَ تي ٻڌو ويو جو بنيادن ڪوٺڻ وقت هتان اڳوڻي وقت جا لاشا نڪتا.
سامهون جيڪو شهر ٻڌايو ويو ان بابت موجوده روايتن مان ايترو معلوم ٿئي
ٿو ته شهر جي اها اراضي اتر طرفان قلعي لڳ ۽ موجوده شاهي بازار کان اوڀر
طرف، ’ظاهر بازار‘ جي لڳ ڀڳ هئي. ميان غلام شاهه جي وقت ۾ جن ماڻهن
بابت يقيني طور چئي سگهجي ٿو ته اچي هن نئين شهر ۾ ويٺا، تن مان
هڪڙا هئا ”ناهيان“، جي سڀ فوج جا ماڻهو هئا ۽ ٻيا هئا توڻ جا گولہ انداز
جن کي پو ”گل انداز“ ڪري سڏيو ويو. چون ٿا ته گولہ اندازن جو وڏو شهباز
خان هو جو قنڌار مان آيو هو. ڪي ڪاسبِي يا ڪاريگر ۽ دڪاندار ۽
واپاري به ضرور شهر ۾ بر وقت وسليا ويا هوندا، پر انهن بابت هن وقت ڪوبه

¹. مختلف نسخن ۾ ”واهب اديان“، ”واهب ديّان“ ۽ ”واهب منان“ پڙهڻيون ڏنل آهن. صحيح سال
تاريخ ”1182“ آهي، جنهن جو استخراج غور طلب آهي.

احوال ملي نٿو سگهي. ميان صاحب جو وڪيل، ديوان گدو مل، جيئن خدا آباد کان پيڙين ۾ چڙهيو ته پيڙيون اچي الهندي طرفان حيدرآباد جي سامهون پيڻيون؛ گدو مل اتي ئي سڪونت اختيار ڪئي، ۽ اهڙيءَ طرح گدو بندر ۾ گدوءَ جي ٽنڊي جو بنياد پيو. 1185ھ ۾ ميان غلام شاهه حضرت سيد محمد مڪيءَ جي مزار جي حفاظت لاءِ ڪچو قلعو ٺهرايو جنهن کي اتر طرف گهڻي ڀاڱي ۾ وڌايو ويو. انهيءَ اترئين ڀاڱي جو دروازو اڀرندي طرفان جدا آهي، ۽ انهيءَ طرف جا برج ڏيکارين ٿا ته غالباً ميان صاحب هتي پنهنجا فوجي دستا رکيا، انهيءَ لاءِ ته جيڪڏهن ڏکڻ طرفان ڪو حملو ٿئي ته اها فوجي چوڪي اوائلي مدافعت ڪري، ٽڪريءَ جي اترئين چيٽي تي موجوده جبل کان اتر-اولهه طرف، ميان صاحب پنهنجي مقبري جي جاءِ منتخب ڪئي ۽ ان جي حفاظت لاءِ چوڌاري ڪچو قلعو ٺهرايو. انهيءَ قلعي جي دروازي وارا برج ڏيکارين ٿا ته اتي به انهيءَ اترئين پاسي جي چوڪسيءَ خاطر فوجي چوڪي قائم ڪئي ويئي. ميان غلام شاهه جي وقت ۾ مجموعي طور سان، حيدرآباد جي لڳ ڀڳ اها ئي پکيڙ ۽ آبادي هئي.




(ميان غلام شاهه جي مزار وارو ڪچو قلعو-قلعي جو ٻاهرين دروازو)

قلعي جي تڪميل کان پوءِ چوٿين سال، سن 1186 هجري ۾ ميان غلام شاهه جهڙي باهت ۽ نيڪ ڪردار حاڪم وفات ڪئي، ۽ وڃي دارالبقا ۾

آرامي ٿيو. ڪنهن چيو ته ”ميان خُفته“ (يعني ميان آرامي ٿيو) - ۽ انهيءَ فقري مان ئي ايجاد جي حساب موجب سن وفات ”1186“ نڪتو کيس شهر جي اتر ۾ تيار ڪرايل ڪچي قلعي اندر دفن ڪيو ويو. سندس پٽ ميان سرفراز مٿس روضو ٺهرايو جو فن عمارتسازيءَ جي لحاظ سان هڪ خاص اهميت رکي ٿو. روضي جي اندر ڏاکڻيءَ ڏيوار ۾ محراب مثل دروازي جي مٿان، تاريخ وفات بابت ميان سرفراز جا چيل هيٺيان اشعار سهڻي خط ۾ لکيل آهن، جن جي آخري مصرع ”جنات فيها خالدا“ مان هن نيڪ خصلت حاڪم جو سال وفات، 1186، نڪري ٿو:


آه از بي مهريءَ گردونِ دُون	آه از نيرنگِ چرخِ نيلگون
شهسوارِ عرصهءِ نامِ وري	شهريارِ تختگاهِ سروري
آفتابِ برجِ عزتِ را شعاع	هر دو عالم بود حڪمِ او مطاع
آنڪه حڪمش از سعاداتِ فلڪ	بود جاري از سما تا بر سمڪ
خسروانِ را بر درِ او التجا	تاجدارانِ بر زمينش جبّه سا
خسرو دورانِ غلامِ شاهِ دين	آنڪه بوسيده فلڪِ او را زمين
از جهانِ بگذشت در رضوانِ شتافت	از درِ حقِ آنچه بايست يافت
روضهءِ بر مرقدِ آن شهريار	شد بنا چون سقفِ گردونِ روزگار
نورِ او چون روضهءِ قصرِ بهشت	دلڪشا چون جنتِ مينو سرشت
سالِ تاريخش ’سرفراز‘ از خيال	جستجو مي ڪرد باصدِ اختلال
ناگه از تنزيلِ در دادِ اين ندا	هاتفِي: جنّاتِ فيها خالدا

(1186)



(ميان غلام شاهه جو سال وفات، "1186ھ" - روضي جي اندس ڏاڪڻي ۽ ديوار تي، ميان سرفراز جا اشعار)

ميان غلام شاهه جي توجه سان حيدرآباد جو بخت کليو پر ايجان
تخت ڪونه مليو. ميان غلام شاهه جي وفات بعد سندس پٽ، ميان سرفراز
هالن لڳ "خداآباد" کي پنهنجي گادي بنايو.¹ ان وقت کان وٺي، ويندي مير
فتح علي خان جي ڏينهن تائين، تخت جي تراري جي اٿل خدا آباد ڏانهن ئي
رهي. البت ميان غلام شاهه حيدرآباد ۾ دفن ٿيو انهيءَ ڪري ڪلهوڙي
خاندان جو مقام ڦري حيدرآباد ٿيو. ميان غلام نبي جڏهن مير بجار خان جي
مقابلي ۾ لياري (لڳ جهول، تعلقو سنجهورو) واريءَ جنگ ۾ مارجي ويو
تڏهن کيس هت آڻي دفن ڪيو ويو. ميان غلام نبيءَ جو قبو ميان غلام شاهه
جي مزار ۽ گرلس ڪاليج جي وچ تي هڪ وسيع ايوان ۾ هڪ ڪشادي
ٿلهي جي وچ تي، نهايت سهڻي سٽاءَ سان اڏيل آهي. ميان غلام شاهه جو پيءُ
ميان عطر خان پڻ هتي ئي دفن ٿيو. سندس قبر گورنمينٽ گرلس ڪاليج
جي حدن اندر هڪ چوڊيواريءَ ۾ گڏ بيٺل، ٻن وڏين قبرن مان اڀرندي طرف
واري آهي. ان بعد جڏهن ميان عبدالنبي، ميان سرفراز ۽ ٻين ڪلهوڙن
صاحبزادن کي قلعي جي هڪ قيد خاني ۾ قتل ڪرايو ته انهن کي ٽڪريءَ
کان هيٺ الهندي پاسي دفن ڪيائون. اهو 'شهيدن جو قبرستان' سڏجڻ لڳو
جتي پوءِ ظاهر خدمتگار الهداد چنڊ، ۽ ٻيا مشهور ماڻهو به دفن ٿيا.



(ميان غلام نبيءَ جو قيو)

سن 1198ھ = 1783ع ۾ ڪلهوڙن جي حڪومت ختم ٿي ۽ ٽالپورن جو دؤر شروع ٿيو. شروع وارا سال بدستور ٽالپورن جو تختگاهه به خدا آباد رهيو. ميان غلام شاهه حيدرآباد جي بخت کي بيدار ڪري ويو هو پر ان جي بلند اقبال جو ستارو حقيقي معنيٰ ۾ تڏهن روشن ٿيو جڏهن فاتح سنڌ مير فتح علي خان، سن 1789ع ۾ خدا آباد کي هميشه لاءِ ڇڏي هڪ باقاعدي تجويز ۽ تياريءَ سان اچي حيدرآباد کي تخت ۽ طاقت جو مرڪز بنايو. پهريائين شهر جي سٽاءُ ۽ آباديءَ طرف توجهه ڏنائين. خدا آباد ۾ جيئن وچان سڌي بازار هئي، تيئن قلعي جي دروازي جي سامهون سڌي بازار قائم ڪيائين. جيئن ته اڳين آبادي انهيءَ شاهي بازار جي منڍ کان اوڀر-اتر طرف هئي ۽ اها سڄي مسلم آباد هئي، انهيءَ ڪري شاهي بازار جي اوڀر طرف مسلمانن کي آباد ڪيائين. شاهي بازار جي اولهه طرف، قلعي جي سامهون غالباً اڳ به ڪجهه مسلمان آبادي هئي، جا هاڻي اڳتي جمن شاهه جي پڙ تائين وڌي البت انهيءَ ٽڪر ۾ ديوان گدومل ۽ سندس ڪٽنب کي، جي گدوبندر مان لڏي آيا، ”مير محمد خان جي پڙ“ جي ڀرسان، اڀرندي طرف جاءِ ڏني ويئي. گدواڻي گهڻي انهيءَ ڪٽنب جي اصلي جاين جو ياد گار آهي. وڏو توجهه ڪاريگرن ۽ ڪاسبين جي آباديءَ تي ڏنو ويو جيئن هنر جي ترقي ٿئي ۽ ڪارخانن ذريعي شهر شاهوڪار ٿئي. واڌا ۽ رازا خدا آباد مان آندا ويا، ۽ انهن خدا آبادي واڌن کي ”واڌن جي پڙ“ واريءَ اراضيءَ ۾ ۽ رازن کي ڪاهي روڊ واريءَ زمين تي آباد ڪيو ويو. فوجي ضرورت لاءِ- ”تيورا“ قوم جا ماڻهو جي تراريون صاف ڪندا هئا؛ رتنائي، جي خيمه دوزيا تنبو ٺاهيندڙ هئا؛ نال بند، ۽ نوبتون نغارا مڙهيندڙ ”بزرگ“، آڻي ويهاري ويا. ”گوله انداز“ جي ڪلهوڙن جا ماڻهو هئا، تن کي پهريائين شڪ جي نگاهه سان ڏٺو ويو جنهنڪري شهباز خان روپوش رهيو (۽ چون ٿا ته وفات به اتر سنڌ ۾ ڪيائين ۽ کيس آدم شاهه جي ٽڪريءَ تي دفن ڪيو ويو)، پر پوءِ گوله اندازن جي دلجوئي ڪري کين آباد ڪيو ويو. بندوقون ۽ هٿيار ٺاهيندڙ مستري ۽ لوهار توڙي ’خاطوبند‘ ڪاريگر، جي هٿيارن جي ڳڻن توڙي عاج ۽

ڪاٺ جي سامان تي جڙاوت جو ڪم ڪندا هئا، تن کي وسايو ويو.¹ پائيخان، جنهن جي نالي چاڙهي سڏجي ٿي، سو ترارين ٺاهڻ جو ڪاريگر هو. بهرحال، مير فتح علي خان جي عهد ۾ ۽ ڪائٽس پوءِ حيدرآباد ڪاسيين، ڪاريگرن ۽ ڪارخانن جو مرڪز بڻجي ويو. ڪوري ڪٽي، ڪهنباٽي، رنگريز، زري دوز پاتولي، زرگر (سونارا)، وينجهر، چوڙيگر، ڦٽي گر، سراز ڪمانگر يا نقاش، لوهار ٺانارا، ۽ ڪاسائي، شهر جي آباديءَ جو اهم حصو بڻجي ويا. انهيءَ عام آباديءَ کان سواءِ ٽالپر حڪمرانن پنهنجن نوابن، خدمتگارن، آخوندن ۽ طبين کي به موزون جايون سندن حويلين، سرائن ۽ اوطاقن لاءِ ڏنيون. شهر جي آباديءَ جا خاص حصا شاهي بازار جي ٻنهي پاسي گهٽين، پاڙن يا پٿرن جي نالن پويان مشهور ٿيا. ٽالپوري عهد ۾ خاص شهري آباديءَ جو تفصيل لڳ ڀڳ هيٺينءَ طور هو.

(الف) شاهي بازار جو الهنديون پاسو (ڏکڻ کان اتر):

قلعي جي دروازي آڏو وڏو برج هو جنهن تان سڌو شاهي بازار تي توڙي الهندي ۽ اڀرندي پاسن طرف نظر پئجي پوندي هئي. انهيءَ برج جي الهندي طرف ”مير نصير خان جو پٿر“ هو جنهن جي ڀرسان اتر طرف ”مير محمد خان جو پٿر“ هو. انهيءَ جي ڀرسان جمعدار ڪوڙي ناريجي جون حويليون هيون، جتي ناريجن واري مسجد اڃا تائين موجود آهي. هيٺ اولهه طرف پائيخان لوهار جو پاڙو ۽ پٿر هو جنهن تان ”پائيخان جي چاڙهيءَ“ جو نالو پيو. انهيءَ چاڙهيءَ جي مٿان ٺانارن جو پاڙو هو. مٿي، ”اصحابيءَ جي قبر“ لڳ، نال بندن جي مسجد ۽ پاڙو هئا. مير محمد خان جي پٿر کان اڀرندي پاسي ديوان گدومل وارن جا گهر ۽ سرائون هيون. جمن شاهه جي پٿر وٽ زرگر يا سونارا آباد هئا. ساڳيءَ جاءِ تي ڪئين جو پاڙو هو جي مير صاحبن جا ڪپڙا ڏوٽندا هئا. منجهانئن آخر ۾ حسين بخش ڪٽي هو جو هز هائٽس حاجي نور محمد خان وارن جا ڪپڙا ڏوٽندو هو. اتان اتر طرف اڳتي ”پرور شاهه جو پٿر“ هو جنهن جي ڀرسان خاٽو بندن جو پاڙو ۽ خاٽو بندن جي گهٽي هئي، جا ”چوڙيگرن جي گهٽي“ پڻ سڏبي هئي. پاڪستان بعد اها

¹. "They (the Talpur rulers) had induced skilful gun-smiths and inlayers to settle in Hyderabad" (Aitken E.H.: Gazetteer of the Province of Sind, Karachi, 1907 P. 137.)

”ریشمي گهٽي“ جي نالي سان مشهور ٿي ويئي آهي. پڻ جمن شاهه جي پٽ بعد وينجهرن جو پاڙو هو، جي مٿيا موتي وٺيندا هئا. ان جي لڳ ڀڳ ڇهه سال جو مزار هو، جتي مير صاحبن طرفان مسجد جوڙائي ويئي، جا مير غلام عليءَ جي نالي سان مشهور ٿي. ڀرسان مرزا لطف علي جو پٽ ۽ بوچالي شاهه جو پٽ هو، جنهن تان ”بوچالي شاهه جي ڇاڙهيءَ“ تي نالو پيو. هيٺ وري ”پکا پير وارو اوتارو“ هو، جتي بلوچ سردارن جي وڏي اوطاق هئي. جمن شاهه جي پٽ کان وٺي چوٽڪي گهٽيءَ تائين خدا آبادي هندو ڀائيندڙ ۽ چوٽڪي گهٽيءَ کان وٺي سري گهٽ تائين خدا آبادي هندو عامل آباد هئا. هيٺ الهندي طرف ڪاساين جو پٽ ۽ احسان علي شاهه جو اوتارو هئا، جتي پڻ ٻاهران قومي سردار اچي اوطاقي ٿيندا هئا.

(ب) شاهي بازار جو اُڀرندڙ پاسو (ڏکڻ کان اُتر):

قلمي جي سامهون، شاهي بازار کان اوڀر طرف جيڪا گهٽي اتر-اوڀر رخ تي وڃي ٿي، اها ”طاهر بازار“ هئي، جنهن تي اهو نالو نواب سرائي طاهر خدمتگار جي نالي تان پيو. سرائي طاهر خدمتگار پاڻ قلمي اندر رهندو هو. طاهر بازار کان اندر تي اشرف شاهه بخاريءَ جي مزار وارو محلو هو. انهيءَ لڳ، ”لونگ ڀڳت جي گهٽي“ واريءَ اراضيءَ ۾ صيقل گر تيوڙا رهندا هئا، جي تراريون صاف ڪندا هئا. انهن مان عبدالڪريم تيوڙو مير حاجي نور محمد خان واري وقت ۾ هو. تيوڙن جي ڀرسان ڦٽي گر رهندا هئا، جن جي پاڙي لڳ ”نهال شاهه جو پٽ“ هو. ان جي ڀرسان زري دوزن جو محلو هو. هتي جي ڪاريگرن جو زري دوزيءَ جو ڪم مشهور هو ۽ ٽالپوري عهد جي خاتمي بعد، سال 1875ع ۾ پڻ هت هڪ سؤ ڪاريگر هئا، جي سون ۽ چانديءَ جي زريءَ جو ڪم ڪندا هئا. هن پوئين زماني ۾ اوستو محمد صالح ۽ اوستو عبدالله زري دوزيءَ جي هنر جا آخري ڪاريگر ٿي گذريا. زري دوزن سان لڳ، ”ڪهنباٽي گهٽيءَ“ وٽ ڪهنباٽين جو ويڙهو هو، جي رڱاوت جو ڪم ڪندا هئا. ان جي ڀرسان فقيري جوڻيجي خدمتگار جو پٽ هو، جو هيٺ ڪاٺ طور ”فقير جو پٽ“ سڏجي ٿو. ان جي ڀرسان ميان يونس وارن جون حويليون هيون. ميان يونس جي نياڻي مير محمد نصير خان جي گهر ۾ هئي ۽ ڏانهن نظر بنديءَ واريءَ حالت ۾ مير صاحب جيڪي ڪلڪتي مان خط

لکيا، سي ادبي لحاظ سان توڙي خانداري تعلقات جي نقطه نظر سان وڏي اهميت رکن ٿا. ان بعد نواب محمد خان ٽالپر جي نالي پويان جيڪا ”نواب جي چاڙهي“ يا ”نوڙهي جي چاڙهي“ سڏجي ٿي، ان جي ڏکڻ طرفان رتنائين جو پاڙو هو جي ”خيم دوز“ هئا ۽ مير صاحبن جا تنبو ٺاهيندا هئا. منجهانئن بهادر خان مشهور ٿي گذريو. انهن جي ڀرسان ڪمانگرن يا نقاشن جو پاڙو هو. چاڙهيءَ جي اتران نواب صاحب جون سرائون ۽ اوطاقون هيون، جتي بعد ۾ جناب قاضي امام علي صاحب مختيار ڪار ۽ مئجسٽريٽ جن رهڻ لڳا. ان جي ڀرسان طبيبن جو پاڙو هو جن مان وڏو حڪيم محمود انصاري سندس پٽ محمد حسن، ۽ حڪيم محمد جعفر ٿي گذريا. اتان اڳتي ”گنج بخش جو پٽ“ هو جتي پڻ نقاش رهندا هئا، ۽ اڃا تائين رهن ٿا. ان بعد شيرائي ملن جو پاڙو ۽ اڳتي هاشمياڻين ۽ حميراڻين جا پاڙا هئا. ان بعد، ”ناهين جو پٽ“ هو جتي ناهيان رهندا هئا، جي ڪلهوڙن جي ڏينهن کان، فوج ۾ هئا ۽ ميرن جي ڏينهن ۾ پڻ معتمد فوج ۾ شمار ٿيل هئا. ناهين جي پٽ جي اولهه ۾ ڪنڀين جو ويڙهو هو ۽ ان جي اولهه ۾ ”سانول شاهه جو پٽ“ ۽ ”مڇي هٿ بازار“ هئا. ساڻي انهيءَ مڇي-هٿ-بازار ۾ اچي مڇي وڪڻندا هئا. ناهين جي پٽ جي اتر ۾ ”امير شاهه بخاريءَ جو پٽ“ ۽ ”دينوءَ جو پٽ“ هئا. امير شاهه اُچ جي ساداتن مان هو ۽ مير نصير خان جي ڏينهن ۾ هٿ آيو. دينوشينخ نيروٿي هو ۽ سندس اولاد مان ميرن جو مشهور خفٽي شڪاري ”محمد شينهن مار“ ٿيو. ان بعد قاضين ساداتن جو پاڙو هو جن مان مشهور شاعر فاضل شاهه ٿيو. انهن جي ڀرسان ”گل اندازن“ يعني گولہ اندازن جو پاڙو هو جن مان هن پوئين دؤر ۾ ميان علي بخش، ڊرائينگ جو استاد، مشهور ٿيو جو هن وقت رٽائرڊ ۽ پيرسن آهي. گل اندازن جي اتر ۾ ڪوري رهندا هئا ۽ سندن ”ڪورين جو پٽ“ اڃا تائين مشهور آهي. ان جي اتر ۾ واڍن جو پاڙو هو جتي سندن ”واڍن جو پٽ“ مشهور آهي. واڍن جي پٽ کان اوڀر طرف ”خير شاهه جو پٽ“ هو ۽ اتر طرف ”سخيءَ جو پٽ“ هو. ان طرف اهو شهر جو دنگ هو. البتہ ڊومڻ واھ طرف فتح فقير جو مشهور اوتارو هو ۽ ٽئين نمبر تلاءُ طرف سرازن جو ويڙهو هو. قلعي جي سرن لاءِ اوڀر طرفان مٽي ڪڍي ويئي هئي، ۽ اهي ڪڏون پاڻ ۾ ملي هڪ وڏي ڪاهيءَ جي صورت ۾ بنجي پيون، جنهن کي ”ڪانگن کاڌي“ ڪري سڏيندا هئا. انهيءَ تي اهو نالو چون

ٿا ته انهيءَ ڪري پيو جواتي ڪا ٻاجهريءَ يا جوئر جي پوک هئي، جا هاريءَ کان زوريءَ ڪانءَ کائي ويا، انهيءَ ڪري اها ٻني، جا ڪاهيءَ جي ڪپ تي هئي، ”ڪانگن ڪاڏي“ سڏجڻ لڳي ۽ بالآخر ڪاهيءَ تي ئي اهو نالو پئجي ويو. انهيءَ ’ڪانگن ڪاڏيءَ‘ تي به بلوچ سردارن جون اوطاقون هونديون هيون. قلعي ۽ شهر جي انهيءَ مرڪزي آباديءَ جي چوڌاري نوابن ۽ خاص ماڻهن جا ٿنڀا هئا. الهندي طرف گدوءَ جو ٿنڀو يا گدويندر بدستور موجود هو. جهانيان پوٽه ساداتن مان سيد ويدل شاهه بن سيد حامد ڪبير بن حسن جهانيان رح، جو اصل شاهپور جهانيان (تعلقو مورو) مان بڙودي طرف هليو ويو هو. سومير صاحب جي پيغام تي حيدرآباد آيو ۽ جيئن ته هت سندس پٽ حامد شاهه وفات ڪئي، انهيءَ ڪري صفا الهندي طرف، ٽڪر جي هيٺان، ”ٽنڊو جهانيان“ آباد ڪري، هميشه لاءِ ويهي رهيو. ٽنڊي جهانيان جي اوريان ڏکڻ طرف، ۽ گدو واري رستي کان اتر طرف، چانگ قوم مان هڪ مرداني عورت ”مائيءَ ماهڻ“ جي نالي پويان ”مائي ماهڻ جو ٽنڊو“ مشهور ٿيو جتي اڄ تائين ڪي گهر آباد آهن. مٿي ٽڪر تي يونيورسٽيءَ جي اولهه طرف، ”اميدن ڀرڻي“ جي مقبري کان وٺي ڪليڪٽريءَ تائين، وزيراعظم نواب ولي محمد خان لغاريءَ جو ”ٽنڊو نواب ولي محمد“ هو. انگريزن جي قبضي بعد اها آبادي موجوده ٽنڊي ولي محمد واريءَ جاءِ تي منتقل ڪئي ويئي. هيٺ ڏکڻ طرف مير غلام حسين خان ”ٽنڊو غلام حسين“ ٻڌو. قلعي ۽ شهر کان اوڀر طرف، مير مير محمود خان جي حويلين ۽ اوطاقن پويان، ”ٽنڊو مير محمود“ قائم ٿيو. ان جي اتر طرف، حڪيم ۽ وزير آغا اسماعيل شاهه ۽ سندس اولاد جي پاڙي جي نالي پويان ”ٽنڊو آغا“ ٿيو. اتان موجوده ريلوي کان ڏکڻ طرف، محمد يوسف خدمتگار ”ٽنڊو يوسف“ ٻڌو. ٽنڊي مير محمود خان جي اولهه ۾ طيب خدمتگار ”ٽنڊو طيب“ ٻڌو. نواب محمد خان ٽالپر جي نالي پويان، ڦليليءَ جي اڀرندي طرف ”ٽنڊو ٺوڙهو“ مشهور ٿيو. مير شهداد خان جي ماڻهو الهداد چنڊ، سندس ڳوٺ نسبتاً پوئين دؤر ۾ ٻڌو. ساڳيءَ طرح الهندي پاسي ٽنڊو مير نور محمد خان به پوئين دؤر ۾ ٻڌايو ويو.

اهو هو ٽالپوري عهد ۾ حيدرآباد شهر ۽ ان جي چوڌاري آباديءَ جو خاڪو. ان کان پوءِ هن شهر به وڏا انقلاب ڏٺا آهن: 1843ع ۾ انگريزن جو سنڌ تي غاصبانہ قبضو ۽ ان بعد، سؤ کن سالن کان پوءِ، 1947ع ۾ پاڪستان


جو قيام. انگريزن جي قبضي هتان جي نيڪي، اخلاق، تمدن ۽ روايات ۾ جيتريقدر ڦيرو آندو اوتروئي حيدرآباد شهر جي درويار کي تبديل ڪيو. حيدرآباد حڪومت جو تختگاهه نه رهيو. هتان جا حڪمران قيد ٿي وڃي ڪلڪتي ۾ ڏينهن ڪاٽڻ لڳا ۽ پويان قلعي واريون جايون ڦٽي ويون. حاڪمن جي وٽي کان پوءِ نواب ۽ خدمتگار پڻ ڏڪائجي پيا ۽ تنهن ۾ ڪا طراوت ۽ تازگي نه رهي. هتان جا عالم ۽ اديب، آخوند ۽ طبيب ڏترجي ويا. نئين دؤر ۾ نوان قانون ۽ نوان رجحانات پيدا ٿيا. پراڻي آباديءَ مان فقط هندو عامل ۽ ڀاڻيند اوج کي پهتا ۽ سندن دولت سببان نيون جايون ۽ نوان پاڙا وڌيا. ڏکڻ طرف هيرآباد وڌيو. جاءِ جي تنگي سببان قلعي جهڙي تاريخي يادگار کي پڻ هڪڙي پاسي کان ڊاهي، نيون جايون جوڙايون ويون. الهندو ڪچو ۽ صدر بئي نئين طور آباد ٿيا. گورنمينٽ جون آفيسون، اسڪول، اسپتالون ۽ ڪاليج نئين دؤر جي ترقيءَ جا نشان بنيا. حيدرآباد جو شهر ريلوي ذريعي ڪراچيءَ ۽ سکر، بلڪ بمبئيءَ ۽ لاهور سان ڳنڍجي ويو. ان بعد 1947ع ۾ قومي آزاديءَ جو انقلاب آيو. هندو عامل ۽ ڀاڻيند، جن کي انگريزي دؤر حڪومت وارن هڪ سؤ سالن ۾ سڀ نعمتون نصيب ٿيون ۽ هو حيدرآباد شهر جا وارث ۽ سنڀاليندڙ بنيا، تن هي شهر خالي ڪيو ۽ سندن جاءِ اچي مهاجر آباديءَ والاري 1947ع کان پوءِ حيدرآباد جي آدمشماري ايترو ته وڌي آهي جو گذريل تاريخ ۾ مثال ڪونهي. شهر جي گوشتي گوشتي ۾ نئين آباديءَ وڌڻ سان گڏ ”شاهه لطيف آباد“ جهڙو حيدرآباد جو نئون ڀاڱو آباد ٿيو آهي. ڪوٽڙي بئراج جو ٺهڻ، وڏن ڪارخانن جو قائم ٿيڻ، سنڌ يونيورسٽيءَ جو حيدرآباد ۾ منتقل ٿيڻ، ريڊيو اسٽيشن لڳڻ، ۽ ڪمشنري پوڻ، هن نئين دور جا نمايان نشان آهن. حيدرآباد وري هڪ نئين مرڪزي حيثيت جو مالڪ بنجي رهيو آهي، جنهن جو تاريخي جائزو وٺڻ قبل ازوقت آهي.

البتہ هن ڪانفرنس ذريعي عالمن، اديبن ۽ شاعرن جو هيءُ ميٽر حيدرآباد جي اڳين علمي روايتن جي هڪ ڪڙي آهي. ’حيدرآباد‘ کان اڳ به، هيءُ ’نيرون ڪوٽ‘ واري ننڍڙي بستي شاعرن جو گهر هئي. مير علي شير قانع پنهنجو ڪتاب ”مقالات الشعراء“ حيدرآباد جي ٻڌجڻ کان 8 سال اڳ، سن 1174ھ ۾ لکي پورو ڪيو جنهن ۾ هتان جي ڪن نالي وارن شاعرن جو

ذڪر موجود آهي: مثلاً محمد احسن (احسن) نيرون ڪوٽي، ملا بهاء الدين (بهائي) نيرون ڪوٽي، ملا رحيم الله (رحيم) نيرون ڪوٽي، ملا شهاب (شهاب) نيرون ڪوٽي، عبدالجميل (جميل) نيرون ڪوٽي، عبدالقادر (قادري) نيرون ڪوٽي، ۽ ملا محمد (سيار) نيرون ڪوٽي، جنهن چيو ته:

گر سوي حقيقت نبود را و مجاز در دامن گل دست چرا زد شبنم

ان بعد ڪلهوڙن جي دؤر جي ادبي مجلسن جو نمائندو فارسيءَ ۾ صاحب ديوان ۽ سنڌي توڙي اردو جو شاعر، ميان سرفراز هتان اسان کان چار فرلانگ کن اتر طرف آرامي آهي، ۽ چئن زماني جي بي ثباتيءَ ۽ مسلسل تبديل بابت پنهنجو اردو فرد پڙهي رهيو آهي ته:




(ميان سرفراز جو مزار - شهيدن جو مقام)

ارے بلبل، کسے پر باندھتی ہو آشاں اپنا،
نہ گل اپنا، نہ باغ اپنا، نہ لطفِ باغبان اپنا۔


ٽالپوري عهد جي علمي ۽ ادبي مجلسن جو باني مباني، حافظ قرآن ۽ شاعر سخندان، مير ڪرم علي خان ”ڪرم“ به هتان کان ڇهه فرلانگ کن اتر طرف، ”ميرن جي قببن“ واري مرڪزي قببي ۾ آرامي آهي. پاڻ پنهنجي

وقت جي فارسي شاعرن جي ڪلام جو انتخاب ”محڪ ڪمال“ جي نالي سان مرتب ڪرايائين. سندس ديوان، خود سندس هٿ لکيل ديپاڇي سان، سندس يادگار آهي. جيئن سندس دربار شاعرن ۽ اديبن جو مرڪز هئي تيئن هن وقت سندس مرقد پڻ شاعرن ۽ سخن سنج صاحبن جي هڪ گروه جو مرڪز آهي، جن ۾ مير مراد علي خان ”علي“، مير نصير خان ”جعفري“، مير حسين علي خان ”حسين“، مير شهداد خان ”حيدري“، ۽ مير عباس علي خان ”مومن“ کيس چوڌاري ويجهڻا ستل آهن؛ باقي مرزا خسرو بيگ ”غلام“ (صاحب ديوان) ٻاهران اوڀر طرف هڪ چارديواريءَ ۾ چوڪنڊي هيٺ آرامي آهي، ته آغا زين العابدين ”عابد“ (صاحب ديوان) مرزا خسروبيگ واري حايطي کان ٻاهر ڏکڻ طرف، ۽ هيرآباد واري رستي کان اولهه طرف، ميدان تي، پنهنجي پيءُ حڪيم ۽ وزير آغا اسماعيل شاهه جي ڀرسان، واري وسائي ستو پيو آهي. ٽالپوري عهد جا ٻيا شاعر ۽ اديب پڻ جابن تي آرامي آهن. حڪيم شاعر، مصنف، سپهه سالار ۽ وزيراعظم نواب ولي محمد خان لغاري ”ولي“ (صاحب ديوان)، ميان سرفراز جي قبي کان ڪجهه فاصلي تي اتر طرف هڪ ننڍي گنبذ ۾ آرامي آهي، ملا محمد يوسف خدمتگار ”يوسف“ (صاحب ديوان) پنهنجي ننڍي يوسف ۾ ستل آهي. سرائي محبوب علي حبشي ”احقر“ ننڍي مير نور محمد کان ڏکڻ، ڪامل شاهه جي مقام ۾ آسودو آهي، سنڌيءَ جو شاعر سيد خير شاه سندس پڙ ۾ ستل آهي؛ ۽ مرزا فريدون بيگ ”قانع“ مرزائن جي مقام ۾ خوابيده آهي.



(مير ڪرم علي خان جو مرڪزي قبو۔ ”ميرن جا قبا“، هير آباد)

ٽالپوري عهد کان پوءِ وارين علمي ۽ ادبي مجلسن جا مور به ڪي گهڻي هئا، پر اهي جي هن شهر جي خاڪ ۾ خوابيده آهن. تن مان غلام محمد شاه ”گدا“، تندي مير نور محمد کان ڏکڻ طرف، ڪامل شاه جي مقام ۾ قراريل آهي. سيد فاضل شاه تندي مير محمود ۽ تندي آغا کان الهندي طرف واري ”پراڻي مقام“ ۾ آرامي آهي. ۽ چوڌاري سندس ست جا پيا ساٿي شاعر ۽ اديب۔ آخوند لطف الله شيرائي (لطف)، آخوند محمد لقمان شيرائي (لقمان)، آخوند حاجي فقير محمد شيرائي (عاجز)، ميان محب علي (محب) ٿانارو۔ ستل آهن. انهيءَ ساڳيءَ خاموش بستيءَ ۾ ان وقت جو وڏو علم دوست ۽ سخن شناس بزرگ مرحوم قاضي امام علي آرامي آهي. انهيءَ دور جي ٻين ٻن وڏن شاعرن ۽ مصنفن مان، مير عبدالحسين خان ”سانگي“ ڀٽائي صاحب جي ساڳي ۾ وڃي سٿو ۽ مرزا قليچ بيگ تندي ٺوڙهي ۾ پنهنجي بزرگن جي مقام ۾ آسودو آهي. انهيءَ دؤر جا درويش صوفي شاعر قطب علي شاه (قطب)، روشن علي شاه (روشن)، توڙي سندن پيا عزيز جهانپان پوٽا شاعر شمس الدين شاه (شمس)، هادي بخش شاه ۽ غلام شاه هتان کان الهندي تندي جهانپان ۾ پنهنجن بزرگن جي مقام ۾ آرامي آهن.



فاضل شاهه ۽ گدا کان پوءِ واري شاعرن ۽ اديبن جي گروهه مان ”گدا“ جو شاگرد مرزا دوست محمد (دوست) ۽ سندس ساٿي مرزا بڊل بيگ (بڊل)¹ ٻئي ٽنڊي آغا ۾ پنهنجي وڏن جي مقام ۾ ستل آهن، ۽ آخوند فقير محمد (عاجز) جو شاگرد رشيد. شاعر ۽ اديب، محمد بخش ”واصف“، ٽنڊي يوسف لڳ ”نئين مقام“ ۾ آرامي آهي. حافظ حيات شاهه پڻ انهيءَ نئين مقام ۾ آسودو آهي. مرزا مدد علي (مدد) ٽنڊي آغا ۾ پنهنجي وڏن جي مقام ۾ مقامي آهي، ته مرزا همايون بيگ (همايون) پنهنجن بزرگن جي مقام ۾ وڃي ستو آهي. ان کان اڳ سنڌ جي نامياري اديب لعلچند امر ڏني مل جيتوڻيڪ بمبئي ۾ گذاريو ته به سندس وصيت موجب سندس خاڪو جي پڇري کي هتي حيدرآباد ۾ آڻي، مھراڻ جي لهرين ۽ لولين ۾ لوڏيو ويو.

انهن سڀني شاعرن ۽ اديبن هن ساڳئي شهر ۾ ادبي محفلن ۾ ائين خصوصو رتو جيئن اڄ اسين وٺي رهيا آهيون. البته اڄ هو خاموش آهن. پر ڪيئن چئجي ته اسين بيدار آهيون! بهرحال اهي شاعر ۽ اديب جي هتي جي خاڪو ۾ خوابيده آهن، تن کي هن مجلس جي موقعي تي ياد ڪرڻ مناسب هو. ڪن جو ذڪر رهجي ويو آهي، ۽ پڻ ڪي اهڙا شاعر ۽ اديب جي هتان جي ادبي مجلسن ۾ شامل رهيا پر هئا ٻاهر جا، انهن جو ذڪر خير ڪونه ڪيو ويو آهي. انهيءَ هوندي به ظاهر آهي ته قومي آزادي ڪسجڻ ۽ انگريزن جي تسلط قائم ٿيڻ بعد هتان جي علمي ۽ ادبي روايت کي تهه و بالا ڪرڻ جي باوجود، هيترن سارن اديبن ۽ شاعرن پنهنجي ذوق، سعي ۽ همت سان هتان جي علمي ۽ ادبي مجلسن کي قائم رکيو. ٽالپوري دؤر جي خاتمي بعد، مير عبدالحسين خان ”سانگي“ جي مجلس موروثي طور شاعرن ۽ اديبن سان سينگاريل رهي. ٻاهر شهر ۾ نئين سر هن سرزمين تي ادبي ذوق جاڳائڻ خاطر، هتان جي توڙي ٻاهر جي شاعرن ۽ سخن سنج صاحبن کي هڪ جاءِ تي گڏ ڪري ادبي محفلن قائم ڪرڻ ۽ مشاعرن منعقد ڪرڻ جي سڀ کان اول ڪوشش غالباً مرحوم قاضي امام علي صاحب جن ڪئي. نواب جي چاڙهيءَ تي سندن اوطاق سن 1870ع کان 1880ع واري عرصي ۾

¹ مرزا بڊل بيگ ڪريلا معليٰ ۾ مدفون آهي (مرتب)

خاص طرح انهن ادبي محفلن ۽ مشاعرن جو مرڪز هئي. قاضي صاحب جن وقت بوقت شهر جي شاعرن کي دعوت ڏيئي پاڻ وٽ گهرائيندا هئا ۽ اتي نهايت دلچسپ مشاعرا ۽ شعر بازيون ٿينديون هيون. حيدرآباد جا هيٺيان شاعر انهن شاعرانه مجلسن ۾ خاص حصو وٺندا هئا: (1) آخوند ميان محمد قاسم مرحوم هالاڻي، (2) سيد فاضل شاهه (3) سيد غلام محمد شاهه ”گدا“ (4) مرزا عباس دهلوي ”خورشيد“، جو حيدرآباد هاءِ اسڪول ۾ پڙهڻ تيچر هوندو هو ۽ سنڌيءَ ۾ به چڱو شعر چوندو هو. (5) حافظ عبدالله معذور اصل ميرپور ساڪري تعلقي جو ويٺل، پر جنهن حياتيءَ جو پويون وڏو حصو حيدرآباد ۾ گذاريو. (6) آخوند محمد لقمان شيرائي ”لقمان“، (7) آخوند لطف الله شيرائي ”لطف“، (8) آخوند فقير محمد شيرائي ”عاجز“، ۽ (9) ميان محب علي ”محب“ ٺاٺارو. بعضي ٻاهريان شاعر به اچي مشاعري ۾ شامل ٿيندا هئا. اخبار ”مفرح القلوب“، ڪراچي، مؤرخه 8- فيبروري 1874ع ۾، مرحوم قاضي صاحب جن جي اوطاق تي هڪ اهڙي مشاعري بابت ڄاڻايل آهي ته:

”عبدالضحى جي ڏينهن جناب مستطاب فضائل
وڪمالات انتساب، منبع الفنون ومجمع العلوم جناب قاضي
امام علي صاحب مختيارڪار پنهنجيءَ اوطاق تي مشاعري جو
جلسو ڪرايو هو. انهيءَ جلسي ۾ سيادت ونقايت مآب آقا سيد
محمد تقى شاهه صاحب قنڌاري ’تائب‘، لس پيلي جي ڄام جو
مير منشي، جناب ميرزا صاحب ميرزا عباس ’خورشيد‘، جو
هينئر ڪراچيءَ جي انگريزي اسڪول مان اضافي سان بدلي ٿي
حيدرآباد جي انگريزي اسڪول ۾ آيو آهي، جناب منشي محمد
قاسم ’قاسم‘ ۽ جناب سيد محمد فاضل شاهه صاحب ’فاضل‘
حاضر هئا، ۽ انهن کان سواءِ شهر جا ٻيا به ڪيترائي معزز ۽
مقتدر اصحاب انهيءَ محفل ۾ سڏايل هئا. عيد سڳوريءَ جي
ڪري هڪڙو گوبو به اتي حاضر هو. ڪاٺ پيڻ بعد، جناب
قاضي صاحب ’مفرح القلوب‘ اخبار جو فائل حاضر مجلس
شاعرن ۽ سخن شناسن جي تفريح طبع لاءِ آڻي رکيو جنهن ۾

* ”ديوان فاضل“ سنڌ مسلم ادبي سوسائٽي، حيدرآباد سنڌ، 1937ع، ص 29-30

شيرين گفتار شاعرن جا غزل ۽ قصيده وغيره اشعار هئا. پوءِ قاضي صاحب فرمايو ته 'حسن اتفاق سان اڄ نامي گرامي شاعر هت تشريف فرما ٿيل آهن، اميدوار آهيان ته ڪو بديهيه ڪلام ناهي ڏيکارڻ فرمائيندا'. نيٺ ٺهراءُ ٿيو ته هر هڪ شاعر واري وٽي تي هڪڙي هڪڙي مصرع چونڊو اچي، جيئن سڄو غزل تيار ٿي پوي. اول جناب آقا سيد تقی شاهه 'تائب' هيءَ مصرع چئي..... الخ."

انهيءَ طرح سڄي مشاعري جي تفصيلي ڪارروائي ڏنل آهي، جا بحیثیت هڪ ميزبان ۽ سخن شناس جي، مرحوم قاضي امام علي صاحب جي انهن ادبي ڪوششن کي روشن ڪري ٿي. بهرحال، ادبي محفلن جي ذوق وارو اهو ابتدائي ٿڌو ٿڌي آهستي آهستي وڌي وڃي ٿيو جو هن وقت ٻين ادارن سان گڏ هڪ مستقل اداري يعني ته "ڪل سنڌ ادبي ڪانفرنس" جي صورت ۾ ٺهرندڙ آهي. قاضي صاحب مرحوم وٽ اهي علمي ۽ ادبي محفلون جاري هيون، جو کين هت حيدرآباد ۾ ئي هڪ فرزند ڄائو جنهن خانداني تربيت جي فيض سان سنڌ جي فضيلت، شرافت ۽ صداقت واريون خوبيون پنهنجي شخصيت ۾ پيدا ڪيون؛ جنهن علم کي علم خاطر پرايو ۽ ان کي پنهنجي ذاتي فڪر سان پختو ڪيو. جنهن مشرق ۽ مغرب جي علم ۽ حڪمت جي حقيقتن کي سمجهيو. جنهن انساني معاشرت توڙي نظام فطرت جو مطالعو ڪري قرآن جي حڪمت کي پروڙيو؛ ٿورن لفظن ۾ ته جو "اڃا ڪي افضل، آهي چوڻ کان چوڻو گهڻو"، سو آهي سنڌ جو صالح فرزند، صاحب فضيلت، عالي وقار علامه امداد علي صاحب قاضي، جو خوش قسمتيءَ سان اڄ هن ڪانفرنس جي صدارت فرمائي رهيو آهي.....

آخر ۾ آءٌ مڙني معزز مهمانن جو شکريو ادا ڪريان ٿو جي هن اجلاس ۾ اچي شريڪ ٿيا آهن.



حيدرآباد شهر*

حيدرآباد ۾ هن کان اڳ سنڌي ادبي ڪانفرنس سنه 1950ع ۾ منعقد ٿي هئي ان کانپوءِ 1967ع ۾ پاڪستان سائنس ڪانفرنس سنڌ جي هن مرڪزي شهر ۾ ڪوٺائي ويئي. وري هن سال سنڌ جي هن ئي مرڪزي شهر ۾ پهرين سنڌي سائنس ڪانفرنس ٿي رهي آهي. شهر حيدرآباد جنهن جي ولادت سنڌ جي قديم تاريخ تي شاهد آهي. جنهن جو ٻاروتڻ سنڌ جي اسلامي تاريخ جي اوائلي دؤر ۾ درويشن جي دعائن ۽ چانون هيٺ گذريو. جنهن جي بخت کي درياءُ بادشاهه پنهنجي وهڪري جي هندورن ۾ لوڏيو جنهن جي بلوغت ۽ نئين جوانيءَ جي سنڌ جي آزاد حڪمرانن پرورش ڪئي. جنهن جي اخلاق ۽ اطوار جي هتي جي نيڪ خصلت سردارن ۽ راجن جي رچ چڱن مڙسن تربيت ڪئي. ۽ جنهن جي شعور ۽ هنر کي هتي جي عالمن، اديبن، شاعرن ۽ هنرمند ڪاريگرن فروغ ڏنو. اهڙو ميزبان، جنهن جي شخصيت خود معزز مهمانن جي تاريخ، تمدن ۽ تهذيب جو نشان هجي، ان جي سوانح جا ڪي باب بيان ڪرڻ هن مجلس ۽ موقعي لاءِ مناسب ٿيندا ۽ اميد ته بار خاطر نه بنبا.

آڳاٽيءَ تاريخي روايت موجب، هن بستيءَ جي آباديءَ جو سلسلو ”نيرون جي قلعي“ جي بنياد کان شروع ٿئي ٿو. اهو قلعو ڇهين صديءَ عيسويءَ جي آخر ڌاري راءِ گهراڻي جي حڪومت ۾ برهمڻ آباد جي گورنر جي هٿ هيٺ هو.¹ ستين صديءَ عيسويءَ جي آخر ڌاري هن قلعي جو

* - سوکڙي (سووينيئر) سنڌ سائنس سوسائٽي ڪانفرنس - 30-29 اپريل 1972ع - سنڌ يونيورسٽي ڄامشورو/حيدرآباد، سنڌ.

1. "فتح نامو" (عرف چچ نامي)، ص-ص 21-22.

حاکم ٻڌ ڌرم جو هڪ (شماني) يا (يڪشو) هو پر قلعي جي فوجي اهميت سببان راجا ڏاهر جو پٽ جئسين پڻ وقت به وقت هتي اچي ٿي رهيو.¹ انين صدي عيسويءَ جي شروعات ۾ محمد بن قاسم ديبل فتح ڪرڻ کان پوءِ پنهنجي لشڪر سان هت پهتو ۽ ان وقت کان تصديق سان معلوم ٿئي ٿو ته جنهن ٽڪر تي قلعو ٻڌل هو ان ٽڪر جو نالو ”نيرون“ هو. انهيءَ لحاظ سان ان قلعي کي ”نيرون ٽڪر وارو قلعو“ يا ”قلعه نيرون“ ڪري ٿي سڏيو ويو.² اهو ”قلعه نيرون“، يعني ”نيرون ٽڪر وارو قلعو“، پوءِ ”نيرون ڪوٽ“ جي مقامي نالي سان مشهور ٿي ويو. اهو خيال ته هيءُ قلعو ’نيرون‘ نالي هڪ ڪافر ٻڌايو هو ۽ انهيءَ ڪري ان کي ”نيرون ڪوٽ“ چيو ويو محض ڏند ڪٿا آهي، جا پوئين دور ۾ رائج ٿي.

محمد بن قاسم جي اچڻ وقت هتان جو اکين ڏٺو احوال، جو فتح نامي عرف چچ نامي ۾ ڏنل آهي، ان جو خلاصو هن طرح آهي ته محمد بن قاسم قلعي نيرون جي ٻاهران ’بروري‘ جي پٽ ۾ هڪ چراگاهه ۾ اچي منزل ڪئي، جنهن کي ”بلهار“ ٿي چيائون. مهران (سنڌو ندي) جو پاڻي اڃا هت ڪونه پهتو هو. جنهنڪري لشڪر کي پاڻيءَ جي سخت تڪليف ٿي. پر پوءِ مينهن وسي پيو ۽ شهر جي ٻاهران جيڪي به تلاءُ هئا، سي پاڻيءَ سان ڀرجي ويا. شهر جي آبادي قلعي جي اندر هئي ۽ دروازن بند هئڻ سببان شهر وارن سان ڪا به خريد فروخت ٿي نٿي سگهي.

بيءَ جاءِ تي ڄاڻايل آهي ته ”قلعو“ نيرون ٽڪر تي آهي، ان جي ويجهو هڪ تلاءُ آهي، ”جنهن جو پاڻي عاشقن جي اکين کان وڌيڪ صاف ۽ جنهن جو چراگاهه ارم جي باغ کان وڌيڪ وڻندڙ آهي.“⁴

هنن بيانن مان ظاهر آهي ته اهو هتان جو ئي ذڪر آهي. هڪ ٽڪر ۽ ان تي قلعو چوڌاري تلاءُ، ۽ ٻاهران ميدان جنهن ۾ سرسبز چراگاهه—ڄڻ حيدرآباد جي جاگرافيءَ ۾ فرق ئي نه آيو آهي. البت ان وقت مهران شهر جي ويجهو ڪونه ٿي وهيو ۽ گهڻو پري اڀرندي طرف وهندڙ هو. اندازي مان ڀانئجي ٿو ته محمد بن قاسم هت فيبروري—مارچ مهينن ڌاري پهتو. جو ان

1. ايضاً، ص. 140 ۽ 156.

2. ”فتح نامو“ (عرف چچ نامو)، ص ص 178 ۽ 180.

3. اهو اکين ڏٺو احوال جعونه پٽ عقبه سلمي جو آهي، جو محمد بن قاسم جي لشڪر سان گڏ هو. ڏسو

”فتح نامو“، ص ص 164-166.

4. ايضاً ص 178.

وقت اڃا درياءَ ۾ چاڙهه ڪونه آيو هو جو واهه وهي وڃن، انهيءَ ڪري تلاءَ خالي پيا هئا. البت بهار جي موسم وارو مينهن پيو ۽ تلاءَ تار ٿي ويا. جنهن چراگاهه ۾ محمد بن قاسم منزل انداز ٿيو، ان کي ”بلهار“ ڪري ٿي سڏيائون. ”بلهار“ ساڳيو سنڌي لفظ ”ولهار“ آهي. جنهن جي معنيٰ آهي وس واري سرسبز جڳهه، ”ولهار“ اصل ۾ ”برهار“ آهي. سو پڻ اڄ تائين سانوڻ جي وس جو اصطلاح آهي. ڀاڳيا چوندا ته: ”هن سال برهارا لڳي ويا آهن.“ يعني ته گهڻا مينهن پيا آهن ۽ وسون لڳيون پيون آهن.

بهر حال، نيرون جي جنهن چراگاهه جو ذڪر ڪيو ويو آهي، اهو غالباً انهن ميدانن ۾ هو جيڪي ٽڪر جي هيٺان، اولهه توڙي ڏکڻ طرف، ٽنڊي جهانيان کان گدو بندر ٽنڊي مير غلام حسين، ۽ ويندي اسٽيشن جي ڏکڻ طرف پکڙيل آهن. محمد بن قاسم ڏکڻ کان ديبل طرف ايندي غالباً انهيءَ ايراضيءَ ۾ اچي منزل انداز ٿيو هوندو. ان وقت ”نيرون قلعو“ خاص طرح ٻڌ ڌرم جي پوئلڳن جي بستي هئي، ۽ اتي جو حاڪم جنهن جو نالو فتحنامي ۾ اسان کي ”بهندر ڪو“ جي صورت ۾ لکيل ملي ٿو سو اصل ۾ غالباً ”ٻڌرڪيو“ هوندو. هن حاڪم، عراق جي گورنر حجاج سان لکپڙهه ڪري دوستيءَ جا ناتا قائم ڪيا هئا. انهيءَ ڪري محمد بن قاسم ۽ سندس وچ ۾ صلح جو معاهدو ٿيو. قلعي جا دروازا کوليا ويا، ۽ محمد بن قاسم پنهنجي سردارن سان گڏ معائني لاءِ آيو. اندر هڪ مسجد جي تعمير جو حڪم ڏنائين. ۽ شڪريي طور ٻه رڪعتون نماز ادا ڪيائين. اهو فيبروري-مارچ، سنه 712ع هو. ان بعد ”نيرون ڪوٽ“ جو اسلامي تاريخ وارو دؤر شروع ٿئي ٿو.

اٺين صديءَ کان وٺي ويندي ارڙهين صدي عيسويءَ تائين، نيرون ڪوٽ بابت عرب راوين جهڙو اکين ڏٺو احوال ڪونه ٿو ملي. نيرون جو قلعو اڳ برهمڻ آباد جي گورنر جي هٿ هيٺ هو. عربي دؤر حڪومت ۾ محمد بن قاسم جي فتح کان اٽڪل 20-22 سال کن پوءِ، برهمڻ آباد جي پير سان، محمد بن قاسم جي پٽ عمرو هڪ نئين تختگاهه ”منصوره“ جو بنياد رکيو جنهن جا ڪنڊرات هتان کان 45 ميل کن اتر-اوڀر، دلور وٽ موجود آهن. اسلام کان اڳ سنڌ جو تختگاهه، موجوده روهڙيءَ کان ٿوري فاصلي تي ڏکڻ طرف، ”اروڙ“ جو شهر هو انهيءَ ڪري دور دراز قلعن کي وڏي فوجي اهميت هئي. نئون تختگاهه ”منصوره“ ايترو ويجهو هو جو نيرون جي قلعي جي اڳوڻي اهميت باقي نه رهي. انهيءَ هوندي به عربي دؤر حڪومت ۾ نيرون جو قلعو

انهيءَ وڏي شاهراهه تي واقع هو جيڪا عراق، ايران ۽ مڪران مان ديبل بندر تي پهچندي هئي، ۽ ديبل کان نيرون ڪوٽ، منصوره ۽ اروڙ کان ٿيندي ملتان ويندي هئي. ڏهين صدي هجريءَ ۾ عرب سياحن اصطخري، ابن حوقل ۽ مقدسي، جن سنڌو ماڻهيءَ کي پنهنجي سياحت ۽ جغرافيائي تحقيق جو مقصد بنايو تن جي بيانن ۾ ايترو ذڪر ملي ٿو ته ”نيرون جو قلعو ديبل کان منصوره واري شاهي رستي جي وچ ڌاري واقع آهي، پر البتہ، منصوره کي ويجهو آهي.“

انهيءَ شاهراهه تي، واقع هئڻ سببان، وقت بوقت هتي مسلم سياح، محقق ۽ عالم پئي آيا هوندا. پر تقريباً ٻارهين صدي عيسويءَ جي پوئين اڌ ڌاري هڪ درويش مڪي شريف مان آيو جنهن هن بستيءَ کي هميشه لاءِ اچي پنهنجو آرامگاهه بنايو. اهو درويش هو سيد محمد مڪي جنهن جي درگاه ”شاهه مڪائي“ يا ”جئي شاهه“ جي نالي سان مشهور معروف آهي.

ٻارهين صديءَ بعد سيد محمد مڪيءَ جي درگاه، نيرون ڪوٽ جو نمايان نشان رهي، قلعي واري اراضيءَ ۾ ۽ ان جي آسپاس اوائلي عربي دؤر جا بزرگ به دفن ٿيل هئا. ٿي سگهي ٿو ته قلعي جي سامهون اصحابيءَ جي قبر، انهن آڳاٽن بزرگن مان ڪنهن جي هجي. نسبتاً پوئين دؤر ۾ بخاري ساداتن مان به ڪي بزرگ اچي نيرون ڪوٽ ۾ رهيا. غالباً انهن مان سڀ کان آڳاٽو شاهه بخاري قلعي واريءَ اراضيءَ ۾ ڏکڻ-اوڀر طرف مدفون هو ۽ سندس قبر قلعي واري نئين ڪالونيءَ ٺهڻ وقت به موجود هئي. ٻيو شاهه بخاري ڪليڪٽريءَ کان اڀرندي طرف دفن ٿيل آهي، جو پڻ شايد آڳاٽو آهي. حضرت سيد عبدالقادر جيلاني رح جي اولاد مان سيد عبدالوهاب جيلاني، جنهن جي مزار قديم جي ڀرسان آهي، اهو پڻ هتي جي آڳاٽن بزرگن مان آهي. مخدوم احمد نالي هڪ درويش سنه 936ھ (1529ع) ۾ هتي نيرون ڪوٽ ۾ وفات ڪئي.¹ پر جيئن ته هو ٻاهر جو هو انهيءَ ڪري هتي دفن ڪونه ٿيو. اهو سورھين صدي عيسويءَ جي اوائل جو واقعو آهي. اهڙيءَ طرح، ٻارهين صديءَ جي آخر کان وٺي سورھين صديءَ جي اوائل تائين بزرگن جا حوالا ملن ٿا. ۽ ڪٿي ڇٽجي ته انهيءَ عرصي ۾ درويشن جي دعائن سان نيرون ڪوٽ جي بستي آباد رهي.

نيرون ڪوٽ بابت تاريخي اشارا وري سورھين ۽ سترھين صدي

عيسويءَ ۾ ارغونن، ترخانن ۽ مغلن جي دؤر ۾ ملن ٿا: مثلاً مرزا محمد باقي نيرون ڪوٽ وارو علائقو مرزا محمد ترخان ۽ قاسم علي سلطان ساريان جي حوالي ڪيو.¹ مرزا غازي بيگ جي عهد ۾ نئي جي نواب خسرو خان جو ڏوهڻو نيرون ڪوٽ جو حاڪم هو،² خواجه عبيد الله احرار جي اولاد مان خواجه ڪمال الدين، جو ارغونن سان گڏ آيو ۽ اچي نئي ۾ رهيو. ان جو پوٽو خواجه مير ابو تراب بن خواجه مير شهاب الدين نيرون ڪوٽ ۾ پنهنجيءَ جاگير تي گذاريندو هو. اتي ئي وفات ڪيائين ۽ اتي ئي دفن ٿيو.³ ظاهر آهي ته ارغونن ۽ ترخانن جي دؤر ۾ 'نيرون ڪوٽ' به ضلعي مثل هڪ علائقو هو جو تختگاهه نئي جي تابع هو. مرزا باقي بيگ اڪبر بادشاهه جي ڏينهن ۾ سنڌ جو نواب رهيو ۽ کانئس پوءِ سندس فرزند مرزا غازي بيگ سنه 1021ع تائين سنڌ جو نواب رهيو. ان وقت نيرون ڪوٽ جي انتظامي صورت اها هئي. جهانگير جي ڏينهن ۾ شهزادي خرم پيجي اچي سنڌ ۾ پناه ورتي هئي. انهيءَ ڪري جڏهن هو "شاهجهان" جي خطاب سان بادشاهه ٿيو تڏهن سنڌ کي ڪين وساريائين. نئي ۾ جامع مسجد کانسواءِ، سيوهڻ ۾ قلندر شهباز توڙي ڇٽي امراڻيءَ جي مزارن لڳ شاهجهان جي نوابن مسجدون ٺهرايون. ساڳيءَ طرح، شاهجهان جي عهد ۾ نئي جي نوابن درگاهه سيد محمد مڪيءَ ڏانهن به توجهه ڪيو ۽ فرمان جاري ڪري مخدومن جا پاڻ ۾ اختلافات حل ڪيائون. شاهجهاني عهد ۾ انهيءَ قسم جو پهريون فرمان سنه 1038ع ۾ صادر ٿيو. ٻيو فرمان، ابوالبقا امير خان طرفان، 14 شعبان 1052هـ ۾ جاري ٿيو. ساڳي طرح، عالمگير جي عهد ۾ پهريون فرمان نواب عزت خان طرفان سنه 1076هـ ۾ جاري ٿيو ۽ ٻيو نواب غضنفر علي خان طرفان سنه 1077هـ ۾ صادر ٿيو. پنج سال پوءِ 1082هـ ۾ غالباً نواب عزت خان جي ڪوشش سان شاهه مڪيءَ جو روضو جڙي راس ٿيو. جيئن هيٺئين ڪتبي مان ظاهر آهي، جو هن وقت روضي آڏو الهندي طرف، ڪڇي قلعي جي ديوار ۾ لڳل آهي:

ز عزت بنا يافت خوش منظري
 ڪ از فيض حق مي زند موج نور
 بهشت آستان بوس خدام او

1. تحفته الڪرام ص 182.

2. ايضاً، ص 214.

3. ايضاً، ص 523.

ز خاک درش سرم چشم حور
بجستم ز دل سالِ تعمير او
بگفتا خرد: ”زيب بزم حضور“

1082ھ

۵

انهن فرمانن مان معلوم ٿئي ٿو ته سترهين صدي عيسويءَ ۾ مغليه سلطنت واري دؤر ۾ نيرون ڪوٽ جي آبادي قائم هئي. پر بطور هڪ علائقي جي ان جي اڳين حيثيت ختم ٿي چڪي هئي، ڇاڪاڻ ته انهن فرمانن ۾ ”نيرون ڪوٽ“ جي بدران ”ڇاڪر هالا پرڳڻو“ ڄاڻايل آهي.

ارڙهين صديءَ ۾ جڏهن مغليه سلطنت جو تسلط ختم ٿيو ۽ سنڌ ۾ ڪلهوڙن پنهنجي آزاد حڪومت قائم ڪئي ته نيرون ڪوٽ جو سمنل بخت به بيدار ٿيو. ڪلهوڙن کي تختگاهه جي تلاش هئي. ته سنڌو نديءَ کي وري پنهنجي نئين وهڪري لاءِ لوچ پوچ هئي. جڏهن سنڌوندي اچي نيرون کي نوازيو ۽ الهندي طرف کان گدو بندر وٽان گس ڪيو ته تڏهن غلام شاهه به اچي قديم نيرون ڪوٽ واري جاءِ تي نئون قلعو جوڙايو. اهو دلچسپ داستان هن طرح آهي:

ڪلهوڙا فقيريءَ مان اميريءَ کي رسيا. موروثي طور سندن سڪونت ڪنهن اهڙي شهر ۾ ڪانه هئي، جو ان کي پنهنجي گادي بنائين ها. ميان يار محمد سان بخت يادوري ڪئي جو هن موجوده دادو ضلعي جي هيٺئين ڀاڱي ۾ پنهورن جي ملڪ تي قبضو ڪيو ۽ پنهورن جي ٽي مرڪزي شهر شڪارپور کي ”خدا آباد“ جو نالو ڏيئي ان کي پنهنجي گاديءَ جو هنڌ بنايو.¹ انهيءَ خدا آباد جا ڪنڊر دادوءَ جي اوريان، خدا آباد جي اسٽيشن کان الهندي شاهراهه تي موجود آهن. ميان نور محمد هڪ مستقل تخت گاهه قائم ڪرڻ جي ڪوشش ڪئي، ۽ موجوده موري جي شهر کان 7-8 ميل اوڀر طرف ”محمد آباد“ نالي شهر ٻڌائين. ان ۾ حياتيءَ جا پويان ٻه سال ڪن مس گذاريائين جو احمد شاهه ابداليءَ جي حملي جي خبر پڌي پاڻ جيسلمير طرف نڪري ويو ۽ اتي ئي وفات ڪيائين. سندس لاش آڻي ”محمد آباد“ ۾ دفن ڪيائون، جو بعد ۾ صرف بزرگن جو قبرستان بڻجي ويو. ميان نور محمد جي وفات وقت ڪلهوڙن جي طاقت، هيٺ لاڙ طرف به مضبوط ٿي رهي هئي.

1. تحفة الڪرام، ص 262.

ميان نور محمد جو پٽ، محمد مراد ياب، عمر ڪوٽ ۾ هو جو گدو مل احمد شاهه ابداليءَ وٽان گاديءَ جي سند آڻي کيس پيش ڪئي. پوءِ محمد مراد ياب، عمر ڪوٽ کان ايندي، نصرپور جي سامهون هڪ اراضيءَ کي پنهنجي نئين گاديءَ لاءِ منتخب ڪيو ڇاڪاڻ ته ان وقت درياءُ به نصرپور وٽان ٿي وڙهو ۽ اهوئي ملڪ سرسبز ۽ آباد هو. اتي هڪ وڏو شهر تيار ٿي ويو ۽ ان جو نالو ”مراد آباد“ رکيو ويو.¹ غالباً اهو شهر سنه 1753ع جي آخري يا 1754ع جي شروع ڌاري تيار ٿيو.

هي شهر درياءُ جي سٺي سان ٻڌرايو ويو هو، پر ساڳئي وقت درياءُ رخ بدلائي پنهنجي نئين راهه قائم ڪرڻ لاءِ بيتاب هو ۽ انهيءَ ڪري نوان قات قات ٻوڏون پئي ڪيائين ۽ سيپٽمبر 1757ع ۾ مراد آباد کي پڻ ٻوڏي ڇڏيائين. ميان محمد مراد ياب پيو هڪ شهر سڪرنڊ پرڳڻي جي اڀرندي ڀاڱي ۾ ٻڌرايو ۽ ان جو نالو ”احمد آباد“ رکيائين.² اها بستي اڃا تائين احمد آباد جي نالي سان شاهپور ڇاڪر جي نزديڪ موجود آهي. ميان مراد ياب جي قيد ٿيڻ ۽ ميان غلام شاهه جي طاقت ۾ اچڻ کان پوءِ مهينو مس گذريو هو جو مراد آباد 10-محرم-1171ھ تي ٻڏي ويو: انهيءَ ڪري ميان غلام شاهه وري مٿي موري طرف، پنهنجي والد جي ٻڌايل محمد آباد ڀرسان، ساڳئي مهيني محرم 1171ھ ۾ ”الله آباد“ جو نئون شهر ٻڌائي اتي رهيو.³ ربيع الثاني 1127ھ = ڊسمبر 1758ع ۾ غلام شاهه پنهنجي عيال سان هيٺ ڪاري ڏانهن روانو ٿيو ۽ اورنگا بندر ”ڪجي“ جي بستيءَ تي ”شاهه ڳڙهه“ نالو رکيائين، ۽ پوءِ ان جي سامهون بند ٻڌرائي، ان تي ”شاهه بندر“ نالو رکيائين، ۽ اتي پنهنجو عيال رهايائين.⁴ ان بعد وري نصرپور کان 4 ميل اولهه طرف نئون شهر ٻڌايائين، جنهنجو نالو ”شاهپور“ رکيائين ۽ 25-محرم-1173ھ 20-سيپٽمبر-1759ع تي اچي هن نئين وسيل شهر، شاهپور ۾ منزل انداز ٿيو. پر جيئن ته انهيءَ پسگردائيءَ ۾ درياءُ پئي پنهنجو رخ بدلايو، انهيءَ ڪري ٿوري وقت ۾ شاهپور جي چوڌاري واري لڳي ويئي. غالباً ان بعد هڪ دفعو وري مٿي وڃي ميان غلام شاهه ڪنهن ٻي اراضيءَ جي تلاش ڪئي ۽

1. ايضاً، ص 2.

2. هيگ: ”سنڌونديءَ جي“ دوآبي وارو ملڪ، ص 120.

3. تحفة الڪرام، ص 275.

4. تحفة الڪرام، ص 277.

الهندي پاسي جبلن جي ڪنار سان ”خانوت“ جو شهر ٻڌايو پر آبڪلاڻي ۽ ڀر درياءَ جي ٻوڏ جو خطرو محسوس ڪري ان جو آسرو لڌائين. ¹ ٻئي طرف شاهپور کي درياءَ جي رخ بدلائڻ سببان اچي واءَ ۽ مٽيءَ کنيو. انهيءَ ڪري وري انهيءَ طرف ٻي نئين ”شاهپور“ ٻڌائي ويئي. 1178ھ 1764ع ۾ ميان غلام شاهه ڀرڻي شاهپور مان لڏي اچي نئين شاهپور وسائي ۽ چار سال کن پيا اتي گذاريائين، پر جيئن ته درياءَ هميشه لاءِ اُتان رُخ بدلائي ڇڏيو هو انهيءَ ڪري ميان غلام شاهه کي پڻ نئين تختگاهه جي تلاش ڪرڻي پيئي.

اهو 59-1758ع وارو وقت هو جو سالن جي بيتابيءَ بعد درياءَ هالن ۽ نصرپور کان ويندي هيٺ تائين، ميلن جا ميل، پنهنجو اصلوڪو پيٽ ڇڏي هالن کان سڌو ڏکڻ طرف رخ رکي، نيرون ڪوٽ جي الهندي کان وهڻ لڳو. جتان اڄ ڏينهن تائين وهندو رهي ٿو. انهيءَ تبديليءَ سببان ڏکڻ طرف درياءَ جو 70 ميل ڊگهو ”ريڻ“ ڦاٽ سڪي ويو ۽ نئون ”ڦليلي“ ڦاٽ، نيرون ڪوٽ کان 17 ميل کن اتران نڪري انهيءَ بستيءَ جي اوڀر کان وهڻ لڳو. نصرپور واري ڇڏيل پيٽ ۾ غالباً آبڪلاڻيءَ وقت اٿل جو پاڻي ايندو رهيو پر جيئن عرصو گذرندو ويو تيئن اهو پيٽ ڦٽندو ويو. انهيءَ ڪري نصرپور وٽان درياءَ جي رخ بدلائڻ کان چار سال کن پوءِ جڏهن ميان غلام شاهه ”شاهپور“ کي ڇڏي پنهنجي گاديءَ لاءِ نئين جڳهه جي تلاش ڪئي ته قديم ”نيرون ڪوٽ“ واري بستي کيس هر نقطه نظر کان موزون نظر آئي. الهندي طرف درياءَ جو نئون پيٽ، ته اڀرندي طرفان ڦليليءَ جو ڦاٽ هوس. ٽڪر واري اراضي مٽي هئي، انهيءَ ڪري ٻوڏ جو خطرو بلڪل ئي ڪونه ٿي نظر آيو. انهيءَ ڪري مهيني ذوالقعدة 1182ھ = جنوري 1789ع ۾ قديم نيرون ڪوٽ واريءَ ايراضيءَ تي نئين قلعي ٻڌائڻ جي تجويز طي ٿي ۽ يڪدم ڪم شروع ٿي ويو.

همعصر مؤرخ مير علي شير قانع نٿويءَ نيرون ڪوٽ تي نئين قلعي ۽ شهر ٻڌجڻ بابت پنهنجي ڪتاب ”تحفة الڪرام“ ۾ هيٺيان حوالا ڏنا آهن: ”مهيني ذوالقعدة سنه 1182ھ ۾ نيرون ڪوٽ جي سرزمين تي، جو هڪ مضبوط جبل آهي، تختگاهه بنائڻ جي تجويز ٿي چڪي هئي.“ (ص-281).

1. هيگ: ”سنڌونديءَ جي دواڻي وارو ملڪ“، ص 120. البته هيگ: خانوت جو ٻڌجڻ اول، 60-1759ع ۾ ۽ شاهپور جو ٻڌجڻ پوءِ، سنه 63-1762ع ۾ ڄاڻايو آهي، جوترين قياس نامي، غالباً شاهپور مان سندس مراد نئين شاهپور آهي، جا پوءِ ۽ پيوڀرو ٻڌائي وئي.

”نيرون ڪوٽ، جو هن ملڪ جو جهونو ۽ مشهور قلعو آهي، سو گهڻي وقت کان ڊهي ويو هو ۽ سندس شهرت وڃي هڪ ڳوٺڙي جيتري بيٺي هئي. سنه 1182ھ ۾ ميان غلام شاهه ڪلهوڙي هن جاءِ کي پنهنجي خاص رهڻ لاءِ پسند فرمائي، مضبوط قلعي ۽ شاندار شهر جو بنياد رکيو. (قلعي ٺهڻ وقت) ڪن لاشن جي نڪرڻ وقت ماڻهن کي ڪي عجائبات نظر آيا. هتي ستلن ڪيترن بزرگن، جن کي فوت ٿئي سوين سال گذري ويا هئا، تن جا لاشا بلڪل صحيح سلامت نڪتا. انهن مان هڪ زال ۽ مرد پراڻين قبرن مان اهڙا ته تازا نڪتا جو چڻ ته زنده آهن. چون ٿا ته اهي ٻئي هڪ ٻئي جا عاشق-معشوق هئا. نئين قلعي ۽ شهر جو نالو ”حيدرآباد“ مقرر ٿيو. قلعي جي مضبوطيءَ جو ڪهڙو بيان ڪجي! واقعي هن کان اڳ سنڌ ۾ اهڙو قلعو ڪو وري نظر ايندو.“ (ص-444). ”قلعو سنه 1182ھ ۾ جڙي راس ٿيو. ان جي آڏو سامهون ٽڪر جي مٿان شهر اڏائي، رعيت کي قلعي جي حفاظت ۾ رهايا. ٺٽو، ذوالحج مهيني ۾ ”ديري“ کان موٽڻ تي، (ميان غلام شاهه جن) اچي انهيءَ قلعي ۾ رهيا.“ (ص-281).

مير علي شير جي هن معتبر بيان موجب، ذوالقعدة 1182ھ ۾ قلعي تيار ڪرڻ جي تجويز عمل ۾ آئي ۽ 1182ھ ۾ ئي قلعو جڙي راس ٿيو جو ذوالحج ۾ ميان غلام شاهه اچي هت رهيو. انهيءَ مان ظاهر آهي ته وڏي همت ۽ محنت سان ڪم ٿيو هوندو جو ٻن مهينن ۾ هيءُ عاليشان قلعو جڙي راس ٿيو.

اها تاريخي حقيقت ان وقت جي حڪومت جي حسن انتظام ۽ آفيسرن جي همت تي شاهد آهي. غور ڪيو وڃي ته باوجود وسائل، پئسي، وڏي سرڪاري عملي ۽ ڌار ڌار کاتن جي، جيڪر هن وقت حڪومت طرفان اهڙي قلعي جي تعمير جي تجويز منظور ٿئي ها، ته ڇا ٻن مهينن تائين اهڙو قلعو تيار ٿي سگهي ها؟ جي تيار ٿي سگهي ها ته گهڻو وقت جٽاءُ ڪري ها؟ پر ان وقت، حاڪم کان وٺي مزدور تائين، سڀني سچائي ۽ ايمانداريءَ سان ڪم ڪيو. خود قلعي ۽ شهر جي بطحان وارو سال 1182ھ هن قرآني آيت مان نڪتو ته ”يا رب اجعل هذا البلد امنا“ يعني ته ”اي ڏي، هن شهر کي امن وارو ڪر!“ اهڙي مادہءِ تاريخ سنگمرمر جي تعويذ تي ڪنده ڪرايو ويو جو بطور ”سنگ بنياد“ جي قلعي جي دروازي مٿان هڻايو ويو.

هيٺان انهيءَ تعويذ تي قلعي جي بناء بابت هي لفظ ڏنل آهن: ”بامر عالي مظهر ولايت ميان غلام شاهه خان عباسي بن ميان نور محمد بن ميان

يار محمد بن ميان نصير محمد عباسي پٺاڻافت“

ميان غلام شاهه جو پٽ ميان سرفراز جو فارسي زبان جو اعليٰ شاعر هو تنهن حيدرآباد جي آباد ٿيڻ واري سال بابت هيٺيان اشعار چيا:

در گلستان دانش و عرفان بلب طبع من ڪشود زبان
اي که داري خرد بيا بشنو از زبان من خجسته بيان
که به سال نڪو به ماو سعيد وز عنايات حضرت يزدان
حکم شد از جناب خاقاني چون نزول قضا بر اهل جهان
از جنابي که پاسباني او فخر باشد به قيصر و خاقان
آنکه از هيبتش فلک لرزد همچو ببيدي که او بود لرزان
مخزن سر حق ميان صاحب مظهر لطف ايزد منان
سرور دين غلام شاه نجف خادم الفقر شهريار جهان
تا که سازند قلم محکم که بماند به دهر جاويدان
قلم اي شد بنا که ماندش کس نديده ست در هم دوران
قلم محکم و رفيع که نيست همچو اين لاجورد گون ايوان
سعي کردند جملہ از خویش بهز تاريخ او سخن سنجان
هر کسي گفت مصرع تاريخ زاده طبع چون در غلطان
نوٽ آمد بمن سخن سنجي من که بودم ز جملہ هيچمدان
غوط خوردم به بحر فکر و خيال متحير چو مردم حيران
ناگهان گفت هاتفي که بگو چون که هستي تو سرفراز جهان
از ”عطا هاي واهب ديان حيدرآباد گشت آبادان“¹

اهو پڻ ظاهر آهي ته نئون قلعو قديم نيرون ڪوٽ واريءَ اراضيءَ تي ٻڌو ويو جو بنيادن کوٽڻ وقت هتان اڳوڻي وقت جا لاشا نڪتا. سامهون جيڪو شهر ٻڌايو ويو ان بابت موجوده روايتن مان ايترو معلوم ٿئي ٿو ته شهر جي اها اراضي اتر طرفان قلعي لڳ ۽ موجوده شاهي بازار کان اوڀر طرف، ظاهر بازار جي لڳ ڀڳ هئي. ميان غلام شاهه جي وقت ۾ جن ماڻهن بابت يقيني طور چئي سگهجي ٿو ته اچي هن نئين شهر ۾ وينا، تن مان هڪڙا هئا ”ناهيان“ جي سڀ فوج جا ماڻهو هئا، ۽ ٻيا هئا توڻ جا گولہ انداز

1. مختلف نسخن ۾ ”واهب اديان“، ”واهب ديان“ ۽ ”واهب منان“ پڙهڻيون ڏنل آهن. صحيح سال تاريخ ”1182“ آهي، جنهن جو استخراج غور طلب آهي.

جن کي پوءِ ”گل انداز“ ڪري سڏيو ويو. چون ٿا ته گولہ اندازن جو وڏو شهباز خان هو جو قنڌار مان آيو هو. کي ڪاسبي ۽ ڪاريگر ۽ دڪاندار ۽ واپاري به ضرور شهر ۾ بر وقت وسايا ويا هوندا، پر انهن بابت هن وقت ڪوبه احوال ملي نٿو سگهي. ميان صاحب جو وڪيل، ديوان گدومل، جيئن خدا آباد کان ٻيڙين ۾ چڙهيو ته ٻيڙيون اچي الهندي طرفان حيدرآباد جي سامهون بيٺيون. گدومل اتي ئي سڪونت اختيار ڪئي، ۽ اهڙي طرح گدومندر ۽ گدوءَ جي ٽنڊي جو بنياد پيو. 1185ھ ۾ ميان غلام شاهه حضرت سيد محمد مڪيءَ جي مزار جي حفاظت لاءِ ڪچو قلعو ٺهرايو جنهن کي اتر طرف گهڙي ڀاڱي ۾ وڌايو ويو. انهيءَ اترئين ڀاڱي جو دروازو اڀرندي طرفان جدا آهي، ۽ انهيءَ طرف جا برج ڏيکارين ٿا ته غالباً ميان صاحب هتي پنهنجا فوجي دستا رکيا، انهيءَ لاءِ ته جيڪڏهن ڏکڻ طرفان ڪو حملو ٿئي ته اها فوجي چوڪي اوائلي مدافعت ڪري ٿڪريءَ جي اترئين چيڙي تي، موجوده جبل کان اتر طرف ميان صاحب پنهنجي مقبري جي جاءِ منتخب ڪئي ۽ ان جي حفاظت لاءِ چوڌاري ڪچو قلعو ٺهرايو. انهيءَ قلعي جي دروازي وارا برج ڏيکارين ٿا ته اتي به انهيءَ اترئين پاسي جي چوڪسيءَ خاطر فوجي چوڪي قائم ڪئي ويئي. ميان غلام شاهه جي وقت ۾، مجموعي طور سان، حيدرآباد جي لڳ ڀڳ اهائي پکيڙ ۽ آبادي هئي.

قلعي جي تڪميل کان پوءِ چوٿين سال، سنه 1186 هجريءَ ۾ ميان غلام شاهه جهڙي باهت ۽ نيڪ ڪردار حاڪم وفات ڪئي ۽ وڃي دارالبقا ۾ آرامي ٿيو. ڪنهن چيو ته ”ميان خفته“ (يعني ميان آرامي ٿيو) ۽ انهيءَ فقري مان ئي، ابجد جي حساب موجب، سنه وفات ”1186“ نڪتو. سندس پٽ ميان سرفراز ”جنات فيها خالدا“ مان سندس تاريخ وفات ڪڍي کيس شهر جي اتر ۾ تيار ڪرايل ڪچي قلعي اندر دفن ڪيو ويو. سندس پٽ ميان سرفراز مٿس روضو ٺهرايو، جو فن عمارت سازي جي لحاظ سان هڪ خاص اهميت رکي ٿو.

ميان غلام شاهه جي توجه سان حيدرآباد جو بخت ڪليو. ميان غلام شاهه جي وفات بعد سندس پٽ، ميان سرفراز هالن لڳ ”خداآباد“ کي پنهنجي گادي بنايو.¹ ان وقت کان وٺي، ويندي مير فتح علي خان جي اوائلي ڏينهن تائين، تخت جي تراري جي اٿل خداآباد ڏانهن ئي رهي. البتہ ميان

1. عام حوالن موجب، ميان سرفراز سن 1186ھ ۾ هيءُ نئون ”خداآباد“ ٻڌايو.

غلام شاهه حيدرآباد ۾ دفن ٿيو. انهيءَ ڪري حڪمران ڪلهوڙي خاندان جو مقام ڦري حيدرآباد ٿيو. ميان غلام نبي جڏهن مير بجار خان جي مقابلي ۾ لياري (لڳ جهول، تعلقو سنجهورو) واريءَ جنگ ۾ مارجي ويو تڏهن کيس هت آڻي دفن ڪيو ويو. ميان غلام نبيءَ جو قبو ميان غلام شاهه جي مزار ۽ گرلس ڪاليج جي وچ تي، هڪ وسيع ايوان ۽ هڪ ڪشادي ٿلهي تي، نهايت سهڻي سٺاءَ سان اڏيل آهي. ان بعد جڏهن ميان عبدالنبي، ميان سرفراز ميان عطر خان ۽ ٻين کي قلعي جي هڪ قيدخاني ۾ قتل ڪرايو ته انهن کي ٽڪريءَ کان هيٺ الهندي پاسي دفن ڪيائون. اهو شهيدن جو قبرستان سڏجڻ لڳو جتي پوءِ طاهر خدمتگار الهداد چند ۽ ٻيا مشهور ماڻهو به دفن ٿيا. ميان غلام شاهه جو پيءُ ميان عطر خان ميان غلام نبي لڳ دفن ٿيو. سندس قبر گورنمينٽ گرلس ڪاليج جي حدن اندر چوڌيواريءَ ۾ پڻ وڌين گڏ ٻين قبرن مان اڀرندي طرف واري آهي.

سنه 1198 هـ = 1783ع ۾ ڪلهوڙن جي حڪومت ختم ٿي ۽ ٽالپورن جو تختگاهه به خداآباد رهيو. ميان غلام شاهه حيدرآباد جي بخت کي بيدار ڪري ويو هو. پر ان جي بلند اقبال جو ستارو حقيقي معنيٰ ۾ تڏهن روشن ٿيو جڏهن فاتح سنڌ مير فتح علي خان، سنه 1789ع ۾ خداآباد کي هميشه لاءِ ڇڏي هڪ باقاعدي تجويز ۽ تياريءَ سان اچي حيدرآباد کي تخت ۽ طاقت جو مرڪز بنايو. پهريائين شهر جي سٺاءِ ۽ آباديءَ طرف توجهه ڏنائين. خداآباد ۾ جيئن وچان سڌي بازار هئي، تيئن قلعي جي دروازي جي سامهون سڌي بازار قائم ڪيائين. جيئن ته اڳين آبادي انهيءَ شاهي بازار جي منڍ کان اوڀر اتر طرف هئي ۽ اها سڄي مسلم آبادي هئي، انهيءَ ڪري شاهي بازار جي اوڀر طرف مسلمانن کي آباد ڪيائين. شاهي بازار جي اولهه طرف، قلعي جي سامهون غالباً اڳ به ڪجهه مسلمان آبادي هئي، جا هاڻي اڳتي جمن شاهه جي پٽ تائين وڌي انهيءَ ٽڪر ۾ ديوان گدومل ۽ سندس ڪٽنب کي، جي گديوندر مان لڏي آيا، ”مير مير محمد خان جي پٽ“ جي پير سان، اڀرندي طرف جاءِ ڏني ويئي. ”گدواڻي گهٽي“ انهيءَ ڪٽنب جي اصلي جاين جو يادگار آهي. وڏو توجهه ڪاريگرن ۽ ڪاسبين جي آباديءَ تي ڏنو ويو ته جيئن هنر جي ترقي ٿئي ۽ ڪارخانن ذريعي شهر شاهوڪار ٿئي. واڍا ۽ رازا خداآباد مان آندا ويا، ۽ انهن خداآبادي واڍن کي ”واڍن جي پٽ“ واري اراضيءَ ۾ ۽ رازن کي ڪاهي روڊ واري زمين تي آباد ڪيو ويو.

فوجي ضرورت لاءِ ”تيورا“ قوم جا ماڻهو جي تراريون صاف ڪندا هئا. ”رتناڻي“ جي خيمه دوز يا تنبو ٺاهيندڙ هئا. ”نال بند“ ۽ نويتون نغارا مڙهيندڙ ”بزگر“ آڻي وهاريا ويا. ”گوله انداز“ جي ڪلهوڙن جا ماڻهو هئا. تن کي پهريائين شڪ جي نگاه سان ڏٺو ويو. جنهن ڪري شهباز خان روپوش رهيو (۽ چون ٿا ته وفات به اتر سنڌ ۾ ڪيائين ۽ کيس آدم شاهه جي ٽڪريءَ تي دفنايو ويو) پر پوءِ گوله اندازن جي دلجوئي ڪري کين آباد ڪيو ويو. بندوق ۽ هٿيار ٺاهيندڙ مستري ۽ لوهار توڙي ”خاطو بند“ ڪاريگر هٿيارن جي ڳڻن توڙي عاج ۽ ڪاٺ جي سامان تي جڙاوت جو ڪم ڪندا هئا. تن کي وسايو ويو. ڀاڻيخان، جنهن جي نالي چاڙهي سڏجي ٿي، سوترارين ٺاهڻ جو ڪاريگر هو. بهرحال، مير فتح علي خان جي عهد ۾ ۽ ڪانئس پوءِ حيدرآباد ڪاسبين، ڪاريگرن ۽ ڪارخانن جو مرڪز بڻجي ويو. ڪوري، ڪٽي، ڪهنڀاڻي، رنگريز، زري دوز، ڀاڻولي، زرگر (سونارا)، وينجهر، چوڙيگر، ڦٽي گر، سراز ڪمانگري، نقاش، لوهار ٺاٺارا ۽ ڪاسائي، شهر جي آباديءَ جو اهم حصو بڻجي ويا. انهيءَ عام آباديءَ کانسواءِ ٽالپر حڪمرانن پنهنجن نوابن، خدمتگارن، آخوندن ۽ طبين کي به موزون جايون سندن حويلين، سرائن ۽ اوطاقن لاءِ ڏنيون. شهر جي آباديءَ جا خاص حصا شاهي بازار جي ٻنهي پاسي گهٽين، پاڻن يا پڙن جي نالن پويان مشهور ٿيا. قلعي کان اتر-اوڀر ”ڪانگن کاڌي“ ڪاهي لڳ سنڌ جي سردارن جون اوطاقون هونديون هيون.

ٽالپوري عهد کان پوءِ هن شهر ۾ وڏا انقلاب ڏٺا آهن: 1843ع ۾ انگريزن جو سنڌ تي غاصبانہ قبضو ۽ ان بعد، سؤ کن سالن کانپوءِ، 1947ع ۾ پاڪستان جو قيام. انگريزن جي قبضي، هتان جي نيڪنامي، اخلاق، تمدن ۽ روايات ۾ جيتريقدر ڦيرو آندو، اوتروئي حيدرآباد شهر جي درو ديوار کي تبديل ڪيو. حيدرآباد حڪومت جو تختگاهه نه رهيو. هتان جا حاڪم قيد ٿي وڃي ڪلڪتي ۾ ڏينهن ڪاٽڻ لڳا ۽ اندر قلعي واريون جايون ڦٽي ويون. حاڪمن جي وٽي کان پوءِ نواب ۽ خدمتگار پڻ ڏڪاڻجي پيا، ۽ سندن آباد ڪيل ٽنڊن ۾ طراوت ۽ تازگي نه رهي. هتان

¹. “They (the Talppur rulers) had induced skilful gun smiths and inlayers to settle in Hyderabad.” (Aitken E.H.: Gazetteer of the Province of Sind, Karachi, 1907, P. I 37.)

جا عالم اديب، آخوند ۽ طبيب ڏتڙجي ويا. نئين دؤر ۾ نوان قانون ۽ نوان رجحانات پيدا ٿيا. پراڻي آباديءَ مان فقط هندو عامل ۽ پائيند اوج کي پهتا ۽ سندن دولت سببان نيون جايون ۽ نوان پاڙا وڌايا. ڏکڻ طرف هيرآباد وڌيو. سندن ڪوشش سان، قلعي جهڙي تاريخي يادگار کي پڻ هڪڙي پاسي کان ڊاهي، نيون جايون جوڙايون ويون. الهندو ڪچو ۽ صدر بئي نئين طور آباد ٿيا. گورنمينٽ جون آفيسون، اسڪول، اسپتالون ۽ ڪاليج نئين دؤر جي ترقيءَ جا نشان بڻيا. حيدرآباد جو شهر ريلوي ذريعي ڪراچيءَ ۽ سکر، بلڪ بمبئي ۽ لاهور سان ڳنڍجي ويو. ان بعد 1947ع ۾ قومي آزاديءَ جو انقلاب آيو. هندو عامل ۽ پائيند، جن کي انگريزي دؤر حڪومت وارن هڪ سؤ سالن ۾ سڀ نعمتون نصيب ٿيون ۽ حيدرآباد شهر جا وارث ۽ سنڀاليندڙ هئا، تن هي شهر خالي ڪيو ۽ سندن جاءِ اچي مهاجر آباديءَ والاري

1947ع کانپوءِ حيدرآباد شهر جي آدمشماري ايترو ته وڌي آهي جو ان جو گذريل تاريخ ۾ مثال ڪونهي. شهر جي گوشتي گوشتي ۾ نئين آبادي وڌڻ سان گڏ ”شاهه لطيف آباد“ جهڙو حيدرآباد جو نئون ڀاڱو آباد ٿيو آهي. ڪوٽڙي بئراج جو ٺهڻ، وڏن ڪارخانن جو قائم ٿيڻ، سنڌ يونيورسٽيءَ جو حيدرآباد ۾ جام شوري منتقل ٿيڻ، ريڊيو اسٽيشن لڳڻ، ڪمشنري پوڻ، هن نئين دؤر جانمايان نشان آهن. حيدرآباد جو شهر وري هڪ نئين مرڪزي حيثيت جو مالڪ بڻجي رهيو آهي. جنهن جو تاريخي جائزو وٺڻ قبل از وقت آهي.

شڪارپور۔ هڪ سرسري تاريخي جائزو*

جناب صدر انتظاميه ڪميٽي جشن شڪارپور ۽ ميمبر صاحبان،
جناب سربراھ پبليڪيشن ڪميٽي ۽ ميمبر صاحبان، شهر شڪارپور جا
علم دوستو حاضرینو السلام علیکم!

آءُ پبليڪيشن ڪميٽيءَ جي سربراھ جناب ڊاڪٽر ميمڻ
عبدالمجيد سنڌي صاحب جو شڪرگذار آهيان، جو اوهان جي طرفان مون
کي هن محفل ۾ شريڪ ٿيڻ جي دعوت ڏنائين. ان جو وڏو فائدو مون کي ٿيو
آهي جو اوهان صاحبن سان ملڻ ۽ شهر شڪارپور کي هڪ دفعو وري ڏسڻ
جو موقعو مليو آهي.

ڊاڪٽر عبدالمجيد صاحب پنهنجي دعوتنامي ۾ اهو شرط لاڳو ڪري
چڏيو هو ته هن موقعي تي آءُ شڪارپور شهر جي ادب، تاريخ ۽ ثقافت بابت
مقالو پڙهان. گذريل ٻن سالن ۾ انهيءَ موضوع تي ايڏو سارو مواد گڏ ٿي
چڪو آهي جو ان تي ڪتاب ڇپيو آهي، جنهن جي اڄ رونمائي ٿي رهي
آهي. هاڻي وڌيڪ ڇا لکجي! بهرحال مون ڊاڪٽر صاحب جي ارشاد جي
تعميل ڪئي آهي، جو چيو اٿن ته: جنهن جو ڪائجي تنهن جو ڳائجي، پر
ايترو سو چونڊس ته من اڳتي لاءِ ڊاڪٽر صاحب پنهنجن خاص مهمانن کي
سڏي ائين آزمائش جي ميدان ۾ نه آڻي بيهاري، جيئن اڄ مون سان مهرباني
ڪئي اٿين.

‘شهرن جي تاريخ’ ملڪي تاريخ جو هڪ اهم باب آهي، جنهن مان
خاص طرح ملڪ جي اقتصادي ۽ سماجي تاريخ تي روشني پوي ٿي. آڳاٽن
شهرن جا آثار آڳاٽين تهذيبن جي عروج ۽ زوال تي شاهد آهن. انساني

* ته ماهي مھراڻ شمارو - 2-1987ع

تاريخ جي مطالعي لاءِ ۽ ان مان سبق حاصل ڪرڻ لاءِ، قرآن حڪيم ۾ پهريون ڀيرو ”ٽئين واري شهر ارم“ جو ذڪر آيو. اهوئي سبب هو جو اسلامي دؤر ۾ شهرن جي تاريخ لکڻ طرف خاص توجهه ڏنيو ۽ مڪه، مدينه، دمشق، بغداد، غرناطه ۽ قاهره وغيره شهرن تي وڏي تحقيق سان ڪتاب لکيا ويا. ’شهرن جي تاريخ‘ جي سلسلي ۾ آزرقي جو لکيل ”ڪتاب اخبار مڪه“ (شهر مڪه جي تاريخ) هن موضوع تي دنيا جي اوائل جي ڪتابن مان هڪ اهم ڪتاب آهي.

وقت گذرڻ سان اهو موضوع ايڏو ته اهم ۽ عام مقبول بڻجي ويو جو اسلامي ملڪن مان هر هڪ جي ڪنهن نه ڪنهن شهر جي تاريخ لکي ويئي، ۽ اهڙيءَ طرح ’شهرن جي تاريخ‘ جو موضوع ”علم تاريخ نويسي“ (Historiography) جو هڪ مکيه باب بڻجي ويو. سنڌ ۾ شهر جي عنوان سان پهريون ڪتاب مير طاهر محمد نسياني ٺٽوي سن 1030ھ (1621ع) ڌاري لکيو جيڪو عام طور ’تاريخ طاهري‘ سڏجي ٿو. مگر مصنف ان کي ’شهر ٺٽي جي تاريخ‘ (تاريخ بلده ٺٽه) جي نالي سان لکيو. انهيءَ لحاظ سان ’شهرن جي تاريخ‘ جي عنوان سان سنڌ ۽ هند ۾ جيڪي ڪتاب لکيا ويا، تن ۾ مير طاهر محمد جو ”شهر ٺٽي جي تاريخ“ هڪ خاص اهميت رکي ٿو. سنڌ ۾ ان سلسلي جو ٻيو ڪتاب سيوهڻ بابت ”تاريخ مشائخ سيوستان“ آهي، جنهن ۾ خاص طرح شهر سيوهڻ جي ولين ۽ درويشن جو ذڪر آهي.

مجموعي طور سان، سنڌ جي آڳاٽن شهرن جي موضوع تي محب الله شاهه بکري جي لکيل مختصر ”تاريخ سنڌ“ ۾ هڪ باب ’امصار‘ يعني ’شهرن‘ بابت آهي.¹ جيتوڻيڪ ان ۾ مواد بالڪل ٿورو ۽ عام سطح وارو آهي. سنڌ جي تاريخي شهرن بابت حوالا ٻين تاريخن ۽ تذڪرن ۾ موجود آهن، جن ۾ مير علي شير قانع جو تاريخي ڪتاب ”تحفة الڪرام“ وڏي اهميت وارو آهي، مگر ان ۾ فقط ’ڪلهوڙن جي دؤر‘ تائين شهرن جا نالا ۽ حوالا موجود آهن، جن مان ڪي شهر اهڙا آهن جيڪي ان کان پوءِ وڌيا. مثلاً تحفة الڪرام ۾ حيدرآباد شهر جي بناء جو ذڪر آهي، مگر حيدرآباد جو اوج ۽ عروج پوءِ ٿيو.

ڪلهوڙن جي دؤر کان پوءِ انگريزن جي سنڌ تي غاصبانہ قبضي کان اڳ، سنڌ جي آخري آزاد حڪومت، يعني ”ٽالپر اميرن واري دؤر“ ۾ ڪيترن

¹. باب جو سڄو عنوان ”در تفصيل امصار و بلاد و حصارات و تقيبات سنڌه و وجهه تسميه و لغة آنها“ آهي.

ٽي نون شهرن جا بنياد پيا، ۽ پڻ ڪي اڳيون بستيون وڌيون ۽ وڏي اوج ۽ عروج ڪي پهتيون. اهڙن شهرن ۽ بستيون مان حيدرآباد، ڪراچي، شڪارپور، لاڙڪاڻو، خيرپور، ميرپور ۽ شهدادپور تاريخي اعتبار سان خاص اهميت رکن ٿا.

شڪارپور جو بنياد جيتوڻيڪ اڳ پيو پر هيءُ هڪ مثالي شهر آهي جيڪو ٽالپرن جي دؤر ۾ پنهنجي اوج ۽ عروج ڪي پهتو. البت هن شاندار شهر جي تاريخ پڻ ڪن ٻين مکيه شهرن وانگر عروج ۽ زوال جي تاريخ آهي.

شهر جي بنياد ۽ دائود پوٽن جي سرداري وارو اوائلي دؤر (1026ھ - 1159ھ)

شڪارپور شهر جي بنياد ۽ اوائلي دؤر واري تاريخ تحقيق طلب آهي. دائود پوٽن جي تاريخي روايت موجب، بهادر خان هن شهر جو بنياد وڌو. هن اورنگزيب بادشاهه طرفان سبي ۽ ڍاڍر جي نواب مرزا خان کان سنڌونديءَ جي ڪناري سان وڏي ايراضي، جنهن ۾ خانپور ٽرائي ۽ سکر وارا علائقا اچي ٿي ويا، مقاطعي تي ورتي. اتي پيلا ۽ شڪار گاهه هئا. شڪارپور واري خاص ايراضي لڪي جي مهرن جي هئي، جن جو سردار شير خان مهر هو. ان بعد دائود پوٽن ۽ مهرن جي وچ ۾ جنگ لڳي، جنهن ۾ مهرن هارايو. بهادر خان پوءِ انهيءَ فتح جي يادگار طور سن 1026ھ (1617ع) ۾ شڪارپور شهر جو بنياد وڌو. ڀانئجي ٿو ته انهيءَ روايت جي مدار تي ٿي پوءِ ڪنهن پڙهيل هن بستي جي بناء جو سال، تاريخي ماده 'غوڪ' مان ڪڍيو، جنهن جو عدد ابجد جي حساب سان '1026' آهي، مگر 'غوڪ' جي معنيٰ آهي ڏيڏر، ۽ انهيءَ لحاظ سان اهو تاريخي ماده محض گمان تي سگهي ٿو ڇاڪاڻ جو ان ۾ نه ته ڪا سهڻي معنيٰ ۽ نڪا نڪا فال سمايل آهي.

ٻيو ته هن روايت موجب جنهن بهادر خان هي شهر ٻڌايو سو بهادر خان ثاني (پيو) هو جيڪو فيروز خان بعد دائود پوٽن جو سربراھ ٿيو. بهادر خان جو پٽ امير مبارڪ خان ٿيو ۽ ان جو پٽ صادق محمد خان (اول) هو جيڪو 1140ھ (1727-1728ع) ۾ امير ٿيو. يعني ته بهادر خان جي بناء واري سال 1026ھ ۽ صادق محمد خان جي مسند نشيني جي وچ ۾ 114 سالن جي وٿي آهي ۽ وچ تي فقط هڪ پيڙهي (مبارڪ خان) آهي، جيڪا ان وڏي

عرصي لاءِ ناکافي آهي. انهيءَ ڪري ٿي سگهي ٿو ته اها پهرين بستي جيڪا سن 1026 هـ ۾ آباد ٿي، سا بهادر خان پٽي نه پر سندس وڏي ڏاڏي بهادر خان پهرئين آباد ڪئي هجي (جنهن کان پوءِ امير بکر خان ٿيو پوءِ امير محمد خان، پوءِ امير فيروز خان ۽ پوءِ امير بهادر خان ثاني).

ان پهرئين اوائلي بناء کان پوءِ ان بستي جي ڪوٽ ۽ عالم پناهه کي غالباً بهادر خان ثاني تعمير ڪيو ۽ تعمير ۾ وڌيڪ واڌارو شايد سندس پٽ مبارڪ خان ۽ سندس پوٽي محمد صادق خان (اول) ڪيو. بهرحال شهر جي انهيءَ اوائلي دؤر جي ستن سالن تي وڌيڪ غور جي ضرورت آهي.

دائود پوٽن ۽ ڪلهوڙن جي گهرو لڙاين ۽ ڪابلي - قنڌاري افغانن جي قبضي ۽ خرابي وارو دؤر (1125-1239 هـ)

اوائلي بناء واري دؤر بعد هڪ سؤ سالن جي وڏي عرصي تائين هن شهر جي وڌيڪ تعمير ۽ آبادي ڪانه ٿي، بلڪ ويران ٿي. جنهن جا ٻه سبب هئا: دائود پوٽن ۽ ڪلهوڙن جون پاڻ ۾ گهرو لڙايون، ۽ انهن جي نتيجي ۾ ڪابلي - قنڌاري افغانن جو شڪارپور شهر ۽ يعني چوڌاري علائقي تي قبضو. هن دؤر جا حالات تاريخي ڪتابن ۾ موجود آهن. مکيه واقعا هن طرح آهن:

(الف) مغلن طرفان سبي ۽ ڍاڍر جي نواب مرزا خان بعد سندس پٽ بختيار خان جي حملي ۽ هيس سببان، بهادر خان (ثاني) دائود پوٽي جو پٽ محمد مبارڪ خان شڪارپور کي ڇڏي هليو ويو. هو پهريائين نئي ميران شاهه ۾ ۽ پوءِ ميرپور - اوباوڙي ڀرڳڙي طرف 'قلعي پنهنون خان' ۾ وڃي رهيو. ان کان پوءِ مغل شهزاده محمد معزالدين کي چاڙهي آيو ۽ بختيار خان جي مارجي وڃڻ کان پوءِ ٿي هو شڪارپور ۾ موٽي آيو.

(ب) ان کان پوءِ محمد مبارڪ خان ۽ ميان يار محمد ڪلهوڙي جي وچ ۾ نفاق پيو ۽ لڙايون شروع ٿي ويون. ميان يار محمد جي وفات (1131 هـ) بعد ميان نور محمد مغليه سرڪار کان خانپور ۽ شڪارپور جي جاگير جي سنڌ وٺي آيو ۽ قبضي وٺڻ لاءِ حملا شروع ڪيائين.

(ج) 1140 هـ ۾ محمد مبارڪ خان جي وفات بعد سندس پٽ صادق محمد خان امير ٿيو. 1152 هـ (1739 ع) ۾ جڏهن نادر شاهه سنڌ تي چڙهائي

ڪئي ته غالباً محمد مبارڪ خان نادر شاهه جي رسائي ڪئي. نادر شاهه جڏهن ميان نور محمد کي عمر ڪوٽ ۾ سوگهو ڪري آڻ مڃائي ته سڄي اُتر سنڌ ميان نور محمد جي قبضي مان ڪڍي تن حصن ۾ ورهاڻين ۽ مٿي اتر طرف چتر ۽ شڪارپور ۽ هيٺ ڏکڻ طرف لاڙڪاڻو ۽ سيوستان امير صادق محمد خان جي حوالي ڪيائين.

(د) غالباً ميان نور محمد جي صادق محمد خلاف هلايل حڪمت عملي سان پوءِ نادر شاهه طرفان طهماسب خان شڪارپور تي چڙهائي ڪري ان علائقي تي قبضو ڪيو. انهيءَ وچ ۾ صادق محمد خان به وڃي ايران پهتو ۽ اتان عسڪر علي خان کي چاڙهي آيو. ميان نور محمد وري به حڪمت عملي سان عسڪر علي خان کي صادق محمد خان خلاف بدظن ڪيو. جنهن ڪري مدد ۾ آيل لشڪر صادق محمد خان تي سن 1159ھ (1746ع) ۾ شڪارپور تي حملو ڪيو. صادق محمد خان وڏي بهادريءَ سان مقابلو ڪيو. پر 14 ربيع الاول 1159ھ تي مارجي ويو. انهيءَ حملي ۾ شڪارپور جي آبادي توڙي ڪوٽ قلعي کي وڏو نقصان پهتو.

(هه) ان بعد شڪارپور تي ڪجهه وقت لاءِ ميان نور محمد جو قبضو ٿيو پر نادر شاهه جي قتل ٿيڻ بعد احمد شاه ابدالي حڪومت جو وارث ٿيو. هن ميان نور محمد کي خطاب ڏنو پر ميان صاحب شايد عهدنامي جي پوئواري نه ڪئي جنهنڪري سن 1167ھ (1753ع) ۾ جڏهن احمد شاه سنڌ تي چڙهائي ڪئي ته ميان نور محمد به سنڌ ڇڏي هليو ويو. جنهنڪري احمد شاه ابدالي شڪارپور وارو سڄو علائقو سبي سان لاڳو ڪري پنهنجي افغان حڪومت سان ملائي ڇڏيو.

(و) ڪلهوڙن جي آخري ڪمزور حڪمران ميان عبدالنبي جيئن سنڌ جو عمر ڪوٽ وارو علائقو جوڌ پور جي راجا کي ڏيئي ڇڏيو هو تيئن شڪارپور ۽ ٻيو سڄو اترين علائقو افغانن جي حوالي ڪندي ۽ پڻ وڌيڪ ڏن ڏيڻ جا دلاسا ڏيندي سنڌ تي افغانن جي لشڪر جا حملا ڪرايا. انهيءَ ڪري نه فقط ملڪ ڦٽي ويو پر شڪارپور واري سڄي پرڳڻي تي ڪابلي قنڌاري افغانن جو قبضو مضبوط ٿي ويو. اهو قبضو احمد شاه ابدالي جي حملي واري سال 1167ھ (1753ع) کان شروع ٿيو ۽ ٽالپرن جي دؤر ۾ ويندي 1239ھ (1823ع) تائين تورو گهڻو هلندو آيو.

ٽالپورن جي دؤر ۾ شڪارپور جي آزادي، اوج ۽ عروج وارو دؤر
(1239-1259ھ/1823-1843ع)

ٽالپورن جي دؤر ۾ وڃي شڪارپور شهر آزاد ٿيو ۽ پنهنجي اوج کي پهتو. ان دؤر جي تاريخ کي ٻن ڀاڱن ۾ ورهائي سگهجي ٿو: (الف) شڪارپور شهر ۽ ڀرڳڻي کي افغانن جي قبضي مان آزاد ڪرائڻ وارو دؤر ۽ (ب) شهر شڪارپور جي اوج ۽ عروج وارو دؤر.

(الف) افغانن جي قبضي جو خاتمو

سن 1196ھ (1782ع) ۾ ٽالپورن جي حڪومت قائم ٿيڻ سان، مير فتح علي خان جي عهد ۾ سنڌ جا اهي شهر ۽ علائقا، جيڪي پوين ڪمزور ڪلهوڙن حڪمرانن ڀر وارن حاڪمن کي ڏيئي ڇڏيا هئا، تن جي آزاد ڪرائڻ لاءِ قدم کنيا ويا. عمر ڪوٽ جو علائقو جوڌ پور جي راجا کان ڇڏايو ويو، ڪراچي ڦلات جي خان کان واپس ورتي وئي، اوڀاوڙي-سبزل ڪوٽ وارو علائقو بهاول پور جي اميرن کان ورتو ويو ۽ آخر ۾ شڪارپور وارو ڀرڳڻو ۽ شهر افغانن کان ڇڏايا ويا. البت شڪارپور تي 1167ھ کان وٺي ٽيهن سالن جي عرصي تائين افغانن جو قبضو رهيو هو. انهيءَ ڪري وڏي حڪمت عمليءَ سان ان کي ختم ڪيو ويو. پهريائين افغانن جي قبضي هيٺ آيل شڪارپور ڀرڳڻي جي حدبندي ڪئي وئي، ان بعد شهر شڪارپور جي چوڌاري سڄو ڀرڳڻو افغانن جي قبضي کان آڄو ڪيو ويو ۽ آخر ۾ شهر شڪارپور مان افغانن کي بي دخل ڪيو ويو. انهيءَ تدبير ۽ حڪمت عملي جو اڳواڻ نواب ولي محمد خان لغاري هو. هن سلسلي ۾ جيڪي مڪيه قدم کنيا ويا، سي مختصر طور هي هئا:¹

1. سن 1208ھ (1793ع) ۾ ڪابل جو حڪمران زمان شاهه سنڌ کان سالانہ ڍل اڳاڻڻ لاءِ لشڪر وٺي چڙهيو. سنڌ طرفان نواب ولي محمد خان کيس مٿن ڏيڻ لاءِ روانو ٿيو. اتفاق سان پويان ڪابل ۾ فساد شروع ٿيا، جنهن ڪري زمان شاهه وات تان پوئتي وريو ۽ شڪارپور جي سرحد تان فتنو ٽري ويو.

¹ اسان ڪتاب ”ڪلام فقير نواب ولي محمد خان لغاري“ (ڇپايل سنڌي ادبي بورڊ، حيدرآباد سنڌ، 1968ع) جي مقدمي ۾ انهن جو تفصيل سان ذڪر ڪيو آهي. هيٺ ڏنل اقتباس ان مقدمي تان ورتل آهي.

2. 1217-1211ھ واري عرصي ۾ جڏهن نواب ولي محمد خان چانڊڪي (لاڙڪاڻو) جو گورنر هو تڏهن تائين شڪارپور وارو پرڳڻو جيڪو افغانن جي هٿ هيٺ هو تنهن جون حدون مقرر ٿيل ڪين هيون ۽ انهيءَ ڪري افغان فوجدارن چوڌاري پئي ملڪ پيليڪاڌو. نواب ولي محمد خان سندن انهيءَ چڙواڳي کي پنهنجي ڏيڻ لاءِ ڳڙهي ياسين لڳ، نوشهره ابڙهه ۾ وڃي پنهنجو سرڪاري ديرو قائم ڪيو ۽ ان کي ڪوٽ ڏياري مضبوط ڪيو. هن ديري وٽان هن پنهنجي مالي ۽ فوجداري انتظام جون حدون وڌايون، تان جو باقي شڪارپور شهر ۽ ان جي پسگردائي وڃي افغانن لاءِ ڇڏيائين.

3. سن 1218ھ (1803ع) ۾ شاهه شجاع ڪابل جو حڪمران ٿيو ۽ هن پئسي جي لالچ ۾ سنڌ تي چڙهايون شروع ڪيون. سن 1221ھ/1806ع ۾ هو پنهنجي وزير شير محمد خان کي ساڻ ڪري ماليات وصول ڪرڻ لاءِ اچي شڪارپور پهتو ۽ نواب ولي محمد خان کيس قدرتي رقم ڏيئي راضي ڪري واپس موٽايو. سن 1225ھ/1810ع ۾ وري ماليات وصول ڪرڻ جي بهاني سان شاهه شجاع اچي شڪارپور سهڙيو. نواب ولي محمد خان وڏو دورانديش هو. هن ڏٺو ته جي شڪارپور جهڙي پُر فضا شهر ۾ ڪابل جي حاڪم اچي ديرو دمائيو ته پوءِ منجهانئس جند ڪانه ڇٽندي، سو فوري شڪارپور پهچي، ساڻس ملي دم دلاسا ڏيئي في الحال کيس ديره غازي خان ڏانهن ڪڍي ويو ۽ اتي کيس قدرتي رقم ڏيئي اڳتي اُماڻي ڇڏيائين.

4. سن 1229-1231ھ (1814-1816ع) وارن سالن ۾ ڪابل جي محمود شاهه پنهنجي وزير فتح خان جي مشوري سان شڪارپور تي چڙهائي ڪئي. بهانو اهو هو ته افغانن طرفان مقرر ڪيل شڪارپور وارو نائب ڪين ماليات نٿو پهچائي. محمود شاهه پنهنجي لشڪر سان اچي ڍاڍر ۾ منزل انداز ٿيو جتي قلات جو خان محمود خان پريان لشڪر وٺي اچي ساڻس شامل ٿيو. اتان اول امين الملڪ محمد رحيم خان افغان کي شڪارپور تي چاڙهي موڪليائون. نواب ولي محمد خان حالات جو جائزو وٺي راءِ ڏني ته طاقت جو جواب طاقت سان ڏجي. انهيءَ صلاح موجب مير ڪرم علي خان، مير مراد علي خان، مير سهراب خان ۽ مير آرو خان سنڌ جي متحده لشڪر سان اچي شڪارپور جي ويجهو منزل

انداز ٿيا، جتي کين محمود شاهه جو پيغام ماليات لاءِ پهتو ۽ ان بعد شڪارپور مان محمد رحيم افغان جو قاصد آيو. مشوري بعد فيصلو ٿيو ته محمود شاهه ڏي خط لکيو وڃي ته جي صلح ڪندين ته صلح ڪنداسون ۽ جي جنگ ڪندين ته جنگ ڪنداسون. باقي محمد رحيم افغان جو قاصد موڪلڻ بي معنيٰ آهي، کيس خود حاضر ٿيڻ گهرجي. مير صاحبن طرفان نواب ولي محمد خان لغاري انهيءَ قاصد کي ساڻ ڪري شڪارپور پهتو. محمد رحيم مير صاحبن جي درٻار ۾ اچڻ کان نتايو مگر نواب ولي محمد خان ساڻس ڳالهيون هلائي کيس مجبوراً آڻي درٻار ۾ حاضر ڪيو. ان بعد ڳالهيون هليون ۽ صلح لاءِ رستو صاف ٿيو مگر مولا داد افغان شرارت ڪري ٺهيل ڪم کي ڦٽايو. انهيءَ تي سنڌ جو لشڪر جنگ لاءِ تيار ٿيو. محمود شاهه اهو ٻڌي ڏاڍو مان پير ڏانا ۽ راڄن پور وارو گس وٺي وڃي ڏيري غازي خان پهتو. اهو ٻڌي محمد رحيم افغان ميرن صاحبن کان موڪل گهري جا کيس ملي ۽ هو پاڻ سنڌ ڇڏي واپس وريو. انهيءَ تدبير سان بنا جنگ و جدل جي سنڌ جي سرسي ٿي. نواب ولي محمد خان هن موقعي تي اهم ڀارت ادا ڪيو جنهن جو پنهنجي مثنوي 'هیر رانجهي' ۾ پڻ قدري تفصيل سان ذڪر ڪيو اٿائين.

5. سن 1234ھ (1819ع) ۾ وري شاهه شجاع اچي شڪارپور پهتو ته نواب ولي محمد خان به اچي نوشهره اٻڙي طرف منزل ڪئي. پوئتي ڪابل ڏانهن شاهه شجاع جي موٽڻ جون واهون بند هيون جو ڪابل تي محمد عظيم خان جو قبضو هو. انهيءَ ڪري هو ڪپ کوڙي يڪا به سال شڪارپور ۾ ويهي رهيو. نواب ولي محمد خان شڪارپور جي چوڌاري سڄي علائقي کي پوريءَ طرح پنهنجي ضابطي ۾ رکيو هو. مگر شهر شڪارپور ۽ ان جي نزديڪي پسگردائي ۾ شاهه شجاع ۽ سندس ماڻهو ڦرندا رهيا. جيئن ته کين مهمانن جي حيثيت هئي انهيءَ ڪري کين ڪجهه به ڪونه ٿي چيو ويو. بالا آخر جڏهن شاهه شجاع ۽ سندس سپاه شرافت جا ليڪا لتاڙي اشرافن جون لڄون ۽ ملڪيتون لتڻ لڳا، تڏهن نواب ولي محمد خان رعايا تي ظلم ٿيندو ڏسي شجاع کي شڪارپور ڇڏائڻ جي تجويز اميرن جي آڏو رکي، جا منظور ٿي. ان موجب 1236ھ/1821ع ۾ نواب ولي محمد خان حيدرآباد طرفان ۽ حمزو خان

تالپور خيرپور طرفان پنهنجي فوجي دستن سان اچي شهر شڪارپور ۾ منزل انداز ٿيا، جنهن ڪري چٽواڳ افغانن طرفان رعيا ڪي ايڏائڻ واريون حرڪتون بند ٿيون. ٻئي طرف سنڌ طرفان سڌو محمد عظيم خان سان تعلق قائم ڪيو ويو. جو فوج وٺي اتان چڙهيو. سنڌ جي متحده فوج به اميرن سان گڏ اچي نواب ولي محمد خان جي رٿيل تجويز موجب لاڙڪاڻي پهتي ۽ اتان وڌي اچي ميان شاهل محمد عباسي جي قبي وٽ چانوڻي هنيائون. شاهه شجاع به پريان محمد عظيم خان جو لشڪر ايندو ڏسي شڪارپور جي جند ڇڏي ۽ پنهنجي جان بچائڻ خاطر اچي سنڌ جي چانوڻي ۾ پناهه ورتي. محمد عظيم خان جي فوجي دستن ابهرائي ڪري پيشقدمي ڪئي جنهن کي سنڌ جي فوجي دستن ختم ڪري ڇڏيو. محمد عظيم خان کي پوءِ صلح ڪري پوئتي موٽڻو پيو. شاهه شجاع به سنڌ ڇڏي جيسلمير جي راهه وٺي لڏياني (پنجاب) ڏي روانو ٿيو.

6. نواب ولي محمد خان هاڻي شڪارپور شهر جي چوڌاري سڄي پسگردائي سنڌ جي انتظام هيٺ آڻي ڇڏي ۽ سوچيائين ته ڪنهن طرح شهر افغانن جي چنبي کان آزاد ڪرائجي. سن 1239ھ/23-1824ع ۾ رحمدل خان افغان شڪارپور شهر جو ڪوتوال هو جنهن کي سندس پيءُ ۽ ڪابل جي امير شير دل خان پاڻ گهرائي ورتو. رحمدل خان پنهنجي طرفان عبدالمنصور خان کي شڪارپور تي مقرر ڪيو. ٿوري عرصي بعد، سڪن جو لشڪر اچي ديري غازي خان پهتو. مبدا اهو لشڪر سنڌ جو رخ ڪري انهيءَ لاءِ ضروري هو ته سنڌ جي سرحد خصوصاً شڪارپور جي بچاءَ لاءِ انتظام ڪيو وڃي. اهو انتظام نواب ولي محمد خان جي حوالي ٿيو.

نواب صاحب اول پنهنجي هيڊ ڪوارٽر لاڙڪاڻي مان عبدالمنصور ڏانهن مؤثر مراسلا موڪليا، ۽ کيس موقعي جي نزاکت کان آگاهه ڪري سمجهاڻيندو رهيو ته افغان سردارن طرفان شڪارپور جو بچاءُ مشڪل آهي، انهيءَ ڪري بهتر آهي ته سڪن جي آڏو سِر جهڪائڻ بدران شڪارپور سنڌ جي حوالي ٿئي ته فوراً حفاظتي انتظام ڪيو وڃي. عبدالمنصور خان شهر خالي ڪرڻ بدران، نواب صاحب ڏي منت ميٽر جا خط بهاني طور لکيا ته سڪ شڪارپور تي حملو ڪونه ڪندا ۽ اڙانسواءِ شڪارپور جي ٻئي سڄي

علاقتي تي اڳ ئي اوهان جو قبضو آهي، ۽ صرف شهر واري چار ديواري باني وڃي بچي آهي، جا اسان کان نه ڇڏايو ته بهتر آهي. نواب صاحب انهن حيلن ۽ بهانن کان متاثر نه ٿيو ۽ شڪارپور کي افغانن جي تسلط کان هميشه لاءِ آزاد ڪرائڻ لاءِ لاڙڪاڻي کان لشڪر وٺي هليو. نواب صاحب کي بخوبي معلوم هو ته عبدالمنصور خان ۾ مقابلي جي طاقت ڪانهي، انهيءَ ڪري سپاه ۽ پنهنجا خاص ماڻهو جن ۾ ’دلاور خدمتگار‘ برڪ هو ساڻ ڪري اچي ’شاهي باغ‘ ۾ لٿو ۽ جمعي خان بارڪزئي سردار کي گهراڻي عبدالمنصور خان ڏي چواڻي موڪليائين، ته هو پنهنجو خير سمجهي ته شهر خالي ڪري ڪابل ڏانهن روانو ٿئي. انهيءَ ڌمڪيءَ سان گڏ ’خدمتگار دلاور‘ کي گهوڙي سوارن جي دستي سان شهر ۾ موڪليائين ته سنڌ جي حڪومت طرفان قبضي جو اعلان ڪري ۽ ڪوتوالي توڙي دروازن جي چوڪين تي پنهنجا ماڻهو مقرر ڪري ٻئي ڏينهن نواب صاحب پنهنجن سپاهين جي هڪ خاص دستي کي وردي ۽ سروياءَ سان سينگاري هٿياربند ڪري موڪليو ته وڃي شهر ۾ گشت ڪن، ۽ ماڻهن کي همٿائين ۽ اطمينان ڏيارين ته افغانن جو تسلط ختم ٿي چڪو آهي. خدمتگارن پوري رعب تاب سان گشت ڪيو ۽ تاريخ ”تازه نواي معارڪ“ جي مؤلف منشي عطا محمد جي لکڻ موجب اکين جا اشارا ڏيندي علي الاعلان پئي چيائون ته:

واه شڪارپورا واه شڪارپورا
 پلا پلا مار مارينداسون ڙيا
 رئيسن جي سرن جي سلامتي هجي!

محض انهيءَ رعب تاب جي حڪمت عملي سان عبدالمنصور خان جا حوصلا پست ٿي پيا ۽ ٽٽي ڏينهن ٽپڙ ٻڌائين. پاڻ هلي اچي نواب صاحب کي شاهي باغ ۾ مليو. نواب صاحب کيس مروت سان پيش آيو پر فوري شهر ڇڏڻ لاءِ تاڪيد ڪيائينس، جنهن تي نواب صاحب کان ڳڙهي ياسين وڃڻ لاءِ اجازت ورتائين ته اتي وڃي سامان سڙو سنڀاري ڪابل روانو ٿئي. کيس اها اجازت ملي. ڳڙهي ياسين ۾ سندس مڙي مس تيار ٿي ته نواب صاحب طرفان سنڌ ڇڏڻ جو حڪم نامو پهتس ۽ لاچار ٿي روانو ٿيو. بقول منشي عطا محمد: ”شڪارپور جيڪا سالن جا سال خراسان (ڪابل) جي حڪمرانن جي يار دلخواه رهي هئي، انهيءَ معشوق جي جدائي ۾ هو ڳوڙها ڳاڙيندو سڀنيو پٽيندو ڪپڙا ڦاڙيندو. افسوس ڪندو پئي ويو.“

(ب) شڪارپور شهر جو اوج ۽ عروج

تالپور اميرن جي حڪومت قائم ٿيڻ بعد، سن 1211ھ (1796ع) کان وٺي، پهريائين لاڙڪاڻي جي گورنر جي حيثيت ۾ ۽ ان بعد سنڌ جي وزيراعظم جي حيثيت ۾ نواب ولي محمد خان درجي بدرجي شڪارپور جي افغان انتظاميه تي دٻاءُ وجهڻ شروع ڪيو جنهنڪري هنن جي چيريه دستي ۽ من ماني وارو پنجيتاليهن سالن کن (1167-1211ھ) جو دؤر ختم ٿي ويو. 1211-1217ھ وارن پنجن سالن ۾ شڪارپور شهر ۽ پسگردائي وارو علائقو جيڪو افغان عملي جي هٿ هيٺ رهيو تنهن جي حدبندي ٿيڻ سان افغان عملي جو عمل دخل، سنڌ جي انتظاميه جي گهيري ۾ اچي ويو انهيءَ ڪري شڪارپور شهر توڙي چوڌاري ٻي آباديءَ کي وڌو ڏيڍ ۽ آسرو ٿيو. کين سنڌ جي حڪومت جي پشت پناهي ملي وئي. نوشهره ابڙي ۽ ٿرائي وارو پرڳڻو جيڪو سنڌ جي حڪومت ۾ شامل هو تنهن جي آبادي وڌي جنهنڪري اتر طرف شڪارپور ته ڏکڻ طرف لاڙڪاڻي جا شهر واپار جا مرڪز بڻيا. شڪارپور جي سڀني کي افغانن سان واپار جو تجربو ٿي چڪو هو ۽ جيئن ئي کين افغان حڪمرانن جي زبردستي ۽ ڦرلٽ کان نجات ملي ته افغانستان طرف واپار وڌيو. تالپورن جي دؤر ۾ سنڌ جي حڪومت طرفان خاص طرح واپارين کي سڀ سهولتون ڏيڻ ۽ همٿائڻ ۽ آزاد تجارت واري پاليسي سببان تجارتي ڪاروبار ترقي ڪئي. سن 1239ھ (1823-24ع) کان وٺي شڪارپور شهر به سنئون سڌو سنڌ جي حڪومت ۾ داخل ٿي ويو جنهنڪري تالپورن جي دؤر جي ايندڙ ويهن سالن واري عرصي ۾ شڪارپور شهر جي واپار جو دائرو هڪ طرف بلخ ۽ بخارا تائين ته ٻئي طرف هرات ۽ مشهد تائين وڌيو.

انتظامي طور تالپورن جي دؤر ۾ شڪارپور کي خاص اهميت ڏني وئي. پهريائين اتي جي انتظام جو اعليٰ اختيار نواب ولي محمد خان جي هٿ ۾ رهيو جو ساڳئي وقت سنڌ جو وزيراعظم هو ان بعد سنڌ جي ٻئي وزير آغا اسماعيل شاه جو فرزند آغا ڪاظم شاه شڪارپور جو گورنر مقرر ٿيو ۽ ان کان پوءِ نواب عالم خان مري انتظام سنڀاليو. انهيءَ اعليٰ درجي جي منتظمين، اديبن ۽ محب وطن خادمن¹ جي نگرانيءَ هيٺ شهر شڪارپور سگهوئي

¹ نواب ولي محمد خان سن 1247ھ ۾ وفات ڪئي. آغا ڪاظم شاه ۽ نواب عالم خان مري ٻئي ڪرڙي واري جنگ ۾ شهبان 1249ھ ۾ شهيد ٿيا.

پنهنجي اوج ۽ عروج کي پهچي ويو. شهر جي آبادي وڌي. شهر جي عالم پناهه ۽ ان جي دروازن جي نئين سر مرمت ۽ تعمير ٿي. قافلن لاءِ ڪاروان سراءِ تعمير ٿي ۽ آبپاشي جي اعليٰ انتظام سان شهر شڪارپور باغات جو مرڪز بڻجي ويو.

سڀ کان وڏو واڌارو تعليم ۾ ٿيو. جڏهن کان شاهه فقير الله علوي (وفات 1194ھ) شڪارپور ۾ پنهنجو تڪيو ڪيو هو تڏهن کان وٺي شڪارپور ۾ اعليٰ تعليم ۽ تصنيف جو ٿڌو لڳو جيڪو پوءِ ٽالپور اميرن واري دؤر ۾ وڌي وڻ ٿيو. نواب ولي محمد خان توڙي آغا ڪاظم شاهه پنهنجي دؤر جا وڏا اديب ۽ شاعر هئا ۽ سندن شڪارپور ۾ اچڻ ۽ انتظام سنڀالڻ سان اديبن ۽ شاعرن جو وڏو قدر ٿيو. آخوند صاحبڏنو جيڪو هن دؤر ۾ شڪارپور جو هڪ وڏو ذهين عالم، شاعر ۽ قاضين واري مسجد ۾ مدرسي جو استاد هو تنهن نواب ولي محمد خان جي انهيءَ حسن انتظام کي غائبانه داد ڏنو جنهن سان سڄي ملڪ توڙي شڪارپور شهر ۾ رونق ۽ تازگي اچي وئي هئي. بقول آخوند صاحبڏنو:

باز در عالم نواي تازگي را برتري ست
در همه آفاق انواع طرب را رهبري ست

شڪارپور جي مڪتب ۽ مدرسن وڏا عالم، اديب ۽ شاعر پيدا ڪيا ۽ پڻ تجارتي ترقي سببان شهر جي صفائي ۽ سهڻائي ۾ رونق اچي وئي ۽ چوڌاري باغات جي گلزاري لڳي وئي. اندازاً 1241-1245ھ واري عرصي ۾ آغا ڪاظم شاهه ٻه سال شڪارپور ۾ گورنر ٿي رهيو ۽ شهر جي اندروني رونق، شهر جي سهڻن ماڻهن، شهر جي گلستانن ۽ ببلبن بابت يادگار شعر چيائين ته:

شڪارپور عجب جاي خوبريان است
مقام و منزل و ماواي عندليبناست
نه موسم گل و فصل بهار باشد، ليک
به هر طرف که نظر مي کنم گلستانست

آخوند صاحبڏنو محمد عارف صنعت ۽ پيا انهيءَ دؤر ۾ فارسيءَ جا اديب ۽ شاعر هئا ۽ جيتوڻيڪ 1259ھ (1843ع) ۾ انگريزن جو سنڌ تي قبضو ٿيو مگر اڳئين آزادي واري دؤر ۾ قائم ٿيل علمي درسگاهون ۽ علم

ادب واريون محفلون چاليهه سال کن پوءِ ويندي 1880ع تائين هلنديون آيون. فارسي جي اديب ۽ شاعر مرزا احمد علي قلاتي، جيڪو مارچ 1877ع ڌاري ڪجهه وقت لاءِ اچي شڪارپور ۾ رهيو هو تنهن ان وقت جي شهر جي پرفضا رونق کان متاثر ٿي سهڻو شعر چيو جنهن ۾ شڪارپور کي بهشت ۽ گلشن ڪري سڏيائين.

بهشت روئي زمين گلشن شڪارپور است
نگارخانه چين گلشن شڪارپور است
بقصر هاي فراوان و گلرخان و فير
بباغ خلد برين گلشن شڪارپور است
اگر ز روضه مينو سواد گفتندي
يقين شدم كه همين گلشن شڪارپور است
هزار همچو جهاندار و بهروز بانو
باببين كه درين گلشن شڪارپور است

انگريزن جي سنڌ تي غاصبانه قبضي ۽ شڪارپور جي زوال وارو دور (1843-1947ع)

1843ع ۾ انگريزن سنڌ تي غاصبانه قبضو ڪيو جنهن سان سنڌ جي پنهنجي آزاد حڪومت ختم ٿي ۽ غلامي وارو دور شروع ٿيو. انگريزن کي سڌارا وادار آندا، پر ان سان گڏ سنڌ جي اڳين حڪمرانن خلاف پروپيگنڊا جو طوفان جاري ڪيو ۽ پنهنجي سامراجي حڪومت کي سونهري ثابت ڪرڻ ۾ ڪا ڪسر ڪانه ڇڏي. وقت گذرڻ سان، سڄي سنڌ، توڙي سنڌ جو هر ڀاڱو ۽ هر شهر غلاميءَ جي زنجيرن ۾ قابو ٿي ويو ۽ ماڻهن جا ذهن بدلجي ويا، ايتريقدر جو سنڌ ۾ انگريزن جي پڙهايل ڇاڙتن پنهنجن ملڪي حڪمرانن ۽ پنهنجن ملڪي ماڻهن خلاف ڳلا جا دفتر پريا ۽ انگريزن جي تعريف ۾ قصيده ڳائڻ شروع ڪيا. انگريزن اچڻ سان، سنڌ جي اڳئين آزادي واري دور جا تعليمي ۽ انتظامي مرڪز ڊاهڻ شروع ڪيا. پنهنجي حڪومت جو مرڪز ڪراچيءَ ۾ قائم ڪيائون ته جيئن سنڌ جي اڳئين گاديءَ جي شهر حيدرآباد جي اهميت ختم ٿئي. اهڙيءَ طرح لاڙڪاڻي ۽

خاص طرح شڪارپور جي اهميت کي ختم ڪيائون. سنڌ جي مٿين اُترئين سرحد بند ڪيائون، جنهنڪري تجارتي مرڪز جي حيثيت ۾ شڪارپور جي اهميت ختم ٿي وئي ۽ ڪاروان سراءِ ڪنڊر بڻجي ويو.

سن 1883ع ۾ ضلعي جو هيڊ ڪوارٽر شڪارپور مان بدلائي سکر ۾ آندائون، جنهنڪري انتظامي طور سان پڻ شڪارپور جي مرڪزي اهميت ختم ٿي وئي. شڪارپور جا مڪتب ۽ مدرسا بند ٿي ويا، ۽ فارسي علم ادب وارو گلشن ڦٽي ويو. شهر جا معزز گهراڻا دريدر ٿي ويا. البت شاهوڪار سينيٽ انگريزن جو ساٿ ڏنو جن کين پڙهايو واپار ۾ وڌايو ۽ شهر جو مالڪ بڻايو.

هڪ سؤ کن سالن کان پوءِ انگريزن جي آخري دؤر ۾ شهر جي ڪن مسلمان گهراڻن جا فرد وڃي چڱن عهدن تي پهتا. مرحوم الله بخش سومرو پهريون بيدار مغز مدبر هو جنهن جي سياسي طاقت ۾ اچڻ سان هتان جي مسلمانن پالڻن کي به تقويت ملي.

حقيقت ۾ شڪارپور کي ڪنهن حد تائين پنهنجو اڳيون تاريخي مقام جولاءِ 1977ع کان پوءِ مليو آهي، جڏهن کان وٺي شڪارپور کي ضلعي جو درجو مليو آهي ۽ شهر شڪارپور ان ضلعي جو انتظامي مرڪز ٿيو آهي. انهيءَ لحاظ کان اوهان 'جشن شڪارپور' ملهائڻ ۾ نه فقط حق بجانب آهيو پر هڪ تاريخي ڪردار ادا ڪري رهيا آهيو. پبليڪيشن ڪميٽي جي ڪوشش قابل مبارڪباد آهي، جو جشن شڪارپور جي جلسن ۾ پڙهيل مقالن کي ڪتابي صورت ۾ شايع ڪيو ويو آهي.

جيئن ته شڪارپور هڪ تاريخي شهر آهي، انهيءَ ڪري ضروري آهي ته هن نئين ضلعي جي انتظاميه ميونسپالٽي توڙي شهر واسين طرفان هن شهر جي قديم آثارن کي جيترو ٿي سگهي اوترو جلد محفوظ ڪيو وڃي ۽ انهن جاين تي يادگار ڪتبا هڻايا وڃن. انهيءَ سلسلي ۾ آءٌ هيٺين آثارن ڏانهن ڌيان ڇڪائڻ ضروري سمجهان ٿو:

1. دائود پوٽن جي قبرستان، خاص طرح صادق محمد خان جي قبر لڳ ڪتبو هڻايو وڃي. قبرستان جو آڳاٽو تفصيل هن طرح آهي: محلہ استوارت گنج سٽي سروي چڪ نمبر 5، نمبر شمار 95، ميونسپل نمبر 155، قبرستان نمبر شمار 87، ميونسپل نمبر 22، سٽي سروي نمبر 151، قبرستان نمبر شمار 60، سٽي سروي نمبر 95، قبرستان جو حاطو.

2. شهر جي عالم پناهه کي جيڪي دروازا هئا، انهن مان هڪ ٻه دروازا اصل حالت ۾ محفوظ ڪيا وڃن، پر سڀني دروازن وارين جاين تي انهن دروازن جي نالن جا يادگار ڪتبهاڻايا وڃن.
 3. نواب ولي محمد خان شهر شڪارپور کي آخري طور افغانن جي چنبي مان آزاد ڪرايو. ان موقعي تي هو شاهي باغ ۾ منزل انداز ٿيو هو. جتي ڪنهن موزون جڳهه تي يادگار ڪتبهاڻايو وڃي.
 4. ڪاروان سراءِ جي ڪم از ڪم هڪ ديوار ۽ دروازي جي حفاظت ڪئي وڃي، ۽ پڻ اتي هڪ يادگار ڪتبهاڻايو وڃي.
- اهڙيءَ طرح ٻين تاريخي يادگارن جي حفاظت لاءِ مناسب قدم کنيا وڃن.

ڪراچي جي تاريخ بابت دليلن جي چند چاٽ#

”پيغام“ جي گذريل پرچي (آڪٽوبر- نومبر) ۾ تاريخ جي پروفيسر ڊاڪٽر غلام محمد لاکي جو مضمون: ”ڪراچيءَ جي اوائلي تاريخ“ شايع ٿيو. جنهن تي اخبارن ۾ ڪجهه عالمن مختلف حوالن سان پنهنجا ويچار پيش ڪيا. ڪن عالمن سنڌ جي قابل احترام محقق ۽ اسڪالر ڊاڪٽر نبي بخش بلوچ کي پڻ بحث هيٺ آندو. تاريخ ۾ جيئن ته ڪابه حتمي ۽ آخري راءِ نه ٿيندي آهي. وقت پڇاڻا تحقيق جا نوان گوشا نروار ٿيندا رهندا آهن. ان ڏس ۾ عالمان بحث لاءِ اسان محترم سائين بلوچ صاحب کي گذارش ڪئي. جنهن تي نهايت فرائدي سان ڊاڪٽر بلوچ صاحب ۽ پنهنجي راءِ اسان ڏي ڏياري موڪلي آهي. جنهن کي اسان پنهنجي لاءِ اعزاز سمجهون ٿا. يقيناً اهڙين قابل قدر هستين جي مضمونن ۽ مقالن سان ”پيغام“ رسالي جي اهميت ۾ اضافو ٿيندو ۽ پڙهندڙن کي معياري مواد ميسر ٿيندو. ڊاڪٽر بلوچ صاحب اڳ ۾ به اهڙا قرب ڪندو رهيو آهي، جنهن لاءِ اسان سندن پيحد ٿورائتا آهيون. - ايڊيٽر

پيغام آڪٽوبر- نومبر 2004ع ۾ ڊاڪٽر غلام محمد لاکي جو مضمون ”ڪراچي شهر جي اوائلي تاريخ“ (ڪلهوڙن جو دور) ڇپيو آهي. ڊاڪٽر موصوف (مضمون نگار) هڪ ذهين ۽ محنتي لکندڙ آهي ۽ مون سندس تحريرن کي قدر جي نگاهه سان پڇي ڏٺو آهي ۽ پڻ همٿايو آهي. مگر هن مضمون ۾ خلاف توقع، هڪ ته هن جذباتي انداز ۾ پنهنجا خيال ظاهر ڪيا آهن ۽ ٻيو ته پنهنجي اڳواٽ سوچيل نتيجن جي تائيد ڪندي ڪي غلطيون ڪيون آهن، جن ڏانهن ڌيان ڇڪائڻ ضروري آهي ته جيئن صحيح صورت حال سامهون اچي.

ماخذ- ماهوار پيغام ڪراچي جنوري 2005ع

جذبات جو وهڪرو ۽ تدبر جي ڪمي

18- صدي عيسوي ۾ سنڌ ۽ بلوچستان جي حڪمرانن ۾ ڪشمڪش رهي، پر ان ۾ درگذر ڪرڻ ۽ صلح سان رهڻ وارا رجحان تعريف لائق هئا، جن لاءِ سنڌ جي عباسي حڪمرانن ۽ قلات جي خانن کي داد ڏيئي سگهجي ٿو. مضمون نگار سنڌ - بلوچستان جي تعلقات جو تجزيو ڪندي باهمي ڪشمڪش کي اهميت ڏئي آهي جنهن ۾ تاريخداني بدران سندس هڪ طرفي رجحان ۽ ذاتي جذبن جو دخل نظر اچي ٿو.

مضمون نگار. عالمان تدبر ۽ سنجيده تنقيد کي هٿان ڇڏي قلات جي خان بلڪ سيني بلوچن تي ٽوڪ ڪئي آهي. هن خان قلات مير احمد يار خان مرحوم جي ڪتاب ”انسائيڊ بلوچستان“ مان هڪ حوالو نقل ڪيو آهي، جنهن ۾ ”يار محمد“ بدران ”راءِ محمد“ ڇپيل آهي. ظاهر آهي ته اها ڇاپي جي غلطي آهي پر مضمون نگار ان کي درگذر ڪرڻ بدران تڪرر ۽ تيزيءَ سان نه فقط خان قلات پر سيني بلوچ مورخن کي زير عتاب ڪيو آهي ۽ هيٺاهين هلڪي انداز ۾ لکيو آهي ته:

”مير احمد خان (قلات جي خان) جي هن لکت ۾ ڪوبه وزن ڪونهي. ليڪن تعجب هن ڳالهه جو آهي ته ”يار محمد“ کي ”راءِ محمد“ سڏيو ويو آهي. بلوچ مورخن جي هن لکت مان سندن اتهاسڪ اڻ ڄاڻائي نيڪ طرح سان ظاهر ٿئي ٿي“ (ص 17).

هن بيان ۾ ”ڪوبه وزن ڪونهي“ ۽ ”بلوچ مورخن جي اتهاسڪ اڻ ڄاڻائي“ جهڙن ڳرن لفظن آڻڻ مان ظاهر آهي ته هو عالمن واري راهه رسم ۽ تنقيدي معيارن کان بي خبر آهي. هي سندس هلڪي زبان سيڪڙائن واري آهي.

مون سان سندس علمي ڄاڻ سڃاڻ جي باوجود، هن منهنجي لاءِ به جذباتي انداز ۾ ڳرا ڳوڙها الفاظ آندا آهن (ڏسو هيٺ) جن جي ضرورت ڪانه هئي، ڇاڪاڻ جو مون سندس باري ۾ ڪڏهن به ان انداز ۾ نه لکيو آهي. ائين محسوس ٿئي ٿو ته هن مخالفت برائي مخالفت واري جذبي هيٺ هي مضمون لکيو آهي.

باوجود انهيءَ جي، هي مضمون انهيءَ اعتبار سان ڌيان طلب آهي جو مصنف سنڌ جي عباسي (ڪلهوڙا) دور تي تحقيق ڪري ڊاڪٽري جي ڊگري حاصل ڪئي آهي ۽ انهيءَ ڪري ٿي سگهي ٿو ته اڳتي هلي سندس

پيش ڪيل نظرين ۽ نتيجن کي آخري حرف سمجهيو وڃي. هن دور تي لکندي هن کي نظريا قائم ڪيا آهن جيڪي کيس نهايت عزيز آهن ۽ هو هر حالت ۾ انهن جي حمايت ضروري سمجهي ٿو. اهو ئي سبب آهي جو ڪمزور دليلن جي آڌار تي، جذباتي انداز ۾، هن پنهنجن نظرين جي پٺڀرائي ڪئي آهي؛ (الف) هڪ محض ان لاءِ ته ڪراچي عباسي (ڪلهوڙا) خاندان واري دور ۾ آباد ٿي، مضمون نگار جو اصرار آهي ته اها نائون مل جي وڏن ٻڌي (ب) ٻيو ته ڇاڪاڻ جو سن 1737/1150ع ۾ نٿو پرڳڻو ڪراچي سميت خود بخود ميان نورمحمد جو قبضي ۾ اچي ويو. هيٺ تفصيلي وضاحت مان معلوم ٿيندو ته اهي ٻئي نتيجا غلط آهن.

(الف) ڪراچيءَ جو آباد ٿيڻ

ڪراچي جي اوائلي تاريخ تي پهريون ڀيرو ڪي سال اڳ، مون پنهنجي هڪ تحقيقي مقالي ۾ تفصيل سان روشني وڌي هئي ته جيئن موجوده دور ۾ ٻاهران آيل آبادي کي اهو معلوم ٿئي ته ڪراچي سنڌ جي هڪ قديم بستي آهي. اهو مضمون اڳ شايع ٿيو ۽ پڻ هاڻي منهنجي انگريزيءَ ۾ لکيل ڪتاب (SINDH: Studies in History) ۾ شامل آهي. ان ۾ ڪيل تحقيق مان نائون مل جي اها دعويٰ به رد ٿئي ٿي ته سندس وڏن پهريائين 1729ع ۾ هي شهر ٻڌو. مضمون نگار پنهنجو مضمون نائون مل واري دعويٰ جي حمايت سان شروع ڪيو آهي، جنهن لاءِ هن اهو دليل ڏنو آهي ته ”هي راءِ موجوده دور تائين تسليم ٿيندي رهي آهي“ بيشڪ، انگريزن جي دور کان وٺي تسليم ٿيندي رهي، ڇاڪاڻ جو هڪ ته ان وقت ٻين کي جٽ سمجهيو ويو ٻيو ته علمي تحقيق جو دائرو اڃان محدود هو ۽ ٽيون ته نائون مل جي بيانن کي حڪومت جي پٺڀرائي هئي. انگريز حڪمرانن جڏهن ڪراچيءَ کي پنهنجو صوبائي تختگاه بنايو تڏهن ان کي ”ميرن جو شهر“ ڪري مڃڻ يا ان کان اڳ وارن سنڌ جي مقامي مسلمانن جي بستي مڃڻ کان بهتر ائين ڄاتائون ته هي شهر سندن طرفدار مددگار نائون مل جي وڏن جو هجي. ان لاءِ ڪراچي بابت پنهنجن بيانن جو سڄو مدار نائون مل جي ڍاڙي تي رکيائون، جنهن کي انگريزيءَ ۾ ترجمو ڪري دستاويزي صورت ڏنائون. پر هاڻي نئين تحقيق جي روشنيءَ ۾ ڪراچي بابت نائون مل جي ڪيل دعويٰ جي اهميت ختم ٿي چڪي آهي.

مضمون نگار پنهنجي ڪنهن نئين تحقيق پيش ڪرڻ بدران منهنجي مضمون مان حوالن کي زير بحث آندو آهي، ۽ پڻ غلط بياني ڪئي آهي. مثلاً لکي ٿو ته ”ڊاڪٽر بلوچ“ اها راءِ ڏني آهي ته هي شهر ڪلمتي قبيلي جي ماڻهن آباد ڪيو“ (۽ ان لاءِ منهنجي ڪتاب جي صفحن جا غلط حوالا ڏنا آهن). مون پنهنجي مضمون ۾ ڪٿي به ائين نه لکيو آهي. مون دليلن ۽ حوالن سان ڪراچيءَ جي اوائلي تاريخ جي اهڃاڻن کي ٺاڻڻ مل ڪان صديون اڳ 13 صدي عيسويءَ تائين پهچايو آهي ۽ ثابت ڪيو آهي ته ڪراچي جي اصل ڳوٺ کي سنڌ جي مقامي مسلمان باشندن وسايو جن بابت (پسگردائي جي قديم قبرستانن / مقامن ۽ آثارن جي بناء تي) چئي سگهجي ٿو ته انهن جو تعلق اتان جي بلوچ قبيلن سان هو. اهو ان مان به ظاهر آهي ته چئن صدين گذرڻ کانپوءِ به ويندي 1947ع ۾ پاڪستان جي قيام تائين، ڪراچي شهر جي حدن ۾ توڙي چوڌاري گهڻا آڳاٽا ڳوٺ بلوچن جا هئا، خاص طرح گبولن جا، جن کي ڪراچيءَ جي وڌندڙ شهر خاطر مسمار ڪيو ويو. هن وقت فقط سهراب خان گبول جو ڳوٺ ”سهراب ڳوٺ“ جي نالي سان باقي وڃي بچيو آهي.

مضمون نگار تاريخي حوالن جي صحيح تورتنڪ ۽ انهن مان صحيح نتيجن ڪڍڻ بدران، پاڻ پنهنجن متضاد بيانن سان نتيجن کي منجهايو آهي. هڪ طرف سندس سچو زور ٺاڻڻ مل جي بيان تي آهي ته هن جي وڏن ٽي پهريائين هي شهر سن 1729ع ۾ ٻڌو هئي، طرف پنهنجن ٻين گمانن خاطر لکي ٿو ته ”ان کان اڳ به هي شهر ڪنهن نه ڪنهن نالي ۽ شڪل ۾ موجود هو“ (ص 19) اهڙي بيان سان، مضمون نگار ٺاڻڻ مل واري بيان تي اڏيل پنهنجي عمارت کي پاڻ ڊاهي ٿو. سڀني تاريخي حوالن تي غور ڪندي صحيح نتيجو اهو نڪري ٿو ته ڪراچيءَ جو شهر اڳ موجود هو ۽ 1729ع ۾ ٺاڻڻ مل وارا به اتي اچي ويٺا.

لکت ۾ هڪ ٻيڪي ثابتي ته ڪراچي اصل ۾ سنڌ جي مقامي ماڻهن (بلوچن) جو شهر هو ۽ نه سڀني جو ٻڌايل شهر، جان پورٽر (John Porter) جو پڪو بيان آهي، جنهن جي اهميت کي مضمون نگار سمجهي نه سگهيو آهي. ٺاڻڻ مل جو حوالو سندس ذهن تي ايترو ته حاوي آهي، جو هو هتي ڪنهن حوالي جي اهميت کي سمجهڻ کان قاصر آهي. نه فقط ايترو پر هو پنهنجي ڪري تنقيد جو رخ (ڊاڪٽر بلوچ) ڏي ڪري ٿو ۽ 1729ع ۾

ڪراچيءَ جي پڌر بابت نائون مل جي بيان جي تائيد ڪرڻ بعد لکي ٿو ته ”هن واقعي کي ڊاڪٽر بلوچ، انگريز جي لکت جي آڌار تي منجهائي ڇڏيو آهي.“ ”ڊاڪٽر بلوچ هڪ وڏي مغالطي جو شڪار ٿيو آهي“ ۽ ”ڊاڪٽر بلوچ پنهنجي تحقيق ۾ گهريل نتيجا نه ڪڍيا آهن. ليڪن ڪراچي ارڙهين صديءَ جو اتهاس سڌرڻ بجاءِ پگڙيو آهي“ (ص 20). هن سڄي بيجا تنقيد جو سبب اهو آهي جو جان پورٽر جي بيان سان، 1729ع ۾ ڪراچيءَ جي پڌر واري نائون مل جي دعويٰ رد ٿئي ٿي، جنهن جو مضمون نگار کي ارمان آهي. پورٽر صاف لکيو آهي ۽ سندس مطلب صاف آهي ته:

”ڪراچي ڪنهن اڳئين وقت ۾ بلوچن جو (belonged to) شهر هو. پوءِ سند جي حڪمران محسوس ڪيو ته اهو ماڳ، سند مان اندران ايندڙ قافلن لاءِ، سند جي سامونڊي ڪناري واري ٻئي هر ڀاڱي کان وڌيڪ سهولت وارو ٿيندو. انهيءَ ڪري اهو انهن کان ورتائين ۽ ان جي عيوض کين ٻي زمين ڏنائين.“

ظاهر آهي ته اها ڳالهه سند جي آهي، سند جي حڪمران جي آهي سند جي ماڻهن جي آهي، جيڪي بلوچ هئا. پر جيئن ته اهو حوالو نائون مل جي دعويٰ کي رد ڪري ٿو انهيءَ ڪري مضمون نگار هن حوالي کي هڪ ڪمزور دليل جي بناء تي رد ڪرڻ جي ڪوشش ڪئي آهي ته ان حوالي ۾ جان پورٽر جو هتي هئڻ وارو سال صحيح ناهي. ان حد تائين سندس تنقيد صحيح آهي. پر ڊاڪٽري جي ڊگري حاصل ڪندڙ کي ايتري سمجهه هجڻ گهرجي ته هي حوالو سن سال جي تصديق لاءِ ڏنل ڪونهي پر ڪراچي جي اصل بستيءَ جي آبادي بابت آهي. ٻيو ته مون پنهنجي مضمون ۾ واضح طور ڄاڻايو آهي ته مون اهو حوالو اخبار ”ڊان“ ۾ ابو شميم عارف جي ڇپيل مضمون تان ورتو آهي. انهيءَ ڪري تنقيد فقط ايتري ٿي سگهي ٿي ته ابو شميم عارف، پورٽر وارو سال (1744ع) صحيح نه لکيو آهي. پر مضمون نگار غلط بياني ڪندي لکي ٿو ته ”ڊاڪٽر بلوچ هن واقعي جو سال 1744ع ڏيندي تاريخي ڏوڪو کاڌو آهي“ (ص 21). ”ڏوڪو“ ڳرو لفظ آهي، جنهن جو استعمال مضمون نگار جي پنهنجي ڪم مايگي آهي، جو هن جان پورٽر واري حوالي جو مقصد ٿي نه سمجهيو آهي. ڪنهن ٻئي لاءِ ”ڏوڪي“ جهڙو لفظ ڇو استعمال ڪجي! جڏهن خود پاڻ ۾ ايتري صلاحيت ناهي، جو ٻئي جي دليل کي صحيح طور تي سمجهي سگهجي! تاريخي اعتبار سان، جان

پورتر جي بيان تي ڪو شڪ ڪري نٿو سگهجي. ڇاڪاڻ جو (جيئن مضمون نگار پاڻ به ڄاڻايو آهي) جان پورتر عربي سمنڊ جي سروي ۽ سنڌ ۽ بلوچستان جي ساحلي ڪناري جي کوجنا لاءِ هن علائقي ۾ سالن جي وڏي عرصي تائين رهيو ۽ ان وقت هن انٽيليجنس طور جيڪا رپورٽ لکي هوندي سا پوري پڇا ۽ تحقيق بعد لکي هوندا آهن. انهيءَ ڪري سندس بيان کي رد ڪري نٿو ڪري سگهجي. باوجود ان جي، مضمون نگار پنهنجي طرفان راءِ قائم ڪئي آهي ته جان پورتر جيڪي لکيو سو ”بي بنياد روايتن“ جي بنياد تي لکيو. اهڙي راءِ تاريخدانن جي اصولن جي خلاف آهي، ڇاڪاڻ جو ماضيءَ جي ڪنهن معاصرانه بيان کي، ٻئي معاصرانه مخالف بيان يا پڪين شاهدين کان سواءِ، هن وقت محض پنهنجي ذاتي راءِ جي بنياد تي رد ڪري نٿو سگهجي.

(ب) عباسي دور ۾ نٽي پرڳڻي ۽ ڪراچي جو انتظام

ڪراچيءَ بابت مضمون نگار زوردار لفظن ۾ چئو ڪري لکيو آهي ته ”هي شهر ڪهڙي به نالي سان هو پر اهو سنڌ جي سامونڊي ڪناري جي انتظامي حدن ۾ هجڻ سبب هن پرڳڻي جو اڻ ٿڌ حصو رهندو پئي آيو.“ (ص 19) بالڪل صحيح! اها هڪ تاريخي حقيقت آهي، جنهن کان ڪوبه انڪار ڪري نٿو سگهجي. ٻيو ته سنڌ تي عباسي خاندان جي حڪومت سنڌ جي پنهنجي حڪومت هئي، پر ضروري آهي ته ان دور بابت صحيح نتيجا ڪڍيا وڃن. محض گمانن ۽ ذاتي ترجيحن جي بناء تي فرضي ڳالهائون نه ڪجن. پر مضمون نگار سنڌ توڙي نٽي پرڳڻي ۽ ڪراچي تي عباسي خاندان جي حڪمراني بابت جيڪي دليل ڏنا آهن تن ۾ اختلاف ۽ تضاد آهي، جو هو هڪ ڳالهه چئي وري ٻي ڳالهه ڪري ٿو. هڪ بيان ۾ چوي ٿو ته 1719ع ۾ ميان يار محمد جي وفات تي صوبي (سنڌ) جي حڪمراني به ملي وئي ۽ ان طرح ”سڄي سنڌ تي ڪلهوڙن جي حڪمراني قائم ٿي“ (ص 17)، وري ٻئي بيان ۾ واضح ڪري ٿو ته سن 1729ع ۾ جڏهن (نائون مل جي بيان مطابق) ڪراچي وجود ۾ آئي ”تڏهن اڃان اتي مغلن جو قبضو هو“ (ص 18). جيڪڏهن 1719ع ۾ سڄي سنڌ ڪلهوڙن جي حڪمرانيءَ ۾ اچي وئي هئي ته پوءِ 1729ع ۾ ڪراچي تي مغلن جو قبضو ڪيئن هو! هن سلسلي ۾ سندس هيٺيون بيان اڃان وڌيڪ مبهم آهي. لکي ٿو ته

سن 1719ع ۾ يارمحمد جي وفات تي نه صرف ”سڄي سنڌ تي ڪلهوڙن جي حڪومت قائم ٿي پر هي به هڪ تاريخي حقيقت آهي ته 1956ع کانپوءِ پهريون ڀيرو وري سنڌ جي سياسي ۽ جاگرافيائي وحدت قائم ٿي هئي (صفحا 16-17) هي بيان نه فقط مبهم پر سڄو غلط آهي، ڇاڪاڻ جو هڪ ته سن 1719ع ۾ ميان يارمحمد جي وفات تي سڄي سنڌ تي ڪلهوڙن جي حڪومت قائم ڪانه ٿي ۽ ٻيو ته 1556ع کان اڳ سنڌ تي ارغونن جي حڪومت هئي ۽ سن 1556ع ۾ ترخانن جي حڪومت شروع ٿي، جنهن ۾ سياسي وحدت ڪانه هئي، ڇاڪاڻ جو ميرزا عيسيٰ ترخان نٿي جو حڪمران هو ۽ سلطان محمود خان بکر جو حڪمران هو، مضمون نگار جي هن بيان تي حيرت ٿئي ٿي: ٻين محققن کي تاريخ بگاڙيندڙ ۽ پاڻ کي تاريخ سنواريندڙ سمجهندڙ کي هن قسم جي بيانن کان محتاط رهڻ گهرجي.

نٿي پرڳڻي ۽ ڪراچي تي اختيار ۽ قبضو: مضمون نگار نٿي پرڳڻي يا ڪراچي تي ميان نورمحمد جي اختيار ۽ قبضي بابت ٻه دليل ڏنا آهن: هڪ ته جيئن ئي نٿو پرڳڻو ميان نورمحمد کي ٺيڪي تي مليو، تيئن ئي سڄو پرڳڻو ڪراچي سميت سندس قبضي ۽ اختيار ۾ اچي ويو. ٻيو ته ان اختيار سان گڏ، ۽ پڻ ان کان گهڻو اڳ، ڪلهوڙن ڪراچيءَ تي چپ چاپ ۾ قبضو ڪري ورتو هو. اهي ٻئي دليل فرضي آهن ۽ عملي صورتحال جي ابتڙ آهن.

مضمون نگار دعويٰ سان لکي ٿو ته ”سن 1150/1737ع ۾ نٿو صوبو سڄي جو سڄو ميان نورمحمد کي ملي ويو ۽ ان طرح سڄيءَ کان ڪري عربي سمنڊ تائين سمورو ملڪ متحد ٿي ڪلهوڙن جي انتظام ۽ اختيار ۾ اچي ويو.“ (ص 20). هي بيان نه صرف تاريخي حقيقتن کان اڻڄاڻائي آهي پر تاريخي تبديلين جي نوعيت کان بيخبري پڻ آهي. پهريون ته اهو سمجهڻ گهرجي ته ان سال نٿو پرڳڻو ميان نورمحمد کي اجاري تي مليو پر مالڪي ايجان مغلن جي هئي. ميان صاحب ٽن لکن جي سالياني ٺيڪي تي نٿو پرڳڻو ورتو پر اها رقم به ايجان ادا ڪانه ڪئي هئائين جو مٿان نادرشاهه اچي ڪڙڪيو. ٺيڪو معاهدي طور ٿيو پر سرزمين تي نٿو پرڳڻو ايجان ميان صاحب جي انتظام ۽ اختيار ۾ ڪونه آيو. ميان نورمحمد ۾ صلاحيتون هيون پر هو سياسي بصيرت کان خالي هو. سنڌ جي سري توڙي لاڙ ۾ هن صلح جي معاهدي جو ڪونه سوچيو: نٿي پرڳڻي جي مقامي رياستن جي

حڪمرانن توڙي قبيلائي سردارن سان مغليه دور وارا معاهدا قائم رکي کين پنهنجو ڪونه ڪيائين پر طاقت جي زور تي کين ماري مڃائڻ تي چاهيائين. انهيءَ ڪري ڏهن سالن تائين مقامي رياستن ۽ قبيلن تي سندس حملا جاري رهيا ۽ هنن به پنهنجي وس آهر وڌا مقابلا ڪيا. ظاهر آهي ته سنه 1150 هـ ۾ نيڪي تي ڪڍڻ سان ٺٽو ڀرڳڻو ”سڄي جو سڄو“ ميان صاحب جي اختيار ۾ ڪونه آيو هو. ميان صاحب پنهنجا اختيار هلائڻ ۽ قبضي قائم ڪرڻ لاءِ مسلسل حملا ڪيا ۽ ٺٽي ڀرڳڻي جي اڀرندي ڀاڱي ۾ ويندي شاهپندر ۽ بدين تائين وڌي تباهي آڻي. چاڪر هالا ۽ ڪوهستان جا شورا، ونگي جا نهڙيا، بدين جا منڌرا، ڪڪرالي جا ڄام سپ ميان جي حملي جو نشانو بڻيا. مضمون نگار لکيو آهي ته انهن بغاوت تي ڪئي اها سندس هڪ طرفي راءِ آهي، جيڪا تاريخي اعتبار کان غلط آهي.

ميان جي انتقامي حملن جي حداها هئي جو تاجن منڌرو بدين ڇڏي ڀڄي ويو ۽ وڃي رڻ ۾ ڪانجي ڪوٽ ۾ لڪو ته به ميان صاحب کيس نه ڇڏيو ۽ پاڻ پنهنجي سراتي ڪاهي وڃي کيس قتل ڪيو. ان بابت مضمون نگار پنهنجي اصطلاحي ٻوليءَ ۾ ائين لکيو آهي ته ”ڪانجي ڪوٽ جي مهر ۾ خود نور محمد پاڻ سان ورتو“ (ص 20) جنهن جي شايد ڪا معنيٰ هجي، پر هن ۾ پريس جي ڪا غلطي نظر نٿي اچي.

ڪراچي تي اختيار ۽ قبضو: مضمون نگار بار بار ٻين لکندڙن ۽ محققن تي الزام هنيو آهي ته هنن عباسي دور واري سنڌ جي تاريخ ۽ خاص طرح ڪراچيءَ جي تاريخ کي بگاڙيو آهي ۽ هاڻي پاڻ ئي ان کي نئين سر استوار ڪري رهيو آهي. ٻين محققن تي سندس يڪشت تنقيد ۽ پاڻ کي ساراهڻ وارو اهو انداز تاريخي تحقيق جي منافي آهي. لکي ٿو ته ”محققن ڪراچي ۽ قلات تي لکندي نهايت غير ذميداري جو مظاهرو ڪيو آهي. ان کان علاوه تازي وقت ۾ شهر جي نالي ۽ ان جي بانيڪارن جو ذڪر ڪندي ان جي اتهاس کي اڃان به وڌيڪ الجهن ۾ وڌو ويو آهي. هن مقالي ۾ اسين مختلف رخن کان مطالعو ڪري ڪراچيءَ جي تاريخ کي اجاگر ڪنداسين“ (ص 16)

حقيقت ۾ سنڌ جي تاريخ جو هي هڪ اهم مسئلو آهي، جنهن تي تحقيق جي ضرورت آهي ته سن 1737/1150ع ۾ جڏهن ميان نور محمد کي ٺٽو ڀرڳڻو اجاري تي مليو تڏهن کان وٺي عباسين جي حڪومت جي زوال

تائين نٿي پرڳڻي جي اولهنديين ڀاڱي جو قبضو ڪنهن جي هٿ ۾ هو؟ ڪراچيءَ تي سندن قبضو ٿيو ته ڪڏهن ٿيو؟ مضمون نگار ڪراچي بابت پنهنجي تحقيق کي ٻيهر ڪيل هڪ نئون ڪارنامو ڄاڻائيندي لکيو آهي ته ”ڪراچي شهر جي تاريخ يا ڪلهوڙن کي ان جي هٿ اچڻ متعلق ٻين لکندڙن به قلم کنيو آهي ليڪن ڪنهن به صحيح نتيجي تي نه پهچي سگهيا آهن. تاريخ جي سلسلي کي ٻيهر هٿ ۾ کڻندي اسين هٿ ورجايون ٿا“ (ص 20). اهو ورجاءُ مضمون نگار هن طرح ڪيو آهي ته ”ڪلهوڙن چپ چاپ، ماڻ مٿ ۾ ڪراچي تي قبضو ڪري ورتو جنهن جو ڪنهن کي به پتو ڪونه پيو“ هو پنهنجي هن ”غير تاريخي“ سوچ کان ايترو ته مطمئن آهي، جو جدا جدا سبب ڄاڻائي ان حوالي کي ٽي ڀيرا ورائي ورائي بيان ڪيو آهي ته:

- ”نائون مل جي لکت پڪو ثبوت آهي ته انهيءَ وقت (1729ع ۾ سيلين جي شهر ٻڌڻ وقت) ڪلهوڙن ماڻ مٿ ۾ سواءِ ڪنهن مخالفت جي ڪراچيءَ تي قبضو ڪيو هو.“ (ص 20)
- جڏهن شاهبندر جي بندرگاهه جو منهن بند ٿي ويو ۽ اتان جا گهڻا ماڻهو لڏي ڪراچيءَ ۾ آيا، انهيءَ وقت ڪلهوڙن ماڻ مٿ ۾ سواءِ ڪنهن مخالفت جي ڪراچي تي قبضو ڪيو هو. (ص 20)
- همعصر مورخ مير علي شير قانع، تحفته الڪرام جو مصنف، نٿي پرڳڻي ۾ ڪلهوڙن جي ڪاررواين کان پوري طرح آگاهه هو پر ”ڪراچي بابت ڪجهه به نٿو لکي، ان جو مطلب ته ڪلهوڙن هي شهر ماڻ مٿ ۾ ورتو هو.“ (ص 22).

هي ماڻ مٿ وارو قبضو محض خوش فهمي آهي، جيڪا مضمون نگار جي تاريخ فهمي جي منافي آهي. جيڪي ٽي سبب ڄاڻايل آهن تن مان ٽن جدا جدا واقعن ۽ وقتن جو تعين ٿئي ٿو ته پوءِ هن ماڻ مٿ واري قبضي لاءِ ڪهڙي سال کي تسليم ڪجي؟ 1729ع ۾ نائون مل جي وڏن بيبي مرادان کان موڪل وٺي پنهنجيون ڪوٺيون وڌيون. معلوم هجي ته هڪ روايت موجب بيبي مرادان خان قلات جي خاندان مان هئي، ۽ جي ائين هوءَ ڪراچي خان قلات جي هٿ ۾ هئي ته پوءِ ڪلهوڙن ڪيئن قبضو ڪيو هوندو! شاهبندر جي لتڙ ۽ اتان ماڻهن جي لڏپلاڻ ۽ ڪراچي ۾ آباد ٿيڻ ۾ به وقت لڳو هوندو. بهر حال اهو عمل سان 1729ع بعد ٿي ٿيو هوندو. پنهنجي

هن بيان لاءِ مضمون نگار حوالو نمبر (27) لکيو آهي پر پويان اهو نمبر غائب آهي. البت اڳتي هلي لکي ٿو ته هن سال ميان نورمحمد ”ايجان اتر سنڌ جو حڪمران هو ۽ مغل صوبيدار برابر ٿي صوبي تي مقرر ٿي رهيا هئا“ (ص 20) جي ائين هو ته پوءِ ان وقت ڪلهوڙن ڪيئن ماڻ ميٺ ۾ ڪراچي تي قبضو ڪيو!

مضمون نگار جو هي ”ميٺ ماڻ“ وارو منتر صحيح ناهي، ڇاڪاڻ جو ميان نورمحمد ٺٽي ۾ ڳڙهي جي الهنديئن ڀاڱي تي فوري طور قبضي لاءِ وڏا وس ڪيا پر حالات ايترا سازگار نه هئا جو ان طرف سندس پورو قبضو قائم ٿي سگهي. انهيءَ ڪري جيسين تائين ٻي ڪا پڪي شاهدي سامهون اچي تيسين تائين ائين سمجهڻ صحيح ٿيندو ته ميان نورمحمد جو ڪراچي تي جيتوڻيڪ قانوني قبضو هو پر عملي قبضو ڪونه ٿيو. اهو قبضو ڪانٽس پوءِ ميان غلام شاهه جي سياسي بصيرت سان ٿيو ۽ بالواسطه ٿيو. ان سلسلي ۾ وڌيڪ تحقيق جي ضرورت آهي پر جيڪي حالات مقامي روايتن ذريعي معلوم آهن ۽ جن جي ڪن تاريخي حوالن سان به تصديق ٿئي ٿي سي هن طرح آهن.

سن 1150ھ/ 1737ع ۾ جڏهن ميان نورمحمد کي نيڪو مليو تڏهن هن ٺٽي ۾ ڳڙهي جي اوڀر طرف وارن مقامي قبيلن ۽ سردارن کي مڃائڻ طرف وڌيڪ توجهه ڏنو. ان جو هڪ سبب هي به هو جو اولهه طرف فوري طور تي سندس زور هلي نه سگهيو ڇاڪاڻ جو ان طرف مغلن جي دور وارا به مقامي اتحادي گهراڻا، ڌاراجه جا اجمالي راڻا ۽ ملير- ساڪري جا ڪلمتي ملڪ طاقتور هئا. مضمون نگار ان وقت جي انهيءَ صورتحال کان بي خبر آهي: ڪيس نه ڪلمتين جي خبر آهي نه ڪراچي جي! هو ميان نورمحمد جي نيڪي کان پوءِ واران واقعن بابت لکي ٿو ته انهن ۾ ”نه ته ڪراچي جو ذڪر اچي ٿو ۽ نه وري ڪلمتين جو حوالو ملي ٿو“ (ص 20). جيسين تائين ڪراچي جي ذڪر جو تعلق آهي ته 1155ھ ۾ مظفر علي خان ڪراچي بندر جي رستي ٺٽي آيو ۽ مضمون نگار پاڻ به اهو حوالو نقل ڪيو آهي (ص 20) ڪلمتي قبيلن سمن جي دور کان وٺي هتي طاقتور هئا ۽ جڏهن ارغونن- ترخانن سنڌ تي قبضو ڪيو ته انهن سان مقابلا ڪيائون. اورنگزيب بادشاهه ساڻن صلح وارو رستو اختيار ڪري کين لاهري بندر کان ڀوڏيسر (ننگر پارڪر) تائين تجارتي قافلن جي حفاظت جي ذميواري سونپي ۽

جاگيرون ڏنيون. اهي واقعا ته اڳ جا هئا، پر مضمون نگار کي اهو به معلوم نه ٿي سگهيو آهي ته ميان نورمحمد به ڪلمتين سان صلح وارو رخ اختيار ڪيو ۽ کين جاگيرون بحال ڪري ڏنيون.

سن 1150ھ ۾ نٿو پرڳڻو مقاطعي تي مليو ته شيخ غلام محمد اتي ناظم مقرر ٿيو ۽ پوءِ جڏهن محمد مراد ياب ذوالقعدة 1151ھ ۾ گورنر ٿي آيو ته پرڳڻي جي اولهه توڙي اوڀر مقامي رياستن ۽ قبيلن تي چڙهايون شروع ٿيون. اولهه طرف، ملير جي ڪلمتين خلاف عالم خان جماليءَ جي اڳواڻي هيٺ خدا آباد مان لشڪر آيو پر ڪاميابي نه ٿي جو آڏو سخت مقابلو ٿيو. ڪلمتين جي اتحادي ڌاراجه جي راڻي اولهندي کان ۽ ڪڪرال جي ڄام اڀرن کان ٻيڙين ذريعي دريائي فوج سان حملا ڪيا جن کي ميان صاحب جو لشڪر فوري طور تي منهن نه ڏيئي سگهيو. شوال 1152ھ ۾ محمد مراد ياب نٿي مان واپس ويو. بعد ۾ نادر شاهه جي حملي سبب نٿي پرڳڻي توڙي سڄي ملڪ جو نظام درهم برهم ٿيو. محرم 1153ھ ۾ نادر شاهه جي ويڃڻ بعد ميان نورمحمد نٿي پرڳڻي ڏانهن متوجه ٿيو پر 1154ھ کان 1157ھ تائين ميان جو لشڪر اتر طرف شورن، اوڀر طرف ونڳي جي ٺهڙين سردارن تماچي ۽ توڳاچي، بدين جي منڌرن، ڪڪرال جي ڄام هوٽي خلاف وڙهندو رهيو. 1157ھ ۾ ميان نورمحمد تاجن منڌري خلاف ڪانجي ڪوٽ تي ڪاهيو. انهن واقعن مان ظاهر آهي ته نٿي پرڳڻي جي اوڀر طرف حملا ڪيا ويا.

اولهه طرف به قبضي ۽ اختيار قائم ڪرڻ لاءِ توجهه 1151ھ ۾ ٿيو پر سخت مقابلن جي ڪري ايتري پيش قدمي ڪانه ٿي، جيتري اتر طرف ٿي. شروع ۾ شيخ غلام محمد نٿي کي سنڀاليو پر 1153ھ ۾ ان کي نادر شاهه وٺي ويو ۽ سندس جاءِ تي سلطان فقير سامتيو ناظم مقرر ٿيو پر 1154ھ کان وٺي هو اوڀر طرف وارين ڪاررواين ۾ شامل رهيو. هن (1156ھ ۾؟) نٿي ۾ وفات ڪئي ۽ مڪلي تي دفن ٿيو ۽ ان بعد مسو فقير نوتڪاڻي سندس جاءِ تي مقرر ٿيو. ڌاراجه جي راڻي ۽ ملير ساڪري جي ڪلمتي ملڪن خلاف حملي لاءِ هزارن ۾ وڏو لشڪر نٿي ۾ گڏ ڪيو. راڻي ۽ ڪلمتي ملڪن پيش قدمي ڪري زوردار حملو ڪيو مڪلي جي مقام لڳ اتر-اوڀر جنگ لڳي ۽ ميان جي لشڪر کي سخت شڪست آئي. لشڪر جو وڏو حصو مارجي ويو.

ان کانپوءِ ميان نورمحمد طرفان اولهه طرف وڌيڪ توجهه ڏنيو. تاريخي حوالن ۾ فقط ايترو ڄاڻايل آهي ته ٽن سالن تائين ڌاراجه جي راڻي خلاف ڪو قدم ڪونه ڪيو ويو. پر حالات جي تورتن ڪان مان معلوم ٿئي ٿو ته هي هڪ ئي موقعو هو جڏهن ميان نورمحمد تدبير کان ڪم وٺي محسوس ڪيو ته ڪلمتي ملڪن ۽ راڻي جي گڏيل طاقت خلاف ڪاميابي مشڪل هئي. انهيءَ ڪري هر حيلي ۽ حڪمت عمليءَ سان ڪلمتي ملڪن کي راڻي کان ٽوڙڻ جي ڪوشش ڪيائين. ان لاءِ ملڪن کي مغلن جي دور واريون جاگيرون بحال ڪري ڏيڻ قبول ڪيائين. سن 1158ھ ۾ مسو فقير جي وفات¹ بعد بلاول فقير نائج کي نائب مقرر ڪيو. سن 1160ھ ۾ ميان نورمحمد پنهنجي پٽ خدا داد خان کي نئي جو گورنر مقرر ڪيو ۽ خدا داد خان وڏي لشڪر سان ڌاراجه جي راڻي جي قلعي تي حملو ڪيو. راڻو پاڻ ٻيڙيءَ ۾ چڙهي قلعو ڇڏي ويو پر سندس لشڪر سخت مقابلو ڪيو ۽ قلعو جهلي بيٺو. خدا داد خان پوءِ راڻي سان ڪيل هڪ معاهدي وارو جملي دستاويز ڏيکاري قلعي تي قبضو ڪيو. راڻي کي پوءِ ميان غلام شاهه جي حڪم تي، شيخ شڪرالله حرث حيلي سان بچار جوڪي هٿان ماريو.² روايتن مان ايتري تصديق ٿئي ٿي ته ملير جو ڪلمتي ملڪ طوطا، راڻي تي بچار جوڪي جي حملي وقت غير جانبدار رهيو. ان مان گمان نڪري ٿو ته مان نورمحمد (۽ پوءِ ميان غلام شاهه) ملڪ طوطا کي پنهنجي طرف ڪري ڇڏيو. 1162ھ ۾ ميان نورمحمد ساڪري جي ڪلمتي ملڪ جي مريد خان کي مغلن جي دور واريون جاگيرون بحال ڪري ڏنيون. تاريخ 27 ربيع الاول سن 1162ھ تي ڏنل بحالي واري سند ميان نورمحمد ساڪري جي ڪلمتي

¹ تاريخي حوالن ۾ ڌاراجه جي راڻي جو نالو ”راڻو اجمال“ ڄاڻايل آهي. پر راڻي جو پنهنجو ذاتي نالو ارجن هو ۽ هو ڌاراجه جي راڻن جي اجمال يا اجمالي گهراڻي جو آخري راڻو هو. هي راڻا سنڌ جي ٻين قديم راڻن وانگر مسلمان هئا. سندس سر بچار جوڪيو وڃي ڪٽي ويو. باقي سندس لوت کي ساڪري جي وڏي ولي سوائي جي قبلي ۾ دفن ڪيائون جتي سندس قبر موجود آهي. سندس پٽ جو نالو اجمال هو جيڪو پوءِ ڌاراجه ۾ رهيو ۽ اتي وفات ڪيائين. سندس قبر پٿر جي سنگتراشي ۽ ڪلام پاڪ جي آيتن سان سينگاريل، راقم پنجاه سال اڳ ڌاراجه وارن ڪنڊرن ۾ ڳولي ڏني.

² مسو فقير بابت ڪن تاريخي حوالن ۾ ڄاڻايل آهي ته هو سلطان فقير سامتبي جو پٽ هو. اهو صحيح ڪونهي. مسو فقير نوتڪاڻي بلوچ هو. هن صدمي ۽ معزولي بعد هن سن 1158ھ ۾ وفات ڪئي. پنجاه سال کن اڳ نئي پرڳڻي تي تحقيق ڪندي راقم سندس قبر نئي شهر کان ٻه ميل ڏکڻ-اولهه ٽڪريءَ تي، سيد حسين سلطان (وفات 5 ربيع الاول 1066) جي مقام ۾ ڳولي لڌي. جنهن تي سندس نالو ۽ وفات جو سال لکيل آهي.

ملڪ جي مريد خان کي مغلن جي دور واريون جاگيرون بحال ڪري ڏنيون. تاريخ 27 ربيع الاول سن 1162ھ تي ڏنل بحالي واري سند ميان مير محمد ڪلهوڙي جي صحيءَ سان رڪارڊ تي موجود آهي.

مٿئين تفصيل مان ظاهر آهي ته 1150ھ کان وٺي ميان نور محمد جي آخري سالن تائين ميان جي لشڪر جا مقابلا ڌاراجه جي راڻي سان جاري رهيا. ڪراچي اڃان پري هئي ڇاڪاڻ جو ڌاراجه کان اولهه طرف ملير جي ملڪن جي سرداري هئي ۽ ڪراچي وارو علائقو انهن جي هٿ ۾ هو. جڏهن ڪلمتي ملڪ ۽ انهن سان شامل ڄام بچار ميان غلام شاهه جا تابع ٿي سندس طاقت جا علمبردار رهيا، تڏهن انهن جي وساطت سان ڪراچيءَ تي ميان غلام شاهه جي حڪمراني قائم ٿي.



هنگلاج جو سفر*

گهڻي وقت کان خيال هو ته هنگلاج وڃي ڏسجي، جنهن جو ذڪر اسان جي آڳاٽن شاعرن مان ميبين شاه عنايت ۽ پٽائي صاحب ڪيو آهي ۽ ڪائنن پوءِ ٻين شاعرن پڻ ان جو نالو ڪنيو آهي. سنگت کي صلاح ڏيونسون ته: 'اسان پهر پيو هلندي ڪا هنگلاج ڏي؟'

انهيءَ تي محترم محمد اسماعيل خان نون چيو ته، 'ادا هلنداسون.' ارادو پڪو ڪيونسون ۽ تياريون شروع ٿيون ته اها ڳالهه وڃي عالي جناب پير صاحب پاڳاري تائين پهتي، جن چيو ته: 'ادا سڀ گڏجي هلنداسون.' آخرڪار تاريخ 28-آڪٽوبر (1961ع) ڏينهن چنڇر مقرر ٿيو ۽ شام جو ڪراچيءَ مان رواني ٿيڻ جو پهر پڪو ڪيو ويو. جناب پير صاحب جن سان جيڪي صاحب گڏ هئا، تن ۾ سيد سردار علي شاه ايڊيٽر 'مهراڻ' ۽ مير فضل علي خان جانا نالا قابل ذڪر آهن. انهن مڙسن توڙن ٻاهيو ۽ آخري منزل تائين گڏ رهيا، باقي ٻيا وچان وات تان وري ويا. جناب پير صاحب جن جي همت ۽ مردانگي جي جيتري تعريف ڪجي اوتري ٿوري ڇاڪاڻ ته هن ڏورانهين پنڌ جي هر ڏکي منزل ۾، جيپ تي توڙي پيرن پيادي سڀني کان اڳ ۾ هئا ۽ سڀني جي سار سنڀار پئي لڌائون....

”هٿڻ، هڪلڻ، ٻيلي سارڻ، مانجهيان اي مرڪ“

ٻئي طرف محترم محمد اسماعيل خان نون جي همت کي آفرين هجي جو گه ۽ ڪشال جي ڪيس پرواه ڪانه هئي. ثمر ۽ سواري جي انتظام ۾

* هيءُ مضمون ڊاڪٽر بلوچ صاحب پنهنجي ذاتي يادداشت طور سنه 1961ع ۾ لکيو هو پر جيئن ته ان ۾ هنگلاج بابت قيمتي مواد موجود آهي، انهيءَ ڪري بلوچ صاحب جي رضا سان سندس بياض تان نقل ڪري هت ڏجي ٿو.

جن مڙسن پاڻ موڪيو تن ۾ مسٽر حبيب الله مختيارڪار غلام محمد. حاجي محمد سوڍو بگهياڙ علي محمد، مستري آچار اله بچايو اله ڏنو حاجي پنهنون موندرو ۽ حاجي گرمي (بلوچ) برڪ هئا. گهڻن لاءِ ته حب ندي به وڏي منزل هئي، پر هيءُ ته هاڙهي ۽ هڱور جو ڏورانهون سفر هو۔ ۽

”هاڙهي، پب، هڱور جي ٿي سڄي ڳالهه ڳري“

انهيءَ ڪري سفر تي اسرندي ئي ڀٽائي صاحب جي ست ياد آئي ته:

”جي حب نه هلڻ سڪيون، سي جڏيون ميڙ جليل!“

ڪراچي کان لياري

ڇنڇر ڏينهن، آڪٽوبر 28۔ تاريخ تي سنگت ڪراچي مان رواني ٿي. همت وارا اڳ هليا ۽ هيٺا پوءِ نڪتا، پر مڙني کي پهرين منزل ’لياري‘ تي پهچڻو هو. اسان تن جيپن ۽ سامان جي هڪ ٽرڪ سان رات جو 9 بجي ڪراچي ڇڏي ته هڪ جيپ بروقت ئي جواب ڏنو. اهي ماڻهو ڪٿي ڪئيسون الله توهار. ڪراچي شهر مان ’شير شاه‘ ۽ ’لياري‘ وچان رستو لس ٻيلي ڏانهن وڃي ٿو جو پهريائين حب ندي تي پهچي ٿو جنهن تي الهندي ڀران لس ٻيلي (ضلعي) جي حد شروع ٿئي ٿي. جڏهن جيپون خير سان حب نديءَ جو پاڻي جهاڳي چڙهيون ته اڳتي وڌو شاهي رستو هو جو ڪراچيءَ کان ڪوئيٽا تائين رٿيل آهي ۽ هن وقت تائين ’ٻيلي‘ جي شهر تائين نهي ويو آهي. 1946ع ۾ جڏهن آءٌ ڪتاب ’پيلاين جا بول‘ لاءِ مواد گڏ ڪرڻ ويو هوس ته هيءُ رستو ڪچو هو. حب ندي جي ڀريان پب جبل، اُتر کان ڏکڻ سمنڊ جي ڪناري تائين هڪ ڪنڌي ناهيو بيٺو آهي:

”آءٌ هيڪلي حب ۾ نه مون ميٺ نه ڪاڪو


ڀُري پڇنديس پب ۾ وڻ وڻ وجهنديس واڪو“

(شاه)

آڏو ’ڀواني‘ جي بستي وٽان لنگهياسون ته پڪيون جايون، هوٽل ۽ بجلي جا گولا نظر آيا. 1946ع ۾ انهيءَ جاءِ تي هڪ ڪاٿون مٽهن هو جتي ڄاءِ پيٽي هئيسون. ڀواني جي ڀريان ’ڪجين واري واءِ‘ (ڪوهه) وٽان لنگهياسون ته نئين آبادي ۽ بنگلا نظر آيا. اڳتي ’ڪارڙي جي ناڪي‘ وٽ به پڪيون جايون نظر آيون. اڳوڻو ڪچو رستو ’ڪارڙي‘ کان اُتر طرف مڙي

ڪانور جي پستي مان ٿيندو ور ڪائيندو اُتل جي شهر ۾ پهچندو هو. پر نئون شاهي رستو ڪارڙي جي ناڪي کان اڳتي به سامونڊي ڪناري جو پاسو وٺيو وڃي ٿو ۽ ڪارڙي جي ننڍي نئن بعد ”وندر“ ندي (نئن) مٿي ٿو اسان به وندر ٽپي ٿياسون اڳتي.

”جا وندر وڪاڻي، تنهن جو موٽ مس ٿئي“



نوٽ: هڪ رات جي ڏهاڙي کان وٺي ڏيکاريل آهي،
انهيءَ لاءِ ته هنگلاج ڏانهن رات جي ڏهاڙي جو
- ٿيڻي ٻڪڻي بلو ٿي.

اتان اڳتي رستي جي الهندي طرف ۽ سمنڊ جي ڪناري سان ”سون مياڻي“ آهي، جتي چڱي آبادي آهي ۽ روپنيو جو عملو رهي ٿو. اڳاٽي وقت ۾ چون ٿا ته دلوراءِ، سون مياڻي، ’مورڙي‘ کي جاگير ڪري ڏني هئي. پراچان اسان جو پٺتو اڳتي رات پنهنجي تات ڪري روانا ٿياسون. ڪراچي کان وٺي اندازاً سٺ ميل کن تائين رستي تي ڏامر پئجي ويو آهي ۽ اڳتي ڪم هلندڙ آهي. چوهٺ ميل کان اسان هي شاهي رستو ڇڏيو جنهن تي ڏهه ميل اڳتي اٿل جو شهر آهي، جتي لس بيلي جي ضلعي جو نئون هيڊ ڪوارٽر ٺهي رهيو آهي. اسان جي منزل هن شاهي رستي کان نو ميل کن اولهه طرف ’لياري‘ ۾ هئي. هڪ رستو ڪچو پيوراٽ جو وڳڙو لياري کان سڌ پٺتو تي هٿاسون ته جيپ جي ’پائنت‘ سڙي وئي، ۽ ٻه ڪلاڪ مرمت لاءِ بيٺو پيو. آخرڪار ساڍي ڇٽين بجي صبح جو ’لياري‘ پهتاسون، ۽ ڪلاڪ ٻه ڪلاڪ آرام ڪري صبح ساڻ اُٿياسون ته اڳتي واري وڏي منزل جي تياري ڪجي.

لياري کان هڱور

آچر جو ڏينهن 29 - آڪٽوبر جو صبح مردانو هو. جناب پير صاحب جن سڏيو ۽ همٿايو ته فوراً تياري ڪريو. رڌڇاڻ ٿي. ڪن مڙس ماني کاڌي ته ڪن چاءُ پيتي پر ڏهين بجي اُتان منزل ڪڍي سون. هڪ ’ٽرڪ‘ جا هلڻ جهڙي ڪانه هئي سا اُتي ڇڏي سون. هاڻي اسان جو پٺتو لياري کان اولهه. ڏکڻ طرف هو. پنج چار ڏينهن اڳ هڪ جيپ موڪلي هئي سون، جا اسان جي رٿيل ٻي منزل يعني ’هڱور ندي‘ تان ٿي موٽي هئي. انهيءَ جيپ جا چيلها وٺي ٿياسون راهي. چئن پنجن ميلن تي ’پورالي‘ ندي جا پٽا ڍورا ٿياسون، جنهن کي ’ريلون‘ ڪري ٿا ڪوٺين. اتي ’براديا‘ قوم جا ماڻهو رهن ٿا، ۽ وس تي جوئر پوڪيل هئي. شاعر مڱيو براديو اتي ’ريلن‘ جو ويٺل هو.

اتڪل ڏهه ٻارهن ميل کن هلياسون ته هڪ جيپ خراب ٿي پئي جنهنڪري سڄي ساٿ کي ڪلاڪ ڏيڍ ترسڻو پيو. ڏينهن جا ساڍا يارهن کن لڳي چڪا هئا. اُتان روانا ٿياسون ته سڀ ڪنهن پنهنجي رفتار آهر منزل تي پهچڻ جو پيه ڪيو. هاڻي ترسڻ واري ڪنهن کي ڪانه هئي. آڏو حب پوٽو ۽ وڏيون پٽيون پٺتو جون هيون. ڪلاڪ ڪن هلياسون ته الهندي طرفان ڪاري ڪڪر مثل ’هاڙهو‘ جبل نظر آيو. پر ڪوهن جو پٺتو هو. پٽائي صاحب سڄ چيو آهي ته:

”هلندي هاڙهي مڻي، ڪرڻ ڪوهه پيام“
 ”هلندي هاڙهي مڻي، گسي ڪونه گسان“

پير صاحب جن همت سان سڀني کان اڳ ۾ ٿي ويا انهيءَ ڪري اسان لاءِ آڏو جيڪي رستو ٺاهي ڇڏيو هو. هڪ بجي ڌاري ”ڪائين واري“ تي پهتاسون جتي هڪ ’هوٽل‘ هو يعني ته هڪ ڪڪائين جهوپڙي هئي، جتي ڇاءِ ملي ٿي سگهي. پر ڇاءِ پئي ڪير! سڀ ڪنهن کي منزل جي اون هئي. هاڻي اڳيان اوڏڙو الهندي طرفان هاڙهو جبل ڪوٽ ٻڌيو بيٺو هو. اسان جي گس جو رخ به ٿري ڏکڻ طرف موڙئون ٿيو. هڪ ’ترڪ‘ جنهن ۾ سيدو سامان هو سا اڳتي پوئتي رهجي وئي هئي ۽ اٽڪل هڪ بجي ڌاري ٻي وڏي ترڪ جنهن ۾ اسان جي مڏي ۽ سڄو سيدو سامان هو تنهن جو ’ڪواٽل‘ سڙي ويو. اسان جو ساڻي مستري آچار مشنري جي فن ۾ ماهر هو تنهن جي ڪوشش سان ترڪ هلي، پر ميل پنڌ بعد وري بيهي رهي. بيلي ڏاڍي ڳالهه ٿي! طنبو طولان، هنڌ بسترا، سيدو سامان ۽ انهيءَ کان سواءِ ڏهه ٻارهن مٿس سڀ ان ترڪ تي: جي نه ٿي هلي ته مڏي ٿي رُلي. بيلي مٿس ٿي ٺاهيوس! مستري آچار وري وڃي اٽڪيو ۽ آخر ترڪ هلي. سڀ ڪنهن ٿڌو سامه ڪنيو. هاڙهي جبل آڏو ڪر ڪٽي پئي نهاريو ته اڄ مٿس مون کي لتاڙڻ هليا آهن. پر پاڻهي خبر پوندي ترڪ چري ته سهي پر به ميل کن هلي وري بيهي رهي. اتي شام جا ٿي لڳي چڪا هئا. مستري آچار وري ورتو ترڪ کي. اتفاق سان مون کي پٺاڻي صاحب جو بيت ياد آيو ته:

گندي ۽ گراه، جن سناسين سانڍيو.
 تني کان الله، اڃا آڳاهون ٿيو.

اتي مون پڪ ڄاڻي ته جي سيدو سنڀالينداسون ته منزل تي ڪيئن پهچنداسون. محترم نون صاحب کي چيم ته: اسان کي توڪل ڪري هلڻ گهرجي. چيائين ته: ادا بيشڪ!
 اسان ڪجهه سڪو ميوو ڇاءِ وغيره جا شيءِ حاضر هئي سا ڪٽي جيپ تي روانا ٿياسون. اڳتي وڌياسون ته هڪ جيپ بينل نظر آئي. چيائون ته: پير صاحب جن هي جيپ اوهان لاءِ ڇڏي ويا آهن ته جيئن سگهو اچي منزل تي پهچو.

”هورن هاڙهو لنگهيو ڳوريون ٿيون ڳمن“

اسان جي پوئتي رهجي وياسون سي هاڻي جيپ ۾ سوار ٿي اڳتي وڌياسون، پر الهندي طرفان هاڙهي جبل جي ڪنڌي جاءِ تي نه ڏٺي، جو ٽپي پار پئغون. وچين ڌاري مس وڃي هاڙهي جو لڪ ٽپياسون. ڀٽائي صاحب سچ چيو آهي ته:

”هلندي هاڙهي مٿي، ڏڪن منهنجا ڏوه.“

هاڙهي جي پريان پنيون نظر آيون ۽ هڪ پير مرد گڏيو جنهن چيو ته، ’هڱور ندي تي ڪيئن پهچندو جو آڏو ’قور ندي‘ تي اوهان کي سچ لهي ويندو. اسان ارادو پڪو ڪيو ته ڪيئن به ڪري منزل تي پهچنداسون، نه ته به جتي سنگت منزل ڪئي هوندي اوستائين ضرور وينداسون. هلندي هڪليندي آخر وڃي ’قور ندي‘ (نئن) ٽپياسون. پرين پوئو ۽ پٽ هو ۽ سچ به پئي لٿو سانجهي ۽ بعد وڃي هڪ ننڍي جبل کي چٽايوسين جنهن جي ڀرسان واٽ هئي. انهيءَ جبل جي ڀر چڏيسون ته آڏو اهڙي زمين هئي جنهن ۾ جڙ سم ۽ ڪلر جو اثر هو ۽ ڏهڻ لڳي پئي هئي. اسان جي ڊرائيور خبرداري سان جيپ هلائي، پر ويچارِي ويهي ويئي. پوءِ ته لهي پياسون ۽ لڳاسون چڪ چڪان کي. البت قسمت سولي هئي جو اڌ ڪلاڪ بعد جيپ ڪڍي اڳتي ڪئي سون. اتي جانچ ڪئي سون ته پويان روشني نظر آئي. اسان ترسي پياسون ته انهيءَ گاڏي کي آگاه ڪريون ته جيئن ڪلر ۾ نه ڦاسي. جڏهن ويجهو اچي پهتي ته ڏٺوسون ته اها پهرين سيڌي سامان واري ترڪ هئي جا پوئتي رهجي وئي هئي پر گهي اچي پهتي هئي. چيوسون ته پيلي چڱو ٿيو پر هاڻي سنڀالي گاڏي ڪلر مان ڪڍو. ڪوشش ڪيائون پر استارت ٿيڻ سان گاڏي ڪلر ۾ گئي. مٿس چڪ چڪان کي لڳي ويا پر ڦيٽا هيٺ لهي ويا. بالاخر اسين آسرو لاهي، جيپ ۾ چڙهي ٽپياسون راهي. پر هڪ رات جو وڳڙو پيو ستن اٺن ميلن ۾ هو ڪلر. سو ڪٿي پنڌ تي ڪٿي سوار نيٺ وڃي پار پياسون. اڃان هڱور جو پتونڪو پانڊ-محسوس ڪيوسون ته بيشڪ

”هاڙهي، پب، هڱور جي تي سڄي ڳالهه ڳري“

اتي اسان جي جيپ جو ’گيئر‘ جڏو ٿي پيو ۽ پانيوسون ته اسان کي به رڻ ۾ ٿي رات پوي، پر رڙهندي رڙهندي اٽڪل ساڍي ڏهين بجي رات جو اچي منزل کي چٽايوسون-

”سامي جهڳي سچ، اچي وسڻ کي ويجهڻا ٿيا.“

منزل ڪهڙي جو نه ڪا جاءِ نه جڳهه، نڪو تنهن نه جهوپڙي، ميدان ۾ جيپون بينون هيون. هڪ ٻه فراسيون وڇايل هيون. پير صاحب جن ويٺا هئا پنهنجي خوش طبعي سان ٻين ساٿين کي پئي وندرايائون. اسان وڃي سلام ورايو پنهنجي سفر جو حال سڻايو ۽ سُڪو ميوو ۽ چاءُ وغيره وڃ تي رکيو جو پير صاحب جن سنگت آڏو رکي کين خوش ڪيو. پر اتي اتر جو چوٽ واءُ اچي ڪليو. هڪ سيءُ ۽ ٻيو مٽيءُ جو وسڪارو-سڀني وڃي جيپون جهليون ۽ دروازا بند ڪري ويٺا. پير صاحب جن جي همت جو جتي ويٺا هئا، اُتي ويٺا رهيا، جنهن تي ڪم ڪندڙ همراهن جي همت وڌي، هڪ جيپ کي روانو ڪيوسون ته پندرهن ويهن ميلن کن تي ڪلر ۾ جيڪا 'ترڪ' ڦاٿل هئي اها وڃي ڪڍائي يا ڪم از ڪم اُتان سيڌو سامان ڪڍي اچي.

علي بخش ۽ عاقل ڪجهه ڀيرو پنهنجي پٿاري ٺاهي مچ مچائي ڇڏيو هو. اتا اڌ فرلانگ پنڌ تي بنا ڇت جي چنل پٿرن سان سالن جي هڪ قتل جهوپڙي هئي، جنهن کي صاف ڪري نون صاحب، سردار علي شاه ۽ مون وڃي وسايو. رات جا ساڍا ٻارهن کن هئا جو موڪليل جيپ، ترڪ سوڌو اچي پهتي. شاميانا ڪڍي هٿاياسون ۽ معزز صاحبن کي جيپن مان اُتاري بسترن پيڙو ڪيوسون. فقط پير صاحب جن ئي هئا جي واءُ ۽ مٽيءُ کان چادر اوٽ ڏيو پنهنجي پاڻاري تي قائم هئا، ۽ شاميانا لڳڻ بعد اُتي اچي ساٿين سان خوش طبعي ڪرڻ لڳا. هاڻي اسين بي اونا ٿي پئي انتظام کي لڳاسون. هڪ بجي ڌاري اسان واري جيپ ۾ اسان جو ساٿي حاجي محمد سوڌو به اچي پهتو. وات تان ڏهن ميلن کن جو ور ڪري ٻه دنيا وٺي آيو هو ۽ ڪجهه چانور چيٽڙ پٽ پاڻ سان ڪٽائي آيو هو. غلام محمد ۽ حاجي محمد سوڌي چيو ته صبح جو سوڀر سڄي سنگت لاءِ مانيءَ جو انتظام ٿي ويندو جيئن سڄهنديئي اڳتي آخري منزل ڏانهن روانا ٿيون.

پنج ڏينهن اڳ جيڪا اسان جي جيپ آئي هئي تنهن اُنن وارن کي نياپو موڪليو هو ته 29-تاريخ تي هڱور ندي تي پهچن. ان انجام موجب مراد اڱاريو (عمر اسي ورهيا) پٽ سميت تي اُٺ وٺي اچي نڪتو هو. تنهن خبر ڪئي ۽ چيو ته: 'هنگلاج جي منزل اڃان اُت نو ميل اڳتي آهي ۽ آڏو جبل جو پنڌ آهي. اُن کان سواءِ اوهان پهچي ڪيئن سگهندو.' اسان اڳتي هلڻ واري سڄي سنگت ساري، کيس چيو ته سڀاڻي ڏهين بجي صبح تائين

گهٽ ۾ گهٽ پندرهن اُنن جو انتظام ڪري مراد سندس پٽ کي روانو ڪيو ته رات جي پيٽ ۾ وڃي ڏهن ويهن ميلن تان اُٿ آئي. اهو انتظام ڪري رات جو اڏائي بچي ڌاري آءُ ۽ حاجي محمد سوڍو پڻ وڃي ستاسون.

هڱور کان هنگلاج

30-نومبر صبح جو اُٿياسون. ڏينهن ڏٺي جو منزل جو سڄو منظر سامهون اچي ويو. الهندي طرف ٽڪر جي هيٺان هڱور ندي هئي، جا حب ندي جيڏي آهي. ٻه سؤ فوٽ کن ويڪر ۾ اڃان پٺيءَ پوڙ ۽ گوڏي جو پاڻي پئي وڙهو... هڱور ندي اتر اولهه طرفان پهائڙن کي چيري اسان جي منزل گاه کان ٿورو مٿي ٽڪر جي ٻن ٻنڀن وٽان اچي منهن ڪڍيو هو. هيٺ ڏکڻ طرف ندي جو پيٽ وڏو هو جو اُتي سمنڊ طرف سندس چوڙ هو. سمنڊ اُتان ڇهه ميل کن هو ۽ چيائون ٿي ته هڱور ندي جي چوڙ وٽ ڪا مياڻي آهي جتي مڇي مري ٿي. اسان جي منزل گاه واري جاءِ مون کي هڪ بستِي يا قافلي - گاه پئي نظر آئي. وڌيڪ جانچ ڪرڻ سان اتر طرف هڪ قديم قبرستان نظر آيو. هڪ ٻن قبرن تي پڪا پيل هئا ۽ اهي قبرون ڪن بزرگن جون هيون. رستي واري لڪ کان ڏکڻ طرف ٽڪري تي مون کي ڪي پٿر نظر آيا ۽ مٿي چڙهي وڃي ڏٺم ته اهي ”گهاٽيون“ (يعني گهڙيل قبرون) هيون جن تي سنگتراشي جو چڱو خاصو ڪم ٿيل هو. آثارن مان اهي ڪرمتي بلوچن جون قبرون پئي معلوم ٿيون. غالباً مڪران کان اچڻ جي اها پڻ هڪڙي وات هئي. جهوني مڙس مراد اڱاري کان پڇيم جنهن چيو ته: اها وات ”اورماڙي“ تائين وڃي ٿي ۽ اڃان تائين ٻيلي جي ٽپال هفتي ۾ ٻه دفعا انهيءَ وات سان ويندي آهي. هڱور ندي تي اورئين طرف اونئي ٽپالي کان ٻيو اونئي ٽپالي وٺندو آهي ۽ ’ملاڻ‘ تي وڃي پهچائيندو آهي. ملاڻ جو لڪ هڱور ندي ۽ هڱور جي پهائڙن کان گهڻو پريان آهي. شاعر يوسف موندري ڪيچين جي وات جو اهڃاڻ ڏنو آهي ته:

”هون ٿور هڱور لنگهي ويا، ميا اُٺ ملاڻ.“

اسان جي منزل واري جاءِ تي هڪ پڪي ڪوئي جون باقي بيٺل ديوارون پڻ نظر آيون. اڳئين وقت ۾ شايد اها سرڪاري چوڪي هئي. ڏکڻ طرف، هڱور ندي جي ڪناري ته هڪ ننڍڙي ٽڪري تي ڪجي پئي نظر آئي

جا نظاري کي کنيو بيٺي هئي. چيائون ته انهيءَ کجي وٽ 'واڳن جي گهري' آهي. يعني ته پاڻيءَ جو ڪُنڊ آهي، جنهن ۾ واڳون رهن ٿا. هڱور ندي جي ڪنڊن ۾ جتي ڪٿي واڳون آهن. نديءَ جي پريان الهندي طرف ڪناري سان ريت پئي نظر آيو جنهن ۾ وٿراه هئي. چيائون ته اتي بنيون آهن. بهرحال هڪ عجب نظارو هو.

چاءِ پيٽ بعد، اسان جي ساٿي محترم نون صاحب چيو ته: مون کي ترٿ پوئتي ورتو آهي، انهيءَ ڪري اسان جي سببت هينئر ئي هنگلاج ڏي' آءُ نون صاحب جي محڪم ارادي کان واقف هوس، انهيءَ ڪري جهل ڪانه وڌم. اڳتي منزل اٺ نو ميل هئي پر هيءُ مٿس پيرين پيادو نڪري پيو. هڪ سونهون ۽ حاجي محمد سوڍو پٽ ساڻس روانا ٿيا. ڏهين بجي ڌاري اُت آيا ته هڪ اُٺ سندن پويان اُماڻيوسون.

سردار علي شاه ۽ مون هاڻي وڃي ٻي سنگت جو سماءُ لڌو. پر صاحب جن سوڀر اُتيا هئا ۽ هڱور نديءَ جي ڪناري تي پاڻيءَ لڳ وڃي ڪيمپ هنئي هئائون. ڪي ساٿي (محمد سعيد شاه ۽ ٻيا) صبح سان کانئن موڪلائي واپس سنڌ وريا هئا. ڏهين بجي ڌاري جڏهن پندرهن سورهن اُٺ اچي پهتا، ته منجهند جي ماني کائي هنگلاج هلڻ جي صلاح ڪئي سون. پير صاحب جن پنهنجي همت مردانه سان چيو ته: 'اسان ندي مان جيپ ڪڍي اڳتي هلنداسين، ۽ اوهان اُنن تي ايندا.'

اندازاً ٽي بجي شام جو وقت هو جو سنگت اُنن تي بار لڌيا ۽ ڪي اڳ ۽ ڪي پوءِ روانا ٿيا. هاڻي هڱور جو پيٽ وٺي مٿي اتر اولهه طرف هلڻو هو. منهنجو جت صديق نالي هڪ نيڪ مرد هو جو بلوچي، سنڌي فارسي توڙي اردو ڳالهائي ٿي سگهيو. اسان نديءَ جو پيٽ ڏيئي اڳتي هلياسون ته الهندي پاسي پاڻيءَ جو ڪنڊ ۾ ڪناري تي واڳون نظر آيو جو اسان کي ايندو ڏسي هيٺ پاڻيءَ ۾ لهي ويو. جبل جو گهٽ مٿي اڳتي ٿياسون ته اسان جو ساٿي محترم نون صاحب گڏيو جو هنگلاج ڏسي واپس وريو هو. کانئس موڪلائي اڳتي پنڌ پياسون. آڏو هڱور ندي نانگ وارا ور ڪندي پئي آئي، ۽ اسان ڪڏهن سندس پيٽ مان ته ڪڏهن مٿان ريت مان ور ڪاٽيندا پئي وياسون. ندي ڪناري سان، ڊگهين چوٽين واريون سفيد قسم جون ٽڪريون نظر آيون جن جو عجب نظارو هو. ريتن ۾ جهل جا وڏا شاهي ساوا چهج پوڙا بيٺل هئا جن جهڙا اسان اڳ ڪڏهن ڪونه ڏٺا هئا. اڳتي پاسي سان هڪ

ديوار مثل جبل جو توڙ نظر آيو جنهن ۾ چيائون ته چراغ گهڻا ٿا رهن.
 بهر حال ڇهه ست ميل پنڌ ڪري سانجهي ٿاڻي وڃي هڪ هنڌ هڱور
 جي پيٽ ۾ بيٺا سون، جتان کڻي پاسي هڪ ننڍي گهار وٺي مٿي ”ناني“ جبل
 تي چڙهڻو هو. اتي سڄي سنگت اچي گڏ ٿي. پير صاحب جن به جيب اتي
 ڇڏي، جو هاڻي هتان پيرين پيادل مٿي چڙهڻو هو. سانجهيءَ جو ٿاڻو ٿري
 چڪو هو جو پنڌ پياسون. هڪ اونداهي ٻيو مٿي پهاڙ جو پنڌ! ناني جبل تان
 لهندڙ پاڻي جي گهار وٺي هڻڻو هو. انهيءَ گهار جي مٿين ڪنڌيءَ تان ڪو
 پيچرو هو. پر اسان کي پورو هٿ ڪونه ٿي آيو. بس پوءِ ته ڪڏهن ٻانهن
 ٻوڙن ۾ ٿي اٽڪيون ته ڪڏهن چيون ڇاڻيءَ ساڻ ڪڏهن لهڻ ته ڪڏهن
 آيو چڙهڻ ۽ ڪڏهن پيرين منجهان ته ڪڏهن سرن جي ٻوڙن منجهان
 رهڙجي ٿي پار پياسون. پنڌ به ميل ٿي چيائون پر چڙهائي ڪندي ڪوهه ٿي
 لڳا. جناب پير صاحب جن جي همت کي داد ڏيڻ کان سواءِ رهي نٿو
 سگهجي، جو وات گوات مان سيني جي مهڙ ۾ ٿي رهيا. اسان مان گهڻا سڀ
 ٽڪجي پيا ۽ ڌري ڌري پئي پڇيائون ته ’منزل اڃان ڪيترو پري آهي؟‘ پر
 پير صاحب جي منزل پڇڻ يا ساڻي ڪٿڻ واري ڳالهه زبان تي ئي ڪانه ٿي
 آندي. سندن انهيءَ همت سببان ٻيا ساڻي پڻ دل جهلي هلندا رهيا.

بالآخر هن گهار جي سڄي ڪناري تي جريب کن جيتري هڪ
 ڪشادي ماتري نظر آئي ۽ جتي ڪي ڀتيون ۽ وڏا وڻ بيٺل هئا. سونهين چيو
 ته منزل تي پهچي ويا آهيون. ڪجهه دير بيٺا سون ته پويان اُن جي قطار به
 اچي پهتي. سيني پنهنجا ٽپڙ لاٿا ۽ انهيءَ ميدان ۾ پاتاريون لڳي ويون.
 چڙهائيءَ وارو پنڌ ڪري آيا هئاسون. سو پهريائين ته ڪنهن کي به سردي
 محسوس ڪانه ٿي، پر ڪلاڪ کن کان پوءِ ٿڌ وري پئي. مڙس سڀ ايترو ته
 ٿڪل هئا جو ماني جي ڪنهن پڇا ئي ڪانه ڪئي، جو جتي هو سو تتي
 ويڙهجي سمهي پيو. پير صاحب جن ڪلاڪ کن ويهي ڪچهري ڪئي.
 سندن ساٿين مان فقط مير فضل علي خان گڏ هو ۽ آفرين هجي مير صاحب
 جي بردباري ۽ همت کي جو تڪليف جي شڪايت کي ڪڏهن زبان تي
 ڪونه آندائين.

هنگلاج

صبح جو اک کلي ۽ اُتي پنهنجي منزل واري ماڳ کي جاچيوسون.

ٻنهي پاسن کان ناني جبل جون شاهي ڪنڌيون هيون جن جي وچ ۾ هڪ ننڍڙي ”نانيءَ واري نئن“ هئي. جنهن جي ڪبي ڪنڌي تي (الهندي طرف) اسان جي منزل هئي. اڀرندي طرف ساڌوئن جي سراءِ هئي. جنهن کي پٿرن جي ديوار سان هڪ حاظو ۽ سامهون ننڍيون ننڍيون ڪوئيون ٺهيل هيون، جن تي ڪنهن وقت شايد ڇت پيل هئي. هڪ سِر تي هنديءَ ۾ ڪا عبارت لکيل هئي پر پڙهڻ ۾ ڪانه آئي. اها سراءِ گهڻي پراڻي ڪانه هئي ۽ پوين پنجاه سٺ سالن جي ٺهيل هئي. الهندي طرف، ٻن ٽن فوٽن جي اوچائي ۾ رکيل پٿرن سان هڪ ننڍي مسجد جو حاظو ٺهيل هو. چيائون ته اها مسجد جي حد لس ٻيلي جي ڄام غلام محمد خان چاليهه پنجاه سال کن اڳ ٺهرائي هئي ۽ سندس ارادو انهيءَ کي پڪي ڪرائڻ جو هو پر حياتي ساڻس وفا نه ڪئي. مسجد ۽ سراءِ جي وچ ۾ مٿاهين سطح تي ڪنڊيءَ جا ڪافي وڻ هئا. اڀرندي طرف هيٺ گهار ۾ پاڻ هو ۽ گاهه جي ساوڪ هئي، ۽ پهاڙ جي زندگي گل جا شاهي ٻوڙا بيٺل هئا، جن کي جتن ”جَوَر“ ڪري ٿي ڪوٺيو: چيائون ته اُن جي اهي گل ۽ ٻوڙا ڪاٿي ٿو ته مري ٿو ۽ انهيءَ ڪري جتي به ”جَوَر“ هوندا اتي جت اُن نه چاريندا. پير صاحب جن ڪجهه اڳتي وڌي وڃي هڪ پاڻي تي بيٺا هئا، جنهن ۾ هٿ جيڏيون مڇيون هيون عاقل فقير گوڙ ٻڌي پاڻي ۾ گهڙي پيو ۽ مڇين جهلڻ سان پوريون ڪري ڇڏيائين. علي بخش ڏسي چيو ته: بس، ڍوري جي مهاڻن کي شهه آهي!

ساڍي ڏهين بجي ڌاري سنڀري، سڄي سنگت اها پاڻي واري گهار ڏيئي اڳتي ”هنگلاج“ واري تڪيي ڏانهن هلي. اٽڪل سڌ پٺت ڪرڻ کان پوءِ اچي ماڳ تي پهتاسون. وهندڙ گهار جي سڄي (اڀرندي) پاسي واري پهاڙ جي ڪنڌيءَ جي پاڙ ۾ هڪ وڏي ڪوپ هئي، جنهن جي مٿان جبل قدرتي ڇت ٺاهيو بيٺو هو. اها وڏي ڪوپ هنگلاج جو تڪيو هو جنهن جي آڏو گهار ۾ وهندڙ پاڻيءَ جو ننڍڙو تلاءُ هو. انهيءَ ڪوپ جي اندر سڄي طرف واري پاڻي ۾ گذريل پنجاه سٺ سالن واري عرصي ۾ ٻن طرفن کان، پٿر جي اوساري سان، ڇهه ست فوٽ کن پت ڏياري وئي هئي، جنهن جي اوڀر واري ٻانهين ۾ پنج فوٽ کن اوچو ڪاٺ جو در چڙهيل هو. ٻاهرئين طرف در جي آڏو مينان پٿر جي ذرا بلند سطح هئي، جنهن جڻ هڪ ننڍڙو تلهو ٺاهي ڇڏيو هو. انهيءَ تلهي تي ٻنوڻن سان ننڍا ننڍا دائرا ٺهيل هئا، جن ۾ ڪتي چار پئي هئي، ڪتي ڏيئا رکيا هئا ته ڪتي لوها، ترشول، ڪتا پيا هئا. هڪ

ڳاڙهي جهنڊي لڳل هئي ۽ بيءَ جهنڊي جي ڪپڙي جو ڳاڙهو ٽڪر هيٺ ڪريو پيو هو جو مون کڻي مٿي سولو ڪيو. انهيءَ ٿلهي کان ڪهي طرف ڪوپ جي وچ واري حصي ۾ پڻ ٿي فوت ڪن ديوار سان هڪ ڪوئي ٺاهي وئي هئي، جنهن جو دروازو ڪريو پيو هو. جنهن کي کڻي سولو ڪيوسون. باقي ڪوپ وارو ڪهو طرف ڪليو پيو هو. جنهن تي جابجا سينڌريا ڳاڙهي رنگ جا چٽا ۽ ترشول جا نشان چٽيل هئا.

انهيءَ معائني بعد جناب پير صاحب جن مون کي ڪهي طرف واري ديوار جي دروازي کولڻ لاءِ چيو. تارڪن فقيرن جي هن تڪيي جو ادب واجب هو. مون جتي لاهي، بسم الله ڪري دروازو کوليو. مٿان اوچائي گهٽ هئي ۽ نوڙي لنگهڻو پيو. در کان اندر ڏهه فوت ڪن ويڪري ۽ پندرهن فوت ڪن ڊگهي اراضي هئي، جنهن جي ٻن پاسن کان پٽيون، ٻن پاسن کان جبل جي ڪنڌي ۽ مٿان جبل جي ڇت هئي. دروازي جي سامهون قدرتي پهرڻ جي هڪ شاهي چپ پيل هئي، جنهن جو عمق ٻه ايڏائي فوت هو. انهيءَ چپ جي مٿين سطح تي پاٽ پوڄا جا ٽول رکيل هئا، جي پوئين چاليهه پنجاه سالن واري عرصي جا پٽي لڳا. چپ جي چوڌاري ٻه ايڏائي فوت عمق ۽ ٻه فوت ڪن ويڪري گهيري مٿان ڪاٺ جا ٽڪرا ۽ ڇت وجهي ڍڪي آڏيو ويو هو. انهيءَ گهيريڊار آڏيل سرنگهه اندر ويڇڙ ۽ ٻاهر نڪرڻ لاءِ ٻنهي طرفن کان ٻه فوت اوچيون ۽ ڏيڍ فوت ڪن ويڪريون ڪاٺ جون دريون لڳل هيون، جي بند ٻيون هيون. پر درين آڏو اسان جي ساٿي محترم نون صاحب ۽ سندس ساٿين جا پيرا نظر آيا ۽ ڏٺم ته هنن اهي دريون کوليون آهن ۽ شايد انهيءَ گول گهيري اندران به ٿي آيا آهن. مون اهي دريون کوليون. ٻنهي طرفان اندر انهيءَ وڏي سوراخ ۾ اوندهه هئي. آءُ ڪهي دريءَ مان سيني ۾ سرندو اندر داخل ٿيس. منهنجي پويان علي بخش فقير به سيني ۾ سرندو اندر آيو. بس پوءِ ته سيني ۾ سرندا چوڌاري ڦري سڄي طرف واري دري کان خير سان اچي ٻاهر نڪتاسون. انهيءَ تجربي مان معلوم ٿيو ته اها قدرتي غار ٺاهي بلڪ شاهي چپ کي پاسن کان مٿان ڇت وجهي اها غار ٺاهي وئي آهي.

چپ جي مٿين سطح تي، ننڍا دائرا ۽ چُلها ٺاهيل هئا ۽ پاٽ پوڄا جا ٽول جهڙوڪ ڏيئا، ڍڪڻيون وغيره رکيل هئا. هڪ طرف ”لنگ“ (لنگم) چوڪس ۽ توپي سميت) پڻ رکيل هو. چُلهن ۽ دائرن ۾ لوهه جا ”ترشول“ کُٽل هئا. دروازي جي سامهون جيڪو دائرو هو انهيءَ کي صاف ڪرڻ سان

هڪ طرف سنگ مرمر جي هڪ ننڍي چؤڪس سِر هيٺ فرش ۾ لڳل نظر آئي، جنهن کي ڌوڻ سان ان تي ٻن پيرن جا نشان اڪريل نظر آيا. شايد ڪو وڏو فقير جنهن پهريائين هتي اچي پير گهمايا، تنهن جي ياد ۾ اهي قدمن جا نشان قائم ڪيا ويا آهن. ان سِر جي مٿان ٻنوڙي جي ديوار ۾ ٻي سنگ مرمر جي سر لڳل هئي، جنهن تي غالباً بنگالي زبان ۾ ڪتبو لڳل هو. جو اسان پڙهي ڪين سگهياسون. هن ٽڪي ۾ ڪابه مورت، بوتي توڙي تصوير جي صورت ۾ نظر ڪانه آئي.

ٻاهران جيڪي ٻه ننڍيون ديوارون آيل هيون انهن تي چوڌاري ڳاڙهي رنگ توڙي اڱرن سان لکيل تيرت واسين جا نالا لکيل هئا. گهڻيون عبارتون بنگالي ۽ هندي حرفن ۾ لکيل هيون ۽ ڪي ٿورا نالا سنڌي واڻڪي اکرن ۾ پڻ لکيل هئا. انهيءَ ڪوپ کان ٻاهر ’نئن‘ واري وهندي ۾ پيل چين تي پڻ سينڌر جا نشان توڙي ياترا ڪندڙن جا پتا لکيل هئا. هڪ چپ تي آڱرين سان هڪ تصوير نڪتل هئي جنهن ۾ چڻ ته هڪ ماڻهو ٻانهن مٿي ڪيو بيٺو آهي. اها تصوير ڏسي سنڌ جي عام روايت ياد آئي ته ڀٽائي صاحب هنگلاج ۾ هڪ ساڌو کي ڏٺو هو جو وچن ڪري ٻانهن مٿي جهليو بيٺو هو. کيس ڏسي، ڀٽائي صاحب هيءَ بيت ڏنو ته:

هنيون نه سڪايئي هوت لئي، ٿو سڪائين ٻانهون
منا مٽئي پاڻ کي، ٿو چوين ”آهيان آديسي آئون“
هيءَ پنڌ پڙانهون، ڪي ڪي لهندا ڪاپڙي

بهر حال هنگلاج جي ٽڪي تي بت پرستي جي بوءِ ڪانه هئي. چئي نٿو سگهجي ته ڏراصل اهو ڪنهن جو ٽڪيو آهي. انهيءَ ۾ ڪو شڪ ڪونهي ته ڀرسان پاڻيءَ جي وهندي ۽ مٿان جبل جي ڪوپ واري ڇت جي پناهه سببان هن ماڳ کي آڳاٽي وقت کان ماڻهن استعمال ڪيو. هن ٽڪي جو اصول نالو ’ناني‘ هو، جو اسلام جي اوائلي زماني کان استعمال ٿيو. جبل کي پڻ ’ناني‘ سڏيو ويو ۽ اڃان تائين مقامي طور هن ٽڪي کي ”بيبي ناني“ جو آستان سڏيو وڃي ٿو. ’ناني‘ جي نالي مان اهو پڻ گمان اٿي ٿو ته شايد هي نالو ۽ ٽڪيو سر زمين عراق جي قديم معبود ’اينرنا‘ جي يادگار آهي.

ان بعد نسبتاً پوئين دور ۾ ڪنهن مها جوڳي هتي پير پاتا (جنهن جي ياد ۾ قدمن جا نشان قائم ڪيا ويا آهن) ۽ هيءَ ماڳ جوڳي فقيرن جي ياترا جو ماڳ بنيو. مڪاني ماڻهن کان معلوم ٿيو ته آڳاٽي وقت کان هتي

هندستاني ڳالهائيندڙ فقير ايندا هئا. بنگالي ۽ هندي ۾ لکيل عبارتون ڏسي خاطري ٿي ته ويندي هن پوئين دور ۾ پڻ بنگال ۽ بهار کان پانڊيتڙا هت پئي پهتا آهن. تازو 1959ع ۾ هڪ شخص ”جمال پور“ ضلعي ميمڻ سنگ (مشرقي پاڪستان) مان هت آيو هو جنهن پنهنجو نالو ۽ پتو انگريزي ۾ پڻ لکي ڇڏيو هو. گمان غالب آهي ته پوئين پنجن ڇهن سَوَن سالن کان ”هنگلاج“ جي تڪيي سان ”جوڳي پنٿ“ وارن جو واسطو پئي رهيو آهي. ”جوڳي پنٿ“ ۾ گرو گور ڪنات کي وڏي اهميت آهي، ”گور ڪنات“ ۽ دينانات درويشن جو پورب طرف ويندي بنگال ۽ آسام تائين وڏو اثر هو ۽ اڄ ڏينهن تائين آهي. سنڌ ۾ هنن فقيرن جي سلسلي جو ڪو وڏو فقير آيو ۽ هنگلاج تائين ويو. ڀٽائي صاحب، توڙي ٻين شاعرن ”سرامڪلي“ ۾ ”گور ڪنات“ جو نالو کنيو آهي. انهيءَ ڪري ئي پورب (بهار اوڀر ۽ بنگال) جي فقيرن لاءِ ’هنگلاج‘ ياترا جي جاءِ بڻي. ڀٽائي صاحب انهن جوڳين فقيرن کي ’پوربين‘ جي نالي سان پڻ ياد ڪيو آهي. اهي جوڳي پنٿ جا پوربيا فقير، ناني جبل ۾ ”هنگلاج“ جي تڪيي جي ياترا لاءِ ايندا هئا، ۽ ان بعد وري پورب (اوڀر ڏانهن بهار ۽ بنگال) طرف پوريندا هئا. بهرحال پوئين دور ۾ جوڳي، هنگلاج ۽ پورب ٽيئي هڪٻئي سان وابستہ ٿيا:

سائين سڳ سندوم مَ ڇڇي سين جوڳئين
 هلڻ جو هنگلاج ڏي، آديسين اُتوم
 نيئي پورب پار ڏي، وير اڳين وڌوم
 سوئي تيرت تڪيو سوئي پنڌ سندوم
 (شاه)

”ناني“ جبل جو مقامي نالو آهي جنهن ۾ تڪيو آهي. اسان سان ڳالهائيندي جتن ”ناني جبل“ ۽ ”ناني جي نَن“ جا نالا پئي کنيا. ڀٽائي صاحب ”ناني“ جو نالو بار بار کنيو آهي ته ”نانگا ناني هليا، لوڪان ڪري لڪ“، ”نانگا ناني هليا، سامي سڀيئي“ ۽ ”نانگا ناني هليا، هاءِ منهنجي حال“ جوڳي فقيرن جي نظر ”ناني“ ڏانهن هئي ته ڪڏهن تا ان ماڳ تي پهچن ۽ ٻيو پورب جي پچار هُئڻ ته ڪڏهن تا وري پورب موٽن:

جوڳي ٽين نه يار ڪنهن سين قريب ٿي
 اٿئي پهر ان جي آهي ناني ڏانه نهار
 مان ملائي اُن سين، پورب جن پچار

هنگلاج کان موٽڻ

”وٽا جه هنگلور ته ڪرمين ملندڙ ڪاڙهي“۔ انهن ڏينهن ۾ ايتري پراڻهين پنڌ تي ويڃڻ ۽ وري ورڻ جو آسرو ٿي ڪونه هو. بهرحال اسان 31۔ آڪٽوبر تي ساڍي ٻارهين بجي ڌاري هنگلاج جي ماڳ کان موڪلايو. منجهند جي ماني بعد صلاح بيٺي ته مٿي ناني واري جبل تي چڙهي ديدار ڪجي ۽ رات اتي ئي رهجي. ٿي بجي ڌاري چڙهائي شروع ڪيسون ۽ ٻه منزلون مٿي وياسون ته گهڻن جا مٿا ڦري ويا ته گهڻن جا هانءُ بتلجڻ لڳا. مڃيسون ته جبل تي چڙهڻ سولو نه آهي، انهيءَ ڪري وري لٽاسون هيٺ اٽڪل ساڍي ڇهين بجي قافلو تيار ٿيو. ڪي اُن تي ڪي پيادا، ”ناني واري گهار“ وٺي اچي هيٺ هڱور ندي جي پيٽ ۾ پهتاسون. پير صاحب جن جيپ تي روانا ٿيا. باقي ٻين مان ڪن جا اُٺ اڳيان ته ڪي پوڻان. پر رات جو سمهائي ڌاري سڄو ساٿ اچي هڱور ندي واري منزل تي پهتو ۽ صلاح بيٺي ته صبح جو مڏي ڪوچ ڪندا سون.

صبح جو ماني ڪاٺي ڏهين بجي واپس ورڻ جي تياري ڪئي سون. پير صاحب جن چيو ته واٽ تي جيڪا گندي جهڙي ٽڪري آهي، اُتي بيهنداسون ۽ ان کي ڏسنداسون. هڱور ندي کان اها ٽڪري اٽڪل ٽيهارو کن ميلن جي مفاصلي تي اوريان هئي. اُتي جي ماڻهن اُن کي ”پُٽڻ“ ڪري ٿي چيو: ڇاڪاڻ ته ان جي چوٽي مان پاڻي ”پُٽ پُٽ“ ڪري ٿي بڙڪي نڪتو. پير صاحب جن اڳ پهتا ۽ اُنهن ٿورو پوءِ رسيسون ۽ ”پُٽڻ“ جي پاڙ وٽ اچي جيون جهليوسون. اسان جي سامهون ’پُٽڻ‘ پنهنجي پوري شان سان ڪر ڪنيو بيٺي هئي، ڇڻ ته مصر جو ”مخروطي منارو“ آهي، يا ائين ٿي يانيوسون ته هڪ وڏي گندي يا ڀلي آهي. بس پوءِ ته ڪمرڪشي ڪيوسون چڙهڻ شروع. هڪ لسي سطح، ٻي اُڀي چڙهائي۔ يانئجي ته ماڻهو ٿو پوئتي ڪري پير صاحب جن خوش طبعي ڪندا چڙهندا پئي ويا، سو ساڻن گڏ هلندا منزلون ڪندا وڃي چوٽي تي پهتاسون. جا ٿي چار سؤ فوٽ اوچي هئي. مٿي عجب نظارو هو. چوٽي گندي وانگر گول منهن سان هئي ۽ گول جو قطر تقريباً ويهه فوٽ کن هو. وچ سڄو گاري مثل گپ سان ڀريل هو. جنهن جي وچ تان گپ ۽ پاڻي منت منت ۾ اڏما پئي کاڌا. ڪنهن زماني ۾ غالباً اها ٻرندڙ جبل جي چوٽي هئي ۽ اُلا ۽ دونهان ڪليا هوندا آهن، پر هيٺ نري ويڃڻ بعد ٿڌو گارو ۽ گپ پئي اڇليا آهن. گپ سان گڏيل پاڻي چڪيوسون ته

ڪارو هو. وڌيڪ پاڻهي انهيءَ گنديءَ جي گول منهن واري ڪناري کان گپ گاڏئون سڀا ڪري هيٺ پئي لٿو.

هن عجب نظاري ڏسڻ بعد هيٺ لهي پوئتي جي ڊگهي سفر جي تياري ڪئي سون. پير صاحب جن اسان لاءِ وات تي ”ڪائين واري“ هوٽل تي ترسيا ۽ ان بعد اڳتي هلي شهر لياري ۾ سنگت لاءِ ترسيا. اسان جو ساٿي حاجي محمد سوڍو اڳ ’لياري‘ پهچي چڪو هو ۽ طنبو هڻائي ماني جو انتظام ڪري ڇڏيو هئائين. سانجهي بعد اسين به اچي لياري پهتاسون ۽ ٻي سڄي سنگت به اچي پهتي. پير صاحب جن ڪلاڪ کن ڪچهري ڪئي ۽ ماني بعد پاڻ موڪلائي ڪراچي آسريا. اسان اها رات لياري ۾ گذاري رات جو هڪ بجي تائين مارڪو ٿيو جنهن ۾ منگهي ۽ آدم نر وڃايو ۽ هڪ طرف حسين فقير هڱوري سانوڻ ۽ مولابخش جا بيت چيا ته ٻئي طرفان لس جي سگهڙ الهڏني موندري لس واري لي ۾ لس ٻيلي جي شاعر يوسف موندري جا بيت ڏنا. ٻئي ڏينهن تاريخ 2-نومبر صبح جي پهر لس جي سگهڙن کان بيت ٻڌاسون ۽ لکياسون ۽ منجهند جي ماني کائي لياري جي سنگت کان موڪلايوسون.

وات تي ڪارڙي جي ناڪي لڳ ”آدم پير پاڙي جو پروج“ تنهن جو قديم قبرستان ڏٺوسون جنهن ۾ پٿرن جي سهڻي سنگتراشيءَ سان آڳاٽي وقت جون قبرون هيون. ’آدم پير‘ جي درگاه مشهور آهي ۽ لس ٻيلي جي حڪومت طرفان آڳاٽي وقت کان درگاه لاءِ زمين جاگير طور مليل آهي. ڪرمي بلوچن جي هڪ شاخ مان آدم هڪ درويش ٿي گذريو آهي جو پنهنجي بزرگيءَ سان ’پير‘ ٿي سڏجڻ لڳو. آدم پير جي اولاد مان عيسب خليفو ٿيو جو لڏي اچي ميرپور ساڪري ۾ رهيو. سندس اولاد مان اسان جو ساٿي ۽ دانا سگهڙ حاجي محمد سوڍو آهي جو هن وقت آدم پير جي درگاه جو متولي آهي. آدم پير جي تاريخي مقام ڏسڻ بعد سڌو ڪراچي رخ رکيوسون ۽ ڇهين بجي شام جي اچي شهر ڪراچي ۾ پهتاسون. هنگلاج ڪراچي کان اٽڪل ڏيڍ سؤ کن ميل پري آهي، پر رستو ڪونهي ۽ رڻ جي وات آهي، انهيءَ ڪري جيپن هوندي به هي پنڌ ڏکيو ۽ ڏورانهون لڳو. خيال آيو ته جوڳ وارن تارڪن فقيرن ڇو ڪشالا ڪري، رڻ جهاڳي ايترو پري وڃي ٿي هيءَ تڪيو پيڻيو. ميان شاه عنايت پڻ چيو هو ته:

نات جتي ٿي نند، ات نه پڇڻو جوڳئين
ڪو ويساها ڪاڙي، ڀريا پراھين هنڌ

هيءَ هنهين هنڌ، هو هليا هنگلج ڏونه.

چون ٿا ته ڀٽائي صاحب ان جو سهڻو جواب ڏنو ته:

نات جتهين ننڌ، تن نهاريو جوڳئين

سويساها ڪاڙهي پريا پراهين هنڌ

هيءَ هنهين هنڌ، پر هنن گڏيو هنگلج ۾.



ڳوٺ جعفر خان لغاري جو جاگرافياڻي ۽ تاريخي پسمنظر

جاگرافي جي لحاظ سان، ڳوٺ جعفر خان لغاري شهدادپور ۽ سانگهڙ جي وچ واري علائقي جي مشهور ڳوٺن مان آهي.

پهرين صدي کان 6 صدي هجري (8 کان 13 عيسوي) تائين درياءُ انهيءَ علائقي جي وچان وهندو هو جنهن تي سنه 112-116 هجري وارن سالن ۾ سنڌ جي عرب اسلامي دور ۾ وڏو مشهور شهر منصوره آباد ٿيو. منصوره جا شاهي ڪنڊرات ڳوٺ جعفر خان لغاري کان چار ميل ڏکڻ طرف آهن. ٻيونديو شهر مٽاهل (اصل ۾ ڪو عربي نالو = ڪنهن ڪڙم قبيلي جي نئين آباد ڪيل بستي؟) جيڪو هن وقت ’مٽهلو‘ سڏجي ٿو سو ڳوٺ جعفر خان لغاري کان ٻه ميل کن ڏکڻ طرف آهي. شاهه عبداللطيف جا وڏا مٽياري سادات، سندن اصل ماڳ هالا ڪنڊي مان پهريائين هتي لڏي آيا ۽ گهڻو وقت متهلي ۾ رهيا. ڳوٺ ’جراري‘ جنهن جو نالو اصل ۾ درياءُ جي شاخ ’جلوالي‘ جي نالي مان بدلجي سنڌي اچار ۾ ’جراري‘ ٿيو سو ڳوٺ جعفر خان کان ساڍا ٽي ميل ڏکڻ اوڀر طرف آهي.

اصل درياءُ جلوالي (پاڻي وارو) جنهن جو ذڪر فتحنامي (چچنامي) ۾ آهي تنهن جي ڪناري تي قديم شهر ’بهمن آباد‘ ٻڌو ويو جنهن کي پوءِ برهمڻ گهراڻي جي دور حڪومت ۾ ’برهمڻ آباد‘ سڏيو ويو. سنه 116هه (734)

ماخذ - اسانجو ڳوٺ جعفر خان لغاري 1998

1 چتان پوءِ پاڻي جي اثاٽ سببان لڏي وڃي اري ڇانگ جي شهر ’مٽ آري‘ (مٽياري) ۾ ويٺا جتي هو متهلوي (متهلي جا سيد) سڏجڻ لڳا جيڪو نالو پوءِ پڙهيلن ’متهلوي‘ ڪري لکيو.

کان ٿورو اڳ، برهمڻ آباد کان پنج ميل اولهه طرف درياءَ جي ٻئي ڦاٽ جي وچ تي شهر منصوره ٻڌو ويو. منصوره جا شاهي ڪنڊرات ڳوٺ جعفر خان کان چار ميل ڏکڻ طرف آهن. برهمڻ آباد جي ڪنڊرن جو باقي نشان پٽ ڌرم جي مڙهي ”وڪر بهار“ (ڏيپير گهانگهري جي نل) وارو ڪريل نل آهي جيڪو ڳوٺ جعفر خان کان اٺ ميل اوڀر- ڏکڻ ۾ شهر جهول کان ميل کن اولهه طرف آهي.

درياءَ جي ان اڳواڻي وهڪري وقت هي علائقو آباد رهيو پر تيرهين صدي عيسوي ۾ جڏهن درياءَ رخ مٽايو ۽ پهريائين الهندي طرف، شهدادپور وٽان ۽ پوءِ اڃان به الهندي طرف هالن وٽان وهڻ لڳو ته هي علائقو غير آباد ٿي ويو. بعضي سانوڻي ۾ ناري جي اٿل جو پاڻي اوڀر- اتر طرفان، سنجهوري واري پاسي کان، ديهه بوٿرو (ڳوٺ جعفر خان کان ٻه ميل اتر) تائين پهچندو هو ۽ ڇانپا ٿيندا هئا. ڳوٺ جا وڏي عمر جان ماڻهو جيڪي سنه 1930ع تائين جيئرا هئا تن کي 19- صدي ۾ آيل ناري جي ٻوڏ ياد هئي. اڳئين دور ۾ ناري جي ٻوڏ سببان، يا اتر طرفان سانوڻ جي برسات سببان، گهاڙا يا ’رڻو ايندا هئا ۽ هر گهاڙو يا وهڪرو آباد ڪرائيندو هو. انهن موسمي رٿون جي نالن سان ڳوٺ ٻڌا ويا جيئن ته سنجهورو بوٿرو ڪڏڙو ڍنڍو وغيره. اهڙن نالن جي پڇاڙي ۾ ’رو‘ انهن اڳاٽي گهارن وهڪرن جو يادگار آهي.

بهر حال درياءَ جي رخ بدلائڻ سان شهدادپور ۽ سانگهڙ جي وچ وارو علائقو غير آباد ٿي باراني پٽ بنجي ويو ۽ ويندي 18 صدي جي آخر تائين ’دشتِ باران‘ يا ’پٽِ باران‘ سڏجڻ لڳو جيئن مير علي شير قانع جي تاريخ تحفة الڪرام مان معلوم ٿئي ٿو. هن ڀاڱي ۾ يعني شهدادپور ۽ سانگهڙ جي وچ واري علائقي ۾ رونق تڏهن آئي جڏهن مير شهداد خان ٽالپور الهندي طرفان درياءَ مان نڪرندڙ مارڪ واهه کي وڌائي ان مان ٻيا واهه کڻايا ۽ پڻ شهر شهدادپور ٻڌايو. اندازاً 1708-1710ع وارن سالن ۾ مغلن جي حڪومت جي دور ۾ شهزادي معز الدين طرفان مير شهداد خان کي ’پٽِ باران‘ جو

¹ برهمڻ آباد شهر جا ڦٽل دڙا جيڪي وڏي ايراضي ۾ پکڙيل هئا ۽ پڻ ’وڪر بهار‘ وارو پٽ منارو (وهار) جيڪو اڃان پندرهن فوٽ کن اوچو هو سي راتر 1942-1944ع وارن سالن ۾ ڏٺا. ان بعد انهن آثارن کي براج کاتي جي زمين طور هڪ پوليس عملدار محمد رحيم جي حوالي ڪيو ويو جنهن حرن خلاف انگريز سرڪار جي خدمت ڪئي هئي. سنه 1950-1954ع وارن سالن ۾ شهر برهمڻ آباد جي سڄي زمين هرن هيٺ اچي وئي. افسوس جو سڄي سنڌ ۾ اهڙا تاريخي آثار گذريل پنجاهه سالن ۾ ريبلڪ ۽ حڪومت جي غفلت سببان ضايع ٿيا آهن.

علائقو جاگير طور مليو جنهن کي آباد ڪرائڻ لاءِ مير شهداد خان واهن ڪٽائڻ جو انتظام ڪيو. اڳئين وقت جو مارڪ واه الهندان درياءَ مان نڪرندو هو ۽ شهدادپور کان ٿو اتر۔ اولهه تائين پاڻي آڻيندو هو. ان مان هڪ ننڍو واه ’راج واه‘ ڏکڻ طرف تي ڪڍيو ويو جنهن تي شهدادپور شهر آباد ٿيو. مارڪ واه کي وڏو ڪيو ويو ۽ ان کي 14 ميل کن اڳتي اوڀر طرف جهول جي شهر تائين ڪٽايو ويو. انهن نئين واه کي مير شاهو خان جي نالي سان ’شاهو واه‘ سڏيو ويو.

شاهو واه مان ڪبي پاسي مير بهرام خان ’بهرام واه‘ ڪڍايو (جنهن تي هن پوئين دور ۾ عبدالحڪيم ڀنڀري جو ڳوٺ هو). شاهو واه مان ڪبي پاسي ٻيو هڪ چڱو وڏو واه شهداد واه نالي ڪڍيو ويو جنهن جي ڊيگهه اٺ ميل کن هئي. ڪجهه وقت پوءِ اڃان به اڳتي اوڀر طرف شاهو واه مان ڪبي پاسي ’حضور واه‘ ڪڍيو ويو جنهن پنج ميل اتر طرف سنجهوري شهر تائين آباد ڪرائي. مير بچار خان شاهو واه جي پوڄڙي مان هڪ وڻجي پٽائي جيڪا عوام ۾ ’بجر وڻجي‘ جي نالي سان مشهور ٿي، جنهن هي مير صاحب پنهنجو ڪوٽ ٻڌايو. اهو شاهي ڪوٽ، وڪر بهار جي نل کان ٿورو ڏکڻ تي هو ۽ اوڏن جو ٺاهيل هو. ان جون ديوارون سنه 1950ع تائين موجود هيون. اهي سڀ واه ۽ انهن مان نڪرندڙ ڪڙيا سنه 1932ع ۾ سرڪريراج جي وهڻ کان اڳ شهداد پور کان وٺي جهول تائين سڄو ملڪ آباد ڪندا هئا. ڳوٺ جعفر خان ۽ بين ڀرپاسي وارن ڳوٺن جي آبادي حضور واه مان نڪتل ڪڙين تي هئي.

سنه 1902ع ۾ ناري مان نئون ڪڍيل جمڙائو واه وڙهيو پر شاهو واه ۽ حضور واه وارو آب پاشي جو نظام قائم رهيو. جمڙائو واه اتر کان ڏکڻ تي شاهو واه جي مٿان ٽپايو ويو ۽ هيٺيان وڏو شاهي ”سائفن“ ٺاهيو ويو جنهن مان شاهو واه بدستور وهڻ لڳو. هن ”سائفن“ کي مقامي طور ”گندي“ سڏيو ويو. سانوڻي ۾ جڏهن جمڙائو واه جي هيٺيان شاهو واه ڏوڏات ڪري وهندو هو ته عجب چهچتو لڳو پيو هوندو هو. گندي مان پاڻي ايترو ته تيز رفتار سان نڪرندو هو جو هڪ ڀيرو ڊنڙي جي اسڪول ۾ پڙهندڙ هڪ چوڪرو (مرحوم دلبليگ ولد حاجي شير بيگ) شاهو واه ۾ الهندي طرفان گندي اندر ڪريو ته ساهه گهٽجڻ کان اڳ پاڻي کيس اڀرندي طرفان ٻاهر آڻي ڪڍيو ۽ هو بچي ويو.

شاهو واھ جي پيڇ ۽ آبادي جو نظام سنہ 1932ع ۾ ختم ٿيو. سکر براج جي نڪرڻ سان، ناري ۽ جمڙائو ۾ به پاڻي وڌايو ويو ۽ پاڇي واري موري کان ڪڇي طرف جمڙائو مان هڪ نئون براج واھ ڪڍيو ويو جنهن جو نالو اڳئين شاهوواھ جي نالي سان 'شاهو براج' رکيو ويو. شاهو براج مان شاخون ۽ واٽر ڪورس ڪڍيا ويا جن سنجهوري تعلقي جي حد ۾ جمڙائو واھ جي اوڀر طرف شاهوواھ جي پيڇ واريون زمينون، ڳوٺ جعفر خان ۽ ٻين ڳوٺن سميت، آباد ڪيون. جمڙائو واھ کان اولھ طرف، شهدادپور تعلقي جون اڳيون شاهو واھ واريون آباد زمينون پوءِ اتران سکر براج مان نڪتل سدا واھ جي پاڻي تي آباد ٿيون.

اڳئين شاهوواھ ۽ نئين شاهو براج جي آبادي واري ايراضي آڳاٽي وقت کان وٺي ٻن مکيه ديھن ۾ ورهايل هئي۔ الھندي طرف ديھ ڊنڙو ۽ اُڀرندي طرف ديھ ڪنرو. ديھ ڊنڙو شهر ڊنڙي جي نالي سان سڏي وڃي. سنہ 1902ع ۾ جمڙائو واھ جي وهڻ سان شهر ڊنڙو الھندي طرف ڪٽجي ويو پر اوڀر طرف ديھ تي اهو نالو قائم رهيو. شاهو براج نڪرڻ سان، جمڙائو جي پيڇ واري 'ديھ 40-الف' جو ڪجهه ڀاڱو شاهو براج جي ڏکڻ طرف اچي ويو ۽ ديھ ڊنڙي جي ايراضي سان لاڳو ٿيو. هنن ٻن ديھن ۾ لغاري قبيلو ۽ انهن سان پيڙا ڪي ٻيا راج آباد آهن.

1857ع ۾ سنڌ طرفان آزاديءَ جي جنگ

1857ع کان فقط 14 سال اڳ انگريزن سنڌ تي غاصبانہ قبضو ڪيو هو ۽ سنڌ اڃا انگريزن جي فوجي طاقت جي دٻاءُ هيٺ هئي. سنڌ جاس اڳيان حڪمران ٽالپر امير ايجان انگريزن جي قيد بند ۾ هئا. ”شير-سنڌ“ مير شير محمد خان انگريز سان دوآبي جي جنگ ۽ ڪونهيري (شهادت پور) ۽ اپ پور وارن مقابلن کان پوءِ ميرپور ماٿيلي کان ٿيندو پنجاب طرف ويو ته ٻيهر فوجون ۽ سامان گڏ ڪري انگريزن کي سنڌ مان تڙي ڪڍي پر ان وقت انگريزن جي طاقت سڄي هندستان کي گهيري ورتو هو. هنن سنڌ کان ڇهه سال کن پوءِ پنجاب تي پڻ قبضو ڪيو. ناسازگار حالتن جو اندازو لڳائي، مير شير محمد خان هڪ معاهدي هيٺ سنڌ موٽي آيو هو ۽ ظاهري طرح انگريزن خلاف ڪجهه ڪونه ٿي ڪيائين پر انگريزن سان سندس دلي ناھ پڇاڙي تائين ڪونه ٿيو.

1857ع ۾ مير شير محمد خان اڃا زنده هو ۽ سندس وجود سنڌ جي ٻين سورھين لاءِ سھارو هو. 1857ع ۾ سٺي هندستان جي رھواسين انگريزن خلاف جيڪا آزاديءَ جي جنگ جوڻي تنھن ۾ سنڌ ڀرپور حصو وٺي ها، پر انگريزن سنڌ کي ملٽري طاقت هيٺ دٻائي رکيو هو ۽ ان جي انتظام جو رخ بمبئي ڏانھن ٿيڻ تي سنڌ کي باقي سڄي هندوستان کان الڳ ڪري ڇڏيو هو. ان جو نتيجو اھو نڪتو جو اتر هندستان جي ٻين ڀاڱن ۾ آزادي جي جنگ جي تياري کان سنڌ وارا بي خبر رھيا ۽ 1857ع ۾ اتي انگريزن خلاف عملي ڪارروايون شروع ٿيون ته به سنڌ ۾ اھي خبرون دير سان پھتيون.

نئين زندگي - آگسٽ سيپٽمبر 1989ع

سنڌ طرف انگريزن خلاف ڳجهه ڳوهر ۾ ڪم ڪندڙن جا مکيه مرڪز چار پنڃ هئا. مير شير محمد خان ميرپور ۾ موجود هو. ظاهري طرح هو خاموش هو پر سنڌ توڙي سنڌ کان ٻاهر آزادي جي علمبردارن سان سندس سلام پيغام جو سلسلو هلندڙ هو. جيڪب آباد طرف جا سورهي بلوچ اڳواڻ انگريزن خلاف منصوبا سڀيندا رهيا، جيتوڻيڪ سندن طاقت کي ختم ڪرڻ لاءِ جان جيڪب خانڳڙهه (پوءِ جيڪب آباد) کي انگريزي فوجي طاقت جو اڏو بنائي ويٺو هو. 1857ع ۾ اتي انگريزن خلاف جنگ جوڙڻ واري گروهه جا مکيه اڳواڻ ٿي هئا: دريا خان جڪراڻي، دل مراد خان کوسو ۽ سيد عنايت شاهه چٽ وارو. سندن مرڪز لس پيلو هو جنهن جو حڪمران ان وقت ڄام مير خان ثاني هو. ڄام مير خان هڪ دلير ۽ دورانديش سردار هو. سنڌ تي قبضي سان گڏ انگريزن بلوچستان ۾ پڻ اڪيون وڌيون هيون ۽ قلات جي خان سان دوستي جي بهاني سان هنن بلوچستان ۾ پنهنجي سياسي طاقت کي وڌائڻ ٿي چاهيو. ڄام مير خان انگريزن جي انهيءَ سازش جي خلاف هو. چوٿون مرڪز ڪراچي شهر ۽ ان جي آس پاس وارو علائقو هو. جتي مير شير محمد خان توڙي ڄام مير خان جا پيغام پهتل هئا ۽ مسلمانن ۾ انگريزن خلاف نفرت جو جذبو پيدا ٿي چڪو هو. هنن ڪراچي ۽ رکيل انگريزن جي ڏيهي فوج جي دستن سان پنهنجي ڄاڻ سڃاڻ جا سلسلا قائم ڪيا. پنجنون مرڪز حيدرآباد هو جتي جي مسلمانن اتي جي بنگالي فوجي دستن سان پنهنجو سلسلو قائم ڪيو هو.

سنڌ ۾ انگريزن جي ڏيهي فوج جا جيڪي دستا ڪراچي، حيدرآباد ۽ شڪارپور ۾ هئا تن کي اپارڻ لاءِ هندستان مان ڪي خاص قاصد پهتا. جيتوڻيڪ اهي دير سان پهتا، بنگالي فوج جي دستن کي انهن جا پيغام پورا مليا ۽ هنن تياريون شروع ڪيون. بمبئي فوج جي دستن تائين به ڪي پيغام پهتا. ائين پائنجي ٿو ته سنڌ ۾ جولاءِ کان سيپٽمبر 1857ع واري عرصي ۾ انگريزن خلاف جنگ جوڙڻ بابت صلاحون ۽ سڀتون ٿيون ٿي سگهي ٿو ته مير شير محمد خان پنهنجي دور انديشي سان ان کان اڳ هندستان جي حالتن معلوم ڪرڻ لاءِ ڪو سلسلو قائم ڪيو هجي. انگريزن خلاف سندس جنگين جون خبرون هندستان جي اڳواڻن کي پڻ معلوم هيون ۽ هنن به شايد ڏانهس پيغام موڪليا هجن. پر اهو سڄو راز اهڙو هو جو باوجود پوري چوڪسيءَ جي انگريزن کي به ان جي خبر ڪانه پئي.

رٿيل منصوبا

هڪ حڪمران ۽ سورهيه سپهه سالار جي حيثيت ۾ مير شير محمد خان جو اهو خيال هو ته جيئن حالتون سازگار ٿين ته پوري طاقت سان جتي ڪٿي انگريزن خلاف ڪليل جنگيون جوڙجن. جيڪب آباد طرف جي بلوچ اڳواڻن جو پڻ اهو ئي خيال هو. هنن شڪارپور ۾ رکيل انگريزي فوج جي ڏيهي دستن سان پڻ سلسلو قائم ڪيو ۽ کين انگريزن خلاف اڀاريو. لس ٻيلي ۾ ڄام مير خان جو توجهه خاص طرح بلوچستان جي حالتن تي هو. ڄام مير خان ٻين هر صلاح سردارن جي موافقت سان قلات جي خان تي زور ڀار آڻي انگريزن جي اثر ۽ رسوخ کي ختم ڪرڻ تي چاهيو. وقت تي مدد ۽ معاونت خاطر هن ايران جي حڪومت سان پڻ خط وڪتابت ڪئي. ڪراچي جي مسلمانن اتي رکيل ڏيهي فوج سان سلسلو قائم ڪيو ۽ کين پنهنجي مدد جو يقين ڏياريو. ساڳئي طرح حيدرآباد ۾ بنگالي فوج جي دستن جو مقامي رابطو هو. جئن ته حيدرآباد ٽالپر اميرن جي گادي هو ۽ پڻ سنڌ جو مرڪزي شهر هو انهيءَ ڪري سڀ کان پهريائين جنگ جو جهنڊو پڻ اتي چاڙهڻو هو ۽ حيدرآباد جي ضلعي تي قبضو ڪرڻو هو.

ناڪاميابيءَ جو مکيه سبب

جيڪڏهن انگريزن جو دشمن مير شير محمد خان حيات هو ته سندن وڏي ۾ وڏو خير خواهه سيٺ نائون مل به اڃا زنده سلامت هو. هن 1843ع کان به اڳ انگريزن جي سنڌ تي قبضي ڪرڻ وارين رٿائن ۾ سندن ساٿ ڏنو هو. پوءِ هن سنه 1843ع ۾ سنڌ تي قبضي ڪرڻ ۾ انگريزن جي پوري مدد ڪئي. ۽ پڻ قبضي کان پوءِ سندن طاقت کي سنڌ ۾ مضبوط ڪرڻ ۾ انگريزن سان ٻانهن ٻيلي ٿي بيٺو. نائون مل سنڌ جو وڏو سيٺ هو ۽ سنڌ جي هندو واپاري طبقي تي سندس وڏو اثر هو. انگريزن جي قبضي کان اڳ به سنڌ جو سڄو واپار هندن جي حوالي هو. نه فقط ايترو پر ٽالپر اميرن سنڌ جي هر واپاري طبقي کي حڪومت طرفان همٿايو ۽ کين سندن ۽ سفارشون ڏيئون جنهن ڪري افغانستان، وچ ايشيا ۽ ايران ۾ پڻ هنن پنهنجون ڪوٺيون قائم ڪيون. اميرن جي حڪومت جي خاتمي کان پوءِ هي واپاري انگريزن جا محتاج ٿيا ۽ انگريزن کان فائدي حاصل ڪرڻ لاءِ هو سيٺ نائون مل جي سڳي ۾ ٻڌجي ويا. نائون مل هن ڏکڻي وقت ۾ انگريزن جي وڏي مدد اها

ڪئي جو واپارين ذريعي نه فقط سنڌ جي ڪنڊ ڪڙڇ مان پر افغانستان ۽ ايران مان سڀ خبرون انگريزن تائين پهچايون. سنڌ جي ڳوٺ ڳوٺ ۾ هر شهر ۾ بلڪ فوجي چانوئين ۾ جتي سيڏي پهچائڻ جا ۽ ٻيا ٺيڪا هنن واپارين جي هٿ ۾ هئا، سي جابجا ۽ انگريزن جا ڪن ۽ اڪيون ٿي پيا ۽ هر وهبي واپري جي خبر پئي انگريزن تائين پهچايائون. ڄام مير خان جي ايران سان خط وڪتابت جون خبرون، توڙي حيدرآباد، شڪارپور ۽ ڪراچي جي فوجي دستن جي ارادن جون خبرون اڳواٽ پهتيون. انهي ڪري آزادي جي اڳواٽن ۽ فوجي دستن جي ڪاررواين کان اڳ انگريزن حفاظتي ڪارروايون ڪري سندن سڀني منصوبن کي توڙي ڇڏيو.

مجاهدن جا منصوبا ۽ انگريزن جون ڪارروايون

جولاءِ 1857ع تائين، انگريزن خلاف ڪيل ڪاررواين جون جيڪي خبرون مير شيري محمد خان ۽ سندس رفيقن تائين پهتيون، تن کان هونا اميد ٿي پيو. سندس نقطه نظر اهو هو ته پوري تياري سان انگريزن سان جابجا مقابلا ڪجن، مگر ڪيس معلوم ٿيو ته مقابلن کانسواءِ محض انتقامي جذبي هيٺ ٻارن بچن کي قتل ڪيو ٿي ويو. مير صاحب انهيءَ طرز - عمل جي مخالفت ۾ پنهنجي راءِ جو اظهار ڪيو. جنهن جي خبر انگريزن تائين پهتي. هنن پوءِ خفيه طور اهو ساڳيو سوال مير صاحب کان پڇرائي تصديق ڪئي ته مير صاحب واقعي اهڙي قتل ۽ غارت جي خلاف آهي. اهڙي تصديق واري خبر سنڌ جي ڪمشنر مسٽر فريئر کي 22 جولاءِ (1857ع) تي پيا ان کان ڏينهن ٻه اڳ پهتي.

سيپٽمبر مهيني ۾ پهريائين حيدرآباد ۾ ڏيهي فوج جي دستن، يعني ”جهين بنگال گهوڙي سوار فوجي دستي“ ۽ ”تيرهين ڏيهي پيدل دستي“ کي پيشقدمي ڪري قلعي تي قبضو ڪرڻو هو پر انگريزن کي هن منصوبي جي اڳ ۾ ئي خبر هئي سوانهن دستن کان هٿيار ڪسي قلعي ۾ قابو ڪيائون ۽ پوءِ انهن دستن مان اڳواٽن کي چونڊي چونڊي ماريائون.

جيڪب آباد ۽ شڪارپور وارن منصوبن جو اطلاع پڻ اڳ ۾ انگريزن کي پهچي چڪو هو. هنن اڳواٽ چڙهائي ڪري دريا خان جڪرائي ۽ دلمراد خان کوسي کي گرفتار ڪري ورتو. 24 - سيپٽمبر تي شڪارپور ۾ ”سورهون پيدل دستو“ ۽ ”ڏيهي توب زن دستو“ مقابلي لاءِ اٿيا پر اهي پڻ اڳواٽ

اطلاع ۽ انگريزن طرفان ڪيل حفاظتي ڪارروائي جو شڪار ٿي ويا. پوءِ جيڪب آباد لڳ هڪ ڪنڊي جي وچ ۾ رسا ٻڌي انگريزن دريا خان جڪراڻي ۽ ٻين سورهيڻن کي ڦاسيون ڏنيون. اهو ڪنڊو پوئين ويجهي دور تائين بيٺل هو ۽ آزادي جي انهن پروانن جي قربانين جو يادگار ۽ شاهد هو. ڪراچي ۾ آزادي جي اڳواڻن جي اصل رت اها هئي ته: مقرر وقت تي هڪ خاص ماڻهو ”چوڏهين ڏيھي پيدل فوج“ کي پيغام پهچائيندو ۽ ٻيو خاص ماڻهو ڪراچي جي مسلمانن جي سربراهن کي اطلاع ڏيندو. ان بعد انگريز آفيسرن ۽ پڻ اهڙن ڏيھي آفيسرن کي جيڪي مخالفت ڪندا، تن کي قتل ڪيو ويندو. ان بعد ڏيھي فوجن ڪراچي مان هٿيارن پنهورن سان دهلي ڏانهن روانيون ٿينديون. پر شايد اها رت عمل ۾ ڪانه آئي. پر ان جي بدران 13-14 سيپٽمبر تي ڪراچي جي ”ايڪيهين ريجمينٽ“ کي رات جو 2 بجي حملو ڪرڻو هو. ان کان ٿي ڪلاڪ اڳ 11 بجي انگريزن کي ڪٽڪ پئجي وئي سو فورن ريجمينٽ کي پريڊ گرائونڊ تي آڻي ڪائڻن هٿيار ڪسيائون. مگر هن ريجمينٽ جا 21 ڄڻا اڳواڻ پريڊ گرائونڊ تي ڪين آيا ۽ هٿيارن سوڌا ڪئمپ کان نڪري لس بيلي طرف روانا ٿيا. انگريزي فوج سندن پٺيان لڳي. انهن ايڪيهن جوانن مان اٺن جو هڪ دستو جڏهن جبلن وٽ پهتو ته پويان انگريزي فوج به اچي پهتي. هنن وڏي بهادري سان ٻيھي مقابلو ڪيو ۽ وڙهندا رهيا تان جو سڀ ساڳئي ماڳ تي شهيد ٿيا. نون جوانن جي ٻئي دستي سڌو لسبيلي ڏانهن رخ رکيو ته جيئن ڄام صاحب تائين پهچن. وات تي ٽڪجي چور ٿي ساهي لاءِ ترسيا ته ان وقت ٻي خبري جي حالت ۾ انگريزي فوج کين وڪوڙي وئي ۽ هو جهلجي پيا. بعد ۾ شايد انهن کي قتل ڪيو ويو.

اهڙيءَ طرح 1857ع ۾ سنڌ طرفان آزادي لاءِ اهي منصوبا ۽ مقابلا انگريزن کي اڳواٽ پهتل اطلاع جو شڪار ٿي ويا.

نئين سنڌ يونيورسٽي ڪئمپس - شهر جو بنياد پوڻ

علامه قاضي صاحب جن 9 اپريل 1951ع تي وائيس چانسلر طور ڪراچي ۾ سنڌ يونيورسٽي جون واڳون سنڀاليون. اتان فوراً يونيورسٽي کي حيدرآباد کڻي آيا. شروعاتي طور تي وڏا قدم ڪيائون: هڪ ته سنڌ يونيورسٽي لاءِ نئين شهر قائم ڪرڻ لاءِ رٿا جوڙيائون. سنڌ حڪومت طرفان کين خاطري ڏني وئي هئي ته جيڪڏهن ”يونيورسٽي ٽائون شپ“ (شهر) جي رٿا جوڙي موڪليندا ته پهرين قسط طور ٻه ڪروڙ روپيا ڏنا ويندا. انهيءَ ڪري اپريل جي مهيني پوري ٿيڻ کان اڳ، نئين يونيورسٽي ڪئمپس ۽ شهر لاءِ ”يونيورسٽي ڪاليجن“ جي رٿا 28 اپريل 1951ع تي حڪومت جي حوالي ڪيائون. ٻيو ته يونيورسٽي کي استادن ۽ شاگردن جي رهڻ ۽ پڙهڻ پڙهائڻ وارو ادارو بنايائون، ان لاءِ تعليم جو شعبو (Education Department) قائم ڪيائون ۽ مونکي پروفيسر مقرر ڪيائون. ان کان اڳ سنڌ يونيورسٽي فقط امتحان وٺندڙ ادارو هئي. ٽيون ته يونيورسٽي جي پنهنجي پريس قائم ڪيائون ته ڪتاب شايع ٿيڻ ۽ لئبرري جو بنياد وڌائون ته مطالعي ۽ تحقيق ۾ اضافو ٿيندو رهي.

آءٌ سيپٽمبر 1951ع ۾ بطور پروفيسر مقرر ٿيس. 1952ع ۾ ئي محسوس ڪيم ته علامه صاحب جن جو خاص توجهه مٿين مقصدن حاصل ڪرڻ ڏانهن آهي. ان سلسلي ۾ مون کي پنهنجي اعتماد وارو ڪارڪن ڪيائون. معاف ڪيو وڃي جيڪڏهن هيٺ آءٌ جيڪي لکان تنهن ۾ منهنجي ڪوشش ۽ ڪاوش جو ذڪر هجي. مقصد خود ٺاڻي ناهي (جنهن جو مونکي زندگي ۾ ڪڏهن به شوق نه رهيو آهي، شايد گذريل دور ۾ پنهنجي واکاڻ ڪم اچي ها پر زندگي جي هن پوئين دور ۾ ان جي ڪابه ضرورت نه

هي مقالو تاريخ 12 ڊسمبر 2006ع تي ٿيل سيمينار زير صدارت، وائيس چانسلر منظر الحق صديقي جي پڙهيو ويو.

رهي آهي). مقصد ”سنڌ يونيورسٽي شهر“ جي تاريخ جو ورق ورائڻو آهي. هي علام صاحب جن جي مون تي ڪيل اعتماد جو معجزو هو جو مون رات ڏينهن يونيورسٽي جي ڪم ۾ وڏي محنت ڪئي، بلڪ عشق واري جذبي سان ڪم ڪيو. خاص طرح مون کي نئين ”يونيورسٽي شهر“ جي رٿا جو مقصد سمجهايائون ۽ ان کي ڪامياب ڪرڻ جي ترغيب ڏنائون. ان وقت، هن رٿا لاءِ ڪم جا ٻه رخ هئا: هڪ ته سنڌ حڪومت توڙي مرڪزي حڪومت آڏو پڪن پختن دليلن سان رٿا پيش ڪرڻ ۽ ان جي بحالي لاءِ آماده ڪرڻ؛ ٻيو ته اهڙو ماڳ ڳولڻ جتي يونيورسٽي شهر قائم ڪيو وڃي.

سنڌ حڪومت جي وزيرن ۽ علمدارن سان قاضي صاحب جن پاڻ وقت به وقت ڳالهائيندا رهيا جڏهن انهن مان ڪو حيدرآباد ايندو هو. اهو ضروري سمجهايو ته اختياري وارن کي يونيورسٽي شهر قائم ڪرڻ جي اهميت کولي سمجھائي وڃي. اهو انهيءَ ڪري جو انگريزن جي دور ۾ حڪومت طرفان قائم ڪيل يونيورسٽيون سڀ امتحان وٺندڙ هيون. يونيورسٽين ۾ تعليم تدريس يا استادن شاگردن جي رهائش وارا مقصد پيش نظر نه هئا. پاڪستان ۾ سنڌ يونيورسٽي شهر قائم ڪرڻ واري هي پهرين رٿا هئي جا پيش ٿي رهي هئي. ٻين يونيورسٽين جي شهرن واريون رٿائون پوءِ پيش ٿيون. انهيءَ ڪري سنڌ يونيورسٽي شهر جي رٿا زير بحث رهي. مون کي 31- مئي 1953ع تي ڪراچي موڪلياڻون ته آءٌ ماسٽر آفتاب قاضي سان ملان ۽ ”سنڌ يونيورسٽي شهر“ جي رٿا سمجهايان. ان وقت هو سنڌ حڪومت جو مالي سيڪريٽري هو (۽ پڻ علام صاحب جو عزيز). آءٌ آفتاب صاحب سان وڃي مليس ۽ علام صاحب جن جي هدايتن موجب سڄو ڪيس سمجهايم ته جئن هن نئين شهر قائم ڪرڻ لاءِ يونيورسٽي جي مالي امداد ۾ اضافو ٿئي. اهو پهريون ڀيرو هو جو يونيورسٽي شهر جي رٿا سنڌ حڪومت جي مالي سيڪريٽري آڏو مڪمل رڪارڊ ۽ سڀني لوازمات سميت پيش ٿي. آءٌ هاشم رضا صاحب سان به مليس ۽ ڪيس سنڌ يونيورسٽي جي ترقي لاءِ قاضي صاحب جن جي ڪنيل قدمن کان آگاه ڪيم. هو ان وقت سنڌ جو اليڪشن ڪمشنر هو ۽ عنقريب مرڪزي حڪومت ڏانهن وڃڻ وارو هو. علام صاحب لاءِ ڪيس عزت هئي.

1954-1955ع ۾ فيڊرل گورنمينٽ جو هڪ خاص ادارو ”پاڪستان

پلاننگ بورڊ“ جنهن جي تعليمي شعبي (Education Section) ۾ تعليمي

ترقي ۽ مالي امداد جي بحالي جا فيصلا ٿيندا هئا ۽ ميٽنگ ۾ وائيس چانسلر به شريڪ ٿيندا هئا. علامه صاحب پاڻ سرڪاري کاتن جي اهڙين ميٽنگن ۾ شريڪ ٿيڻ پسند نه ڪندا هئا، پر يونيورسٽي جي تعليمي ترقي ۽ ڪيمپس واري رٿا جي بحالي خاطر (راقم جي خاص گذارش تي) پاڻ هليا، ۽ مونکي گڏ هلڻ لاءِ چيائون. ٻن ميٽنگن ۾ سندن شرڪت جو ذڪر ڪجي ٿو. علامه صاحب جن وائيس چانسلر هئا، پر پنهنجي لاءِ موٽر ڪار ڪانه ورتي هئائون جو چيائون ته جيڪو به پئسو بچت ٿئي سو يونيورسٽي جي ترقيءَ ۾ صرف ٿئي. ڪراچيءَ ۾ 17- جنوري واري ميٽنگ لاءِ، 16- تاريخ ڪوٺڙي مان 12 بجه منجهند جو بولان ميل ۾ چڙهياسون. ٻئي ڏينهن پاڻ ميٽنگ ۾ آيا. ان وقت تعليمي شعبي جو چيئرمين مسٽر هاشمي (سابق پرنسپال ٽريننگ ڪاليج لاهور) هو جنهن سان منهنجي به ڏيڻ ويٺ هئي. مون کيس علامه صاحب جن جي عظمت کان آگاهه ڪري ڇڏيو هو. ۽ علامه صاحب جن آيا ته هو نهايت نيازمندي سان مليو. سنڌ يونيورسٽي جي مالي ضرورتن لاءِ سفارشن جو فيصلو به ٿيو. پوءِ قاضي صاحب مونکي فيڊرل گورنمينٽ جي مالي سيڪريٽري مسٽر ممتاز حسن ڏانهن موڪليو جو ولايت مان يونيورسٽي لاءِ ايڊائڻ لکن جو سائنسي سامان خريد ڪرڻ لاءِ گهريل ليسان (لائسنس) جي ضرورت هئي. ان لاءِ شام جو 6 بجه، مسٽر ممتاز حسن پاڻ قاضي صاحب جن سان گڏجي مسٽر زاهد حسين وٽ هليو جيڪو ”پلائنگ بورڊ“ جو چيئرمين هو. علامه صاحب جن کي خاطري ڏنائين ته بورڊ جي ميٽنگ ۾ جيڪا پوءِ جون ۾ ٿيڻ واري هئي، تنهن ۾ ليسان جا توڙي ٻيا سڀ فيصلا ٿي ويندا. 28- مئي تي مون علامه صاحب جن کي گذارش ڪئي ته پلائنگ بورڊ جي ميٽنگ 2- جون تي ٿيڻ واري آهي ۽ پاڻ هلن. قبول ڪيائون ۽ پهرين جون تي انجنيئر جمائي صاحب جي گاڏيءَ ۾ ساڻس گڏ ڪراچي پهتا. ٻئي ڏينهن ميٽنگ ۾ مون انتظار ڪيو ۽ پاڻ پوري ڏهين بجه آيا ان ميٽنگ ۾ بورڊ جو ڊائريڪٽر مسٽر گانٽ، (آمريڪي) به شريڪ ٿيو. قاضي صاحب پنهنجي خطاب ۾ سنڌ يونيورسٽي جي نئين شهر واري رٿا جي ضرورت سمجھائي ۽ پڻ زوردار مشورو ڏنو ته يونيورسٽيون سياسي اثر کان آزاد رهن. اهو سندن عالمانه خطاب هو. ائين پاڻ وقت بوقت روبرو خط و ڪتابت ذريعي سنڌ حڪومت توڙي مرڪزي حڪومت آڏو سنڌ يونيورسٽي شهر واري رٿا جي منظوري لاءِ زور پريندا رهيا.

هن رٿا جو ٻيو مسئلو اهو هو ته نئون يونيورسٽي شهر ڪٿي هجي. 1952ع کان وٺي پهرين صلاح جنهن جي پٺڀرائي پئي ٿي سا هي هئي ته ٿليلي جي پريان گورنمينٽ ڪاليج سان لاڳو اوڀر يا اتر طرف واري ايراضي وڌيڪ موزون ٿيندي ان طرف وڃي سرزمين کي جانچڻ جون هدايتون رجسٽرار جي آفيس کي مليل هيون ۽ انهن پئي جانچ ڪئي. ٻي صلاح اها ٿي ته هالا ناڪي کان اڳتي حيدرآباد-هالا رستي سان لاڳو اوڀر طرف واري زمين وڌيڪ مناسب ٿيندي ٽين صلاح اها ملي ته اولهه طرف موجوده قاسم آباد سان لاڳو اولهه طرف واري ايراضي وڌيڪ مناسب ٿيندي 1952ع کان 1954ع تائين انهن ماڳن جي جانچ ٿيندي رهي. وقت به وقت اهو ذڪر علامه صاحب وٽ ٿيندو هو جيڪو آءُ ٻڌندو هوس. انهن ماڳن تي پاڻي مهيا ڪرڻ جو مسئلو هو جو اڃان ڪوتڙي بئراج ٺهيو پئي ۽ نون شاخن ۽ واٽر ڪورسن جا فيصلا ڪين ٿيا هئا. سڀ کان وڏي ڳالهه اها هئي ته اهي سڀ زمينون مالڪن جون هيون ۽ زمين خريد ڪرڻي ٿي پئي. علامه صاحب جن جي ارشاد تي (رجسٽرار جي آفيس طرفان يا روينيو جي عملدارن ذريعي) وڪري جا اڳهه معلوم ڪيا ويا ۽ اندازو ٿيو ته زمين خريد ڪرڻ لاءِ ٻه ڪروڙ روپيا گهرجن. جڏهن سنڌ حڪومت کي لکيو ويو ته اتان جواب آيو ته حڪومت طرفان ايڏي وڏي رقم ته ٺهيو پر گهڻو گهٽ رقم لاءِ به اميد نه رکڻ گهرجي.

1951ع کان وٺي ٻه اڍائي سال گذري چڪا هئا جو ”يونيورسٽي جي نئين شهر“ قائم ڪرڻ لاءِ حيل هلايا ويا پر ڪاميابي ڪانه ٿي. علامه صاحب جن کي وڏو ويچار هو جنهن جو اظهار پاڻ وقت بوقت اسان استادن سان ڪندا هئا. اتفاق سان مونکي هڪ خيال آيو جنهن جو پس منظر هيٺ بيان ڪجي ٿو.

علامه صاحب جن مون کي سنڌ يونيورسٽي ۾ آندو هو ۽ مون سندن رٿائن جي تڪميل ۽ سندن ارشادن جي تعميل کي پاڻ تي فرض ڪري ڄاتو. ائين چوڻ شايد وڏا نه ٿئي ته مون رات ڏينهن پئي ڪم ڪيو. پر ڪم جي رفتار کي قائم رکڻ لاءِ مون پنهنجي صحت طرف به ايترو خيال ڪيو هو جو هفتي ۾ ڇنڇر جي ڏينهن جو پويون اڌ ۽ آچر جو ڏينهن پنهنجي ذاتي شوق شغل لاءِ رکيم. اهو وقت يا ته سگهڙن سان ڪچهرين ۽ راڳ جي رهائين ۾ گذرندو هو يا شڪار ۾ گذرندو هو. محمد شعبان خان شهرپاڻي نارا جيل جو سپرنٽينڊنٽ هو جنهن جي سنگت صحبت ۾ آءُ بندوق هڻڻ سکيس ۽ ساڻس گڏجي هر هفتي ڇنڇر-آچر شڪار ۾ هليس.

گنجي ٽڪر سان لاڳو ڏڳو ڏکڻ طرف ۽ پڻ ڪوٽڙي واري پل ٽپي اتان اتر طرف موجوده سنڌ يونيورسٽي واري سر زمين کان اڳتي ويندي پيٽاري واري ايراضي تائين شڪار ٿيا. ڪي ڪوسا نوجوان جيڪي اسان جا سونه هئا تن صلاح ڏني ته سنڌو الهندي طرف هلجي ۽ نئين بارڻ سان لاڳو شڪار ڪجي جو اتي سها ۽ تتر آهن ۽ پڻ سوئر ۽ چراخ، انهيءَ صلاح تي به ٽي پيرا ان طرف ويندي موجوده يونيورسٽي واري ايراضي مان (سنڌالاجي ۽ يونيورسٽي لئبرري واري پاسي کان) ٽپي اولهه طرف وياسون. هڪ ٻه پيرو مٿي ٽڪر واري سطح تي هٿاسون جو اتان مون کي اوڀر-ڏکڻ طرف درياءَ جو پاڻي نظر آيو ۽ اهو نظارو وٺيو.

هن پس منظر جي روشني ۾ مون کي هڪ پيري خيال آيو ته علام صاحب جن کي يونيورسٽي جي نئين شهر بابت وڏي ڳڻتي آهي. سنڌ گورنمينٽ به جواب ڏنو آهي ته زمين خريد ڪرڻ لاءِ رقم موجود ڪانهي: ته پوءِ چون ٿا علام صاحب کي عرض ڪريان ته سائين درياءَ جي پار يونيورسٽي ٺاهجي جتي زمين جي خريدي لاءِ ڪا به رقم ڪانه ڏيڻي پوندي ڇاڪاڻ ته زمين سڄي سرڪاري آهي. اها سرڪار ڏيئي سگهي ٿي.

1955ع جا شروعاتي مهينا هئا جو هڪ ڏينهن مون دل ٻڌي ادب سان علام صاحب جن کي اهو عرض ڪيو. پاڻ ٻڌائون ۽ پڇيائون ته اتي سائين سطح واري زمين به آهي يا گهڻي هيٺ مٿاهين آهي؟ اهو به پڇيائون ته ڪوٽڙيءَ کان ڪيترو پري آهي. جواب ۾ مون عرض ڪيو ته ڪوٽڙي کان پري آهي پر ڪوٽڙي بئراج جو ڪم شروع ٿيو آهي ۽ بئراج واري پل وٽان ”يونيورسٽي شهر“ ويجهو ٿيندو. پاڻ چيائو ته: مون کي ڏيکاريندين؟ مون خوش ٿي جواب ڏنو ته حاضر. ان کان پوءِ ٽئين چوڻين ڏينهن هلڻ جو پروگرام رکيائون. مون سنڌ يونيورسٽي جي انچارج انجنيئر مسٽر احمد علي خوجا کي چيم ته پاڻ به گڏجي هلي. گاڏيءَ جو انتظام ٿي ويو. شام جو 6 بجه ڌاري روانا ٿي، ڪوٽڙي واري پل تان ٽپي، اڳتي اولهه وارو ڦاٽڪ ٽپي اڌ ڪلاڪ کن ۾ يونيورسٽي واري جاءِ تي پهتاسون ۽ مون کين موجوده انسٽي ٽيوٽ آف ڪيمسٽري کان وٺي آرٽس فيڪلٽي تائين هموار سطح ڏيکاري پاڻ ڏسي خوش ٿيا چيائون ته هي مٿاهين سطح واري جيڪا گولائي آهي اتي يونيورسٽي جا ڊپارٽمينٽ سهڻا ٺهندا ۽ سامهون اوڀر طرف جيڪا هيٺاهين آهي ان ۾ شهر ٿيندو ۽ وچ ۾ وڏي اچي مسجد هوندي ائين هي نظارو ڇنڊ تاري وارو ٿيندو.

بس، ان ڏينهن پنهنجو فيصلو پڪو ڪيائون ۽ ان بعد سند گورنمينٽ کي لکيائون ته هي زمين سرڪاري آهي، جيڪا سند يونيورسٽي شهر لاءِ منظور ڪئي وڃي. سند حڪومت طرفان به اصولي طور منظوري ملي وئي. 1955ع وارو سال سند يونيورسٽي جي ترقي لاءِ فائدي واري ثابت ٿيو. ان جو هڪ سبب اهو هو جو ڪهڙو صاحب ان وقت چيف منسٽر هو ۽ علامه قاضي صاحب لاءِ کيس بيحد عزت هئي. 8- اپريل 1955ع تي سند يونيورسٽي سينيٽ جي صدارت ڪهڙي صاحب ڪئي ۽ ان ۾ پهريون ڀيرو سند يونيورسٽي جي ساڍا ٻارهن لک بجيٽ منظور ٿي. بجيٽ جي فائدي ۾ مون انگن اکرن سان زوردار تقرير ڪئي جيڪا سند يونيورسٽي طرفان جن هڪ نمائنده شاهدي هئي.

جڏهن سند يونيورسٽي شهر لاءِ گهريل زمين جو نقشو ٺاهيو ويو تڏهن علامه صاحب جن چيو ته هيٺ واه لڳ واري زمين ان ۾ شامل ڪريو جو اهو نباتات جو باغ (Botany garden) ٿيندو. اها زمين جيئن ته کاتيدارن جي هئي تنهن ڪري ان کي پوءِ حاصل ڪرڻ لاءِ هڪ خاص رقم شايد ست هزار روپيا يا وڌيڪ يونيورسٽي طرفان پهرين قسط طور ادا ڪيا ويا. پر مسئلو هو ته سر زمين تي عمارتن جي اڏاوت شروع ٿئي، جيئن ”يونيورسٽي شهر“ جو پڪو بنياد پئجي وڃي. ان سلسلي ۾ علامه صاحب جن جيڪي قدم کنيا تن مان ٻه وڏي اهميت وارا هئا.

هڪ اهو جو معلوم ٿيو ته سند حڪومت لياقت ميڊيڪل ڪاليج قائم ڪرڻ واري آهي. علامه صاحب جن طرفان اختياري وارن کي آگاهه ڪيو ويو ته اهو ڪاليج هن زمين تي ٺهي. جڏهن معلوم ٿيو ته ڪاليج جي عملي جي رهائش لاءِ ڪي ڪوارٽر ٺهڻ وارا آهن ته علامه صاحب جن ضروري سمجهيو ته اهي هن زمين تي ٺهن. ميڊيڪل ڪاليج لاءِ ”يونيورسٽي شهر“ جو اتريون ڀاڱو تجويز ڪيو ويو. 22-20 جون (1955ع) تي حيدرآباد ۾ سند اسيمبلي جو اجلاس هو ۽ وزير هٿ آيل هئا. پير علي محمد راشدي روڻيو منسٽر هو. مون کي ٻڌايو ويو ته ڊاڪٽرن جي ڪوارٽر ٺاهڻ لاءِ روڻيو وارا زمين ماڀيندا. مون علامه صاحب کي عرض ڪيو ته پير علي محمد راشدي کي چون ته جئن ڪوارٽرن ٺاهڻ جا مسئلا حل ٿين. ان وقت حسام الدين راشدي به مون وٽ مهمان طور تڪيل هو ۽ 21- جون شام جو اسان علي محمد شاه سان مليا هئاسون. جڏهن علامه صاحب ساڻس

ملڻ قبول ڪيو ته مون حسام الدين کي چيو ته هي وقت آهي جو علي محمد شاهه يونيورسٽي جي مدد ڪري: هل ته گڏجي هلون ۽ کيس علامه صاحب جن وٽ وٺي هلون. وياسون ۽ وزير صاحب اسان سان هليو ۽ علامه صاحب جن کيس ”سند يونيورسٽي شهر“ جي اهميت سمجھائي: جڏهن ڊاڪٽرن جي ڪوارٽرن ٺهڻ جو ذڪر آيو ته راشدي صاحب علامه صاحب کي خاطري ڏني ته هو سڀ مسئلا حل ڪندو: ڪوارٽرن لاءِ زمين جو فيصلو ٿيندو ۽ پئسا ڏنا ويندا ته اُتي ئي ڪوارٽرن ٺاهڻ جو ڪم شروع ٿئي. اهو وعدو پورو ٿيو ۽ يونيورسٽي جي شهر ٺهڻ لاءِ نيڪ فال بنيو.

ٻيو وڏو ڪم علامه صاحب جن پاڻ ڪيو جنهن جي اسان کي پوءِ خبر پئي. يونيورسٽي جي سائنس ڊپارٽمينٽن لاءِ ولايت مان سڌو سامان خريد ڪرڻ لاءِ ايڏاڻن لکن روپين جو لائيسنس مليو هو ۽ پڻ 8- اپريل تي سينيٽ ۾ يونيورسٽي لاءِ ساڍن ٻارهن لکن جي بجيٽ پاس ٿي هئي. علامه صاحب جن پوءِ خود پاڻ يونيورسٽي مان موڪل وٺي لنڊن روانا ٿيا ته ليبارٽرين جو سامان آڻين ته سائنس ۾ تعليم زور وٺي. ولايت ۾ سندس وڏي عزت هئي ۽ ايڏاڻن لکن ۾ کين ڏهن لکن جو سامان مليو. ٽي مهينا اتي رهيا ۽ انهيءَ عرصي ۾ وقت بچائي جرمني ويا ۽ اتي سٽوگارت يونيورسٽي ۾ تعميري ستائن ۽ تجويزن جي ماهر (Architect and Planner) ڊاڪٽر ڊاڪر (Dr. Jng Richard Docker) سان مليا ۽ ساڻس ”سند يونيورسٽي شهر“ جي سر زميني سٽاءُ (Site Plan) ۽ خاص طرح فزڪس ۽ ڪيمسٽري ڊپارٽمينٽن جي عمارتن جي تفصيلي سٽاءُ بابت ڳالهائون. اتي به علامه صاحب جن لاءِ وڏي عزت هئي جو پاڻ جرمن شاعر ”گوٽ“ جا شارح هئا. ڊاڪٽر ڊاڪر سندس يونيورسٽي شهر لاءِ ”آرڪيٽيڪٽ ۽ پليٽر“ ٿيڻ قبول ڪيو ۽ پنهنجي معاوضي طور فقط هڪ في صد في وٺڻ تي آماده ٿيو. ان کان اڳ، علامه صاحب جڏهن هت حيدرآباد ۾ ڪن سان ڳالهائو هو ته گهٽ ۾ گهٽ به ٽي في صد معاوضو گهرين ٿا.

يونيورسٽي ڪئمپس - شهر لاءِ جرمني ۾ ڊاڪٽر ڊاڪر سان اهو معاهدو ۽ معاوضو علامه صاحب جن ڊسمبر (1955ع) ۾ طئي ڪيو ۽ اٺان سندن ارشاد پهتو ته آءٌ ڪراچي ۾ فائننس سيڪريٽري مسٽر ممتاز حسن سان ملان ۽ ڊاڪٽر ڊاڪر سان طئي ٿيل معاهدي وارا ڪاغذات ڏيان ۽ يونيورسٽي طرفان درخواست ڏيان ته ڊاڪٽر ڊاڪر جو هڪ في صد في وارو

معاوضو کيس ”جرمن مارڪ“ (سڪي) ۾ ادا ڪرڻ جي منظوري ڏني وڃي. افسوس سان چوڻو پوي ٿو ته ”يونيورسٽي شهر جي تعمير“ واري رٿا ۾ ان وقت اسان جي يونيورسٽي رجسٽرار جي آفيس جو ڪردار نهايت ڪمزور هو. بهرحال مون علامه صاحب جن جي ارشاد تي ڪاغذ تيار ڪرايا ۽ 6- جنوري (1956ع) تي ڪراچي ۾ مالي سيڪريٽري محترم ممتاز حسن سا مليس. کيس علامه صاحب لاءِ بيحد عزت هئي ۽ سنڌ سان به محبت هئي جو هڪ پيري مون کي ٻڌايو هئائين ته سندن خانداني رڪارڊ موجب سندن وڏا اصل ۾ سنڌ جي گادي واري شهر منصوره جا هئا، جتان هجرت ڪري هند ڏانهن ويا هئا. خاطري ڏنائين ته جرمن آرڪيٽيڪٽ جي في جرمن سڪي مارڪ ۾ ڏيڻ منظور ٿيندي ان بعد ايڊيوڪيشنل ايڊوائيزر مسٽر ايس. ايم. شريف سان مليس ۽ يونيورسٽي جي ساليانه گرانٽ ۽ ”يونيورسٽي شهر“ جي جامع رٿا ڇهن ڪروڙن واري بابت سائس ڳالهائيم ته پاڻ فائدي ۾ سفارش ڪري

20- تاريخ جنوري 1956ع تي علامه صاحب جن سامونڊي جهاز ”ڪيليدونيا“ ذريعي ڪراچي پهتا ۽ شان مان سان سندن استقبال ڪيو ويو. پاڻ چيائون ته هتي ڪم پورو ڪري پوءِ حيدرآباد هلنداسون. مونکي رهائي ڇڏيائون ته 23- تاريخ تي ساڻن گڏ حيدرآباد هلاڻ. کين ”يونيورسٽي شهر“ جي تعمير جي اون هئي. مون کين ٻڌايو ته سيڪريٽري ممتاز حسن قبول ڪيو آهي ته انجنيئر کي سندن ”هڪ في صد“ معاوضو ”جرمن مارڪ“ ۾ ڏيڻ منظور آهي. 22 تاريخ آءِ ڊيپوٽي ايڊيوڪيشنل ايڊوائيزر ڊاڪٽر امداد حسين کي علامه صاحب وٽ وٺي آيس ۽ پاڻ يونيورسٽي جي مالي ضرورت بابت کيس آگاهه ڪيائون. انهيءَ ڏينهن شام جو 6 بجڻ پاڻ وزيراعظم سان ملاقات لاءِ ويا. کين سنڌ يونيورسٽي جي ترقي ۽ مالي مشڪلاتن جو فڪر هو ۽ سڀني سان پئي مليا. 23- تاريخ 3 بجڻ واري ريل گاڏي ۾ حيدرآباد هليا ۽ مونکي پاڻ سان گڏ وٺي آيا.

هتي پهچڻ بعد سڄو توجهه ”سنڌ يونيورسٽي“ جي ترقي ۽ تعمير طرف ڪيائون. ”يونيورسٽي ٽائون شپ ڪميٽي“ مقرر ڪئي هئائون، جنهن جي ڪم کي وڌايائون. پاڻ چيئرمين هئا ۽ مونکي شروع کان ئي ميمبر مقرر ڪيو هئائون. سر زمين تي گذريل سال ٽي سروي ڪرائي ساڍا يارهن چورس ميلن تي پڪڙيل ايراضي جي حدبندي ڪرائي هئائون.

”يونيورسٽي ٽائون شپ ڪميٽي“ کي نئين سر جوڙيائون ۽ مون کي به ميمبر مقرر ڪيو ويو. اپريل جي 2- تاريخ ڊاڪٽر ڊاڪر جرمني مان اچي پهتو. 3- اپريل تي ڪاميٽي جي ميٽنگ ٿي جنهن ۾ ڊاڪٽر ڊاڪر جي جوڙيل ابتدائي پلان (Plan) ۽ ”يونيورسٽي ٽائون شپ“ جو خاڪو زير غور آيا. 6- تاريخ ٻي ميٽنگ ٿي جنهن ۾ ڊاڪٽر ڊاڪر (اڳين ميٽنگ جي روشنيءَ ۾) سڌاريل پلان ۽ ”ٽائون شپ“ جو خاڪو پيش ڪيا جن تي غور ٿيو. علامه صاحب جن وڌيڪ غور لاءِ بهتر ائين ڄاتو ته ڊاڪٽر ڊاڪر کي ”ٽائون شپ“ واري سرزمين ڏيکارجي. 8- تاريخ آچر ڏينهن شام جو 6- بجه هلڻ جو فيصلو ڪيائون.

8- اپريل 1956ع وارو ڏينهن هڪ تاريخ ڏينهن هو. ان ڏينهن وقت تي ڊاڪٽر ڊاڪر ۽ يونيورسٽي انجنيئر مسٽر احمد علي خوجا کي ساڻ ڪري سندن خدمت ۾ حاضر ٿيس. پاڻ ”ٽائون شپ ڪاميٽي“ جي ٻئي هڪ ميمبر خان بهادر غلام علي نانا کي به چئي ڇڏيو هئائون ۽ اهو به ڪراچي مان اچي پهتو. 6- بجه روانه ٿياسون. آءٌ سونهون ٿي هليس. مونکي چيائون ته ساڳي جاءِ تي وٺي هلج جتي اڳ هليا هئاسون. انهيءَ ارشاد موجب آءٌ کين موجوده انسٽيٽيوٽ آف ڪيمسٽري ۽ فزڪس ڊپارٽمينٽ جي وچ ڌاري وٺي آيس جتي سڀ لٿا. ڪي قدم اتر طرف هلياسون ۽ وري اچي بيٺاسون (فوٽو). علامه صاحب جن ڊاڪٽر ڊاڪر کي سمجهايو ته يونيورسٽي جا تعليمي شعبا هن مقامين سطح تي ٺهندا ۽ رهائشي شهر هيٺ هوندو. تاڪيد ڪيائون ته پهريائين سائنسي شعبن جون عمارتون رٿيون وڃن: پهريائين فزڪس ۽ ڪيمسٽري ۽ پوءِ ٻيون. ڊاڪٽر ڊاڪر کي ”يونيورسٽي شهر“ جي ضرورتن مطابق وڏو شاهي کليل ماحول پسند آيو. البت چيائين ته: پاڻيءَ جو ۽ وڻن جو خاطر خواهه انتظام هجڻ لازمي آهي. في الحال هو پاڻ موٽي جرمني ويندو ۽ اتان شهر جو آخري خاڪو (Site Plan) ۽ فزڪس ۽ ڪيمسٽري شعبن جي عمارتن جو تفصيلي خاڪو موڪليندو: جيئن ئي پاڻي جو انتظام ٿي ويندو ته هو پنهنجو نائب موڪليندو جيڪو اچي عمارتون اڏائيندو. انهن فيصلن کانپوءِ 8 بجه واپس آياسون.

آچر 8- اپريل وارو هي ڏينهن هڪ وڏو تاريخي ڏينهن هو جنهن ۾ ”يونيورسٽي شهر“ جي اڏاوت جا خواب سچا ٿيندا نظر آيا. ڊاڪٽر ڊاڪر واپس جرمني ويو ۽ اتان ڏهن هفتن ۾ ”يونيورسٽي

شهر“ جو نقشو تيار ڪري موڪليائين. 2- جولاءِ 1956ع تي علامه صاحب جن جي آفيس ۾ ”ٽائون شپ ڪاميٽي“ جي خاص ميٽنگ ٿي جنهن ۾ انجنيئر ڪي به مشوري لاءِ سڏيو ويو. ٿوري ترميم سان ڊاڪٽر ڊاڪر وارو نقشو بحال ڪيو ويو. پر هميشه لاءِ سنڌالاجي وٽان ويندڙ رستو مکيه رستي طور بحال ڪيو ويو جنهن جي منڍ ۾ وڏو شاهي دروازو هوندو ۽ اهو رستو سڌو سامهون يونيورسٽي ڪتبخاني (لئبرري) تي وڃي بيهندو: يعني دروازي مان داخلا ۽ رستي جو قبيلو ڪتب خانو هوندو.

57-1956ع واري سال، سنڌ حڪومت ۽ پاڪستان حڪومت طرفان، عمارتن جي تعمير لاءِ ٽيهه لک روپيا منظور ٿيا. اهي ۽ ٻيا پئسا جيڪي بچايا ويا هئا سي نئين يونيورسٽي ڪيمپس جي تعمير لاءِ مخصوص ڪيا ويا. وڏو مسئلو پاڻيءَ جو حل ڪيو ويو. مکيه ٽئنڪ (Ground Tank) ۽ مٿان پمپ هائوس (Pump House) ٺهي ويا ۽ ”گرائونڊ ٽئنڪ“ کان سر زمين تائين پاڻ لائينون وڇايون ويون. رٿيل ترجيحات موجب، ڪيمسٽري ڊپارٽمينٽ ۽ فزڪس ڊپارٽمينٽ جي تعمير جو ڪم شروع ٿيو ته 1957ع دوران خاطر خواه نموني ۾ هليو. ٽي (3) ”بي- ڪلاس“ ۽ چوڏهن (14) ”سي ڪلاس“ بنگلا ٺهڻ شروع ٿيا. علامه صاحب جن پاڻ سر زمين تي اڏاوت جي ڪم کي ڏسڻ هلندا هئا. تخمينو هو ته اپريل 1958ع تائين انهن ٻن ڊپارٽمينٽن جي اڏاوت ايتري حد تائين مڪمل ٿي ويندي جو جولاءِ 1958ع ۾ سائنس فيڪلٽي نئين ڪيمپس تي ڪم شروع ڪري سگهندي.

1958ع ۾ نئين ڪيمپس تي تعميري ڪم جاري رهيو. علامه صاحب جن جي ڪم تي نظر هئي. کين تعميري ڪم جي نگراني لاءِ ڪنهن ڄاڻو انجنيئر جي ضرورت محسوس ٿي ۽ پاڻ انجنيئر کاتي جي ڪن صاحبين (جمائتي صاحب وغيره) کي چوندا رهيا پر ڪٿان به ڪنهن ”ها“ ڪانه ڪئي. جنهن تي علامه صاحب کي افسوس پئي ٿيو تعميري ڪم جي پيشه ورانه نگراني ۽ چڪاس کانسواءِ ڪم ايترو تڪڙو هلي نه سگهيو جيترو علامه صاحب جن چاهيو ٿي. سائنس فيڪلٽي کي نئين ڪيمپس تي منتقل ڪرڻ ۾ دير ٿي وئي. پاڻ تعميري ڪم جي نگراني لاءِ ڪنهن سينيئر انجنيئر کي آڻڻ ٿي گهر يائون. اهو مسئلو اڃان حل نه ٿيو هو جو هڪ ٻئي وڏي مسئلي منهن ڪڍيو. 7- آڪٽوبر 1958ع تي سڪندر مرزا ”مارشل لا“ جو اعلان ڪيو. آءِ 8- تاريخ لاهور ۾ ميٽنگ تان موٽيس ۽ شام

جو علامہ صاحب جن وٽ ويس ته پاڻ ”مارشل لا“ جو ذڪر ڪيائون ۽ چيائون ته نئين ملڪ پاڪستان جي ترقي لاءِ هي اعلان هاجيڪار آهي. کين ڄڻ هڪ ذاتي صدمو پهتو هو. ان ڏينهن کان وٺي آءٌ روزانو شام جو وٽن وڃڻ لڳس جو سندن زندگيءَ جي اعليٰ اصولن جي مدنظر مون کي خدشو هو ته پاڻ يونيورسٽي ڇڏي هليا نه وڃن. 16- آڪٽوبر تي آءٌ آفيس ۾ هوس جو معلوم ٿيو ته علامہ صاحب جن چانسلر کي تار ڪري رهيا آهن ته کين ”وائيس چانسلر“ جي عهدي کان فارغ ڪيو وڃي. آءٌ فوراً سندن آفيس ۾ کين ملڻ لاءِ ويس ۽ ملڻ جي مون کي اجازت ملي. پاڻ اڪيلا ويٺا هئا. مون عرض ڪيو ته: ”حڪومت ۾ مٿي تبديليون اينديون رهنديون پر يونيورسٽي جي اندروني انتظام تي ايترو اثر ڪونه پوندو: پاڻ جيئن مناسب سمجهن تيئن فيصلو ڪن پر مالي سيڪريٽري مسٽر ممتاز حسن ۽ ايڊيوڪيشن ايڊوائيزر مسٽر عترت حسين زبيري جيڪي عقيدتمند آهن تن سان صلاح ڪجي ته بهتر. ان کان وڌيڪ اها ڳالهه ته يونيورسٽي ڪيمپس ۽ شهر جنهن لاءِ اوهان سالن جا سال ڪوشش ڪئي آهي ۽ جنهن جو پهريون مرحلو مڪمل ٿيڻ وارو آهي، سو اوهان کان سواءِ اڻپورو رهجي ويندو.“ پاڻ ٻڌائون ۽ تار کي روڪيائون. منهنجي خيال ۾ خاص طرح ”يونيورسٽي شهر-ڪيمپس“ جي اڏاوت واري خيال جي ڪري پنهنجي فوري استعفيٰ وارو فيصلو بدلايائون. مونکي ان وقت ڪراچي موڪليائون ته مسٽر ممتاز حسن سان ملان ۽ خاص طرح يونيورسٽي بابت ”مارشل لا“ جي امڪاني پاليسين جي روشني ۾ کائنس علامہ صاحب جي رهڻ يا نه رهڻ بابت صلاح پڇان. آءٌ فوري طور تي اڏاوتي بجي واري پيسنجر ٽرين ۾ ڪراچي ويس ۽ وڃي مسٽر ممتاز حسن سان مليس جنهن مونکي رات جو ساڍي ٻارهين بج تائين پاڻ وهاري ڇڏيو ۽ تفصيل سان سمجهايو ۽ تاڪيد ڪيو ته علامہ صاحب جن پنهنجي عهدي تان بالڪل استعفيٰ نه ڏين. ٻئي ڏينهن، آءٌ حڪومت پاڪستان جي محڪم اطلاعات ۾ پبليڪيشن آفيسر عبدالمجيد خان سان مليس ۽ ”مارشل لا“ جي امڪاني پاليسين بابت گفتگو ٿي. ان بعد وزارت تعليم ۾ ڊاڪٽر عترت حسين زبيري وٽ ويس ۽ پڇيم ته ”مارشل لا“ هيٺ تعليمي نظام بابت ڪهڙي پاليسي جو امڪان آهي.“ چيائين ته تعليم جو نظام بدستور وزارت تعليم ذريعي هلندو. علامہ صاحب جن لاءِ سلام چيائين ۽ تاڪيد ڪيائين ته پاڻ يونيورسٽي جو ڀلي

خاطر وائيس چانسلر جي عهدي تان استعفي نه ڏين. آءٌ 17- تاريخ شام جو حيدرآباد پهتس، ۽ علامه صاحب جن وٽ ويس ۽ کين مسٽر ممتاز حسن ۽ مسٽر زبيري جي طرفان ڏنل صلاح ۽ سلام پهچايم. پاڻ ٻڌائون ۽ پوءِ تاڪيد ڪيائون ته يونيورسٽي ڪيمپس شهر واري ڪم کي وڌائجي.

27- آڪٽوبر تي يونيورسٽي ٽائون شپ لاءِ مقرر ڪيل ”بلڊنگ ڪميٽي“ جي ميٽنگ سڏايائون. جنهن ۾ تعمير جي ڪم لاءِ نگران انجنيئر جي ضرورت جو ذڪر ڪيائون. شام جو آءٌ کين بنگلي تي ملڻ ويس ته ساڳيو ذڪر آيو. ان وقت انجنيئر شيخ عبدالرحمان به کين ملڻ آيو. علامه صاحب چيو ته: عبدالرحمان اسان وٽ اچي ته بهتر. مسٽر عبدالرحمان ٻڌو پر سرڪاري نوڪري ۾ رهڻ بهتر جاتائين. علامه صاحب جن پاڻ ٻيو دفعو تعميري ڪم کي ڏسڻ هليا. ڪيمسٽري ۽ فزڪس ڊپارٽمينٽ جو ڪم ڪافي ٿي چڪو هو. مونکي چيائون ته ڪنهن ڄاڻو انجنيئر کي ڪم ڏيکاريو. صلاح بيٺي ته محترم محمد سليمان لاڙڪ، سپرنٽينڊنگ انجنيئر کي ڪم ڏيکاريو وڃي.

مون لاڙڪ صاحب سان ڳالهايو. 24- ڊسمبر تي مسٽر لاڙڪ ۽ مسٽر علي حسن بلوچ سان گڏجي يونيورسٽي ڪئمپس ويس. معائني بعد ڪم کي وڌيڪ تڪڙو هلائڻ جي ضرورت محسوس ڪئي وئي. ان ڏينهن مون پنهنجي ڊائري ۾ لکيو ته: ”افسوس جو يونيورسٽي جي تعمير طرف سواءِ قبله علامه صاحب جي ٻئي ڪنهن کي به اون ڪانهي.“ انهن لفظن لکڻ مان اندازو ٿئي ٿو ته علامه صاحب جن کي نئين ڪئمپس جي تعمير جي گهڻي ڪا اون هئي. پهرين جنوري 1959ع تي علامه صاحب سنڌ يونيورسٽي جي عملي کي خطاب ڪيو. جنهن ۾ اهو ارشاد ڪيائون ته نئين يونيورسٽي شهر ۽ ڪيمپس کي جلد آباد ڪجي. عارضي طور. ننڍو انجنيئر علي حسن بلوچ ان وقت تعمير جي نگراني ڪري رهيو هو. آءٌ ساڻس گڏجي نئين ڪيمپس تي ويس ۽ جيڪي ڪوارٽر ٺهي رهيا هئا تن جو معائنو ڪري علامه صاحب جن کي رپورٽ ڏنم.

12- فيبروري تي مونکي چيائون ته آءٌ انجنيئر عباسي (ڊاڪٽر عباسي جو پيءُ) وٽ وڃان ۽ کيس آماده ڪريان ته هو يونيورسٽي ڪئمپس ۾ تعميري ڪم جي نگراني (Supervision) ڪري، عباسي صاحب تازو نوڪري مان رٽائر ٿيو هو. آءٌ شام جو عباسي صاحب سان مليس ۽ کيس ٻڌايم ته: ”علامه“

صاحب جن کي گهڻي اون آهي ته يونيورسٽي ڪيمپس جي تعمير واري ڪم جي صحيح نموني ۾ نگراني ٿئي ۽ پڻ ٽڪڙو هلي. ان لاءِ سندن دلي خواهش آهي ته جيڪر اوهان اچو ۽ اها ذميداري قبول ڪريو. ڪيس پنهنجي طرفان به چيم ته رٿائڻ ٿيڻ بعد يونيورسٽي جي خدمت اوهان لاءِ شانائتي ٿيندي. بالآخر دلاسو ڏنائين ۽ چيائين ته آءٌ سياڻي علامه صاحب جن سان ملندس. ٻئي ڏينهن آءٌ حاضر ڪونه هوس. پر پوءِ معلوم ٿيو ته عباسي صاحب علامه صاحب جن سان مليو ۽ ڪيس يونيورسٽي جو انجنيئر مقرر ڪيو ويو. هاڻي يونيورسٽي ٽائون شپ جي تعميرات جو ڪم باقاعدي هلڻ لڳو. علامه صاحب جن پنهنجي نظر رکندا رهيا. 2- مارچ تي شام جو مون کي پنهنجي بنگلي تي سڏيائون. انجنيئر عباسي صاحب به آيو ۽ ڪيمپس تي تعميرات بابت عباسي صاحب تفصيل سان ٻڌايو. علامه صاحب جن مطمئن ٿيا پر تاڪيد ڪيائون ته هر ڪم وقت تي پورو ڪيو وڃي. هي آخري گڏجاڻي هئي جيڪا علامه صاحب انهيءَ لاءِ ڪئي ته يونيورسٽي جي نئين شهر ۽ ڪيمپس بابت سندن انتظار ۽ تاڪيد جو حق ادا ٿئي.

افسوس سان چوڻو ٿو پوي ته علامه صاحب جهڙي محب وطن ۽ عظيم وائيس چانسلر لاءِ به هت يونيورسٽي جي خدمت ڪرڻ لاءِ حالتون سازگار نه رهيون. اصولي طور پاڻ ملڪ ۾ ”مارشل لا“ هيٺ ڪا به سرڪاري ذميداري قبول ڪرڻ لاءِ تيار ڪونه هئا. جيتوڻيڪ پنهنجن رفيقن ۽ خير خواهن جي چوڻ تي بروقت استعفيٰ ڪانه ڏنائون: پڻ کين اها به اون هئي ته يونيورسٽي شهر ۽ ڪيمپس جو ڪم پورو ڪجي. سو پاڻ يونيورسٽي جي خدمت خاطر ڪجهه وقت رهيا. پر ڪي صاحب سندن عظمت ۽ خدمت جي جذبي کي سڃاڻي نه سگهيا. انهن ڪوتاهه انديشن، جيئن اڳ تيئن هن وقت به چانسلر (گورنر) کي علامه صاحب جن جي خلاف درخواستون موڪلڻ شروع ڪيون. يارهين فيبروري (1959ع) تي 2- بجه سيني پروفيسرن کي سندن آفيس ۾ سڏيائون ۽ درخواستن جو ذڪر ڪيائون. پاڻ گهڻو پريشان نظر آيا. ان بعد فيبروري ۽ مارچ ۾ وقفي وقفي سان پاڻ بيمار رهيا ۽ اي. ايل. شيخ صاحب ايڪٽنگ وائيس چانسلر طور ڪم ڪيو. اپريل ۾ انجنيئر مسٽر عباسي کين عمارتن جي ڪم بابت تفصيل سان آگاهه ڪيو ۽ پاڻ مطمئن ٿيا. آخر ٻارهين تاريخ مئي تي چانسلر (گورنر) کي پنهنجي استعفيٰ ڏياري موڪليائون. **

سنڌ جا قبيلو ۽ سنڌ جا نسب ناما*

سنڌ جي ذاتين، قبيلن ۽ نسب نامن بابت پوري تحقيق نه ٿي آهي. وڌ ۾ وڌ ته نالا معلوم آهن، پر نالن بابت به ٻي وڌيڪ خبر ڪانه آهي. قبيلن بابت معلومات حاصل ڪرڻ، علم تاريخ توڙي علم انساب جو هڪ خاص باب آهي. اها معلومات انهيءَ لاءِ به ڪارگر آهي ته جئن صحيح نموني ۾ سڃاڻپ ٿي سگهي.

اهي ملڪ جن ۾ اڃا ذاتيون ۽ قبيلو قائم آهن، اتي فطري طور هر قبيلو پاڻ کي وڏو سمجهي ٿو ۽ ٻئي کي گهٽ. سنڌ جي قبيلن جي نسب نامن بابت تحقيق ڪندي اهو معلوم ٿيو ته خود ساڳئي قبيلي جي جدا جدا ڦرين ۽ پاڻن ۾ پنهنجي پنهنجي فوقيت ۽ ٻين جي گهٽتائي واريون روايتون هلندڙ آهن، جيڪي ماضيءَ ۾ هڪ ٻئي سان اختلافن جون يادگار آهن. وڏي دل گهرجي جو اهڙين روايتن کي ماضي جو باب ڪري سمجهجي، پر وڌيڪ چڪتاڻ نه ڪجي.

قبيلن جي تاريخ ۽ نسب نامن جو موضوع ايترو دلچسپ آهي جو هر سمجهدار ان کي وڌيڪ سمجهڻ چاهي ٿو انهيءَ سلسلي ۾ ڪيترن ئي سڃڻن خط لکي توڙي رويرو اچي پڇاڻون ڪيون آهن. اٺون ڪين چوندو آهيان ته اسان جي معلومات محدود آهي. ڪنهن وقت سنڌ ۾ نسب نامن محفوظ ڪرڻ جي رسم هئي، جيڪا افسوس جو قبيلن جي پنهنجي ٻي رُخي توڙي سياڻن ۽ سگهڙن جي بي قدري سببان آهستي آهستي ختم ٿي وئي. ڇهه سئو سال کن اڳ، ساداتن جي نسب نامن تي تحقيق ڪندڙ هڪ مصنف لکيو ته: سنڌ ۾ سادات پنهنجا نسب ناما محفوظ نٿا ڪن. بلوچ

قبيلن ۾ پاڻ پنهنجن نسب نامن ياد ڪرڻ ۽ ڳاڻڻ جو رواج هو. جنهن جي ڪري ڪافي مواد محفوظ رهيو پر ان ۾ وقت گذرڻ سان واڌارو ڪونه ٿيو. سنڌ جي سمن قبيلن مان گهڻن جا موروثي پٽ پان هوندا هئا. جن کي ”چوڙڙا“ هوندا هئا جن ۾ ٽون جاول پٽن جا نالا لکندا هئا. اهڙن لکندڙن مان جيڪي هندو هئا سي پاڪستان ٿيڻ کان پوءِ سرحد پار رهجي ويا، ۽ نسبنامن لکجڻ جو هيءُ سلسلو ڪٽجي ويو. ترائي جي اربابن مان سڄاڻ سربراهه ارباب الهه جوڙي اهڙي خبر ڪئي. اتر ۾ ڀنڀرن ۽ ڇاڇڙن جا نسب ناما ڪنهن وقت لکيت ۾ موجود هئا.

ڪنهن وقت سنڌ ۾ ڪي ڪٽنب پنهنجا نسبناما تامي جي پڙچن تي اُڪرائي محفوظ ڪندا هئا، ۽ ٻيا ڪي ڪٽنب لکائي رکندا هئا. گذريل ٽيهن سالن ۾ مون سنڌ جي جدا جدا ڀاڱن ۾ جڏهن پڇاڻون ڪيون ته تامي جي پڙچن ۽ ڪاغذ جي ٻندين ۾ نسبنامن جي لکجڻ جون ڳالهيون ٻڌايون ويون. پر ان سان گڏ عام طرح اهو عذر به ڏنو ويو ته فلاڻي وقت تي باهه لڳي ۽ اهي پڙچ ۽ ڪاغذ سڙي ويا.

سمن قبيلن کان سواءِ سنڌ جي سهتن وٽ ڪي پنهنجا شجرا هئا، جن جا ڪي زيون ٽڪرا نظر مان گذريا، اهڙيءَ طرح اُڀرندي طرف جي وڏن قبيلن مان خاص طرح مڱرين، مهرن ۽ راڄڙن پنهنجن سگهڙن توڙي پٽن مڱڻهارن ذريعي پنهنجا نسبناما سنڀاليا. وڏي ڄاڻو حسين مڱري، مرحوم عليم فقير، مٺو فقير ۽ ٻين کان مڱرين جي نسبنامي بابت، ۽ مرحوم عبدالڪريم راڄڙ کان راڄڙن جي نسبنامي بابت مفيد معلومات ملي.

سنڌ جي قبيلن جي نسب نامن بابت ڪنهن وقت ڪي نهايت ضروري سوال سامهون ايندا آهن، جن جي پڪن پختن جوابن لاءِ وڏي تحقيق جي ضرورت آهي. هڪ اهم سوال اهو ڪيو ويندو آهي ته سنڌ جا قديم ۾ قديم باشندا ڪهڙا هئا. هڪ تاريخي حوالي موجب، سنڌ جون قديم قومون ٽي هيون: موميد، تاڪيا ۽ پانيا. موميد ته ميد يا ميهه آهن. يعني مهاڻا آهن. تاڪيا، غالباً 6-7 صدي عيسويءَ کان اڳ سنڌ ڇڏي پنجاب طرف هليا ويا، جتي اڳ ۾ سندن گهڻائي هئي. پانيا بابت پوري پڪ نه آهي ته اهو نالو ڪهڙي قوم جو آهي. نتيجي طور چونڊاسون ته صحيح معنيٰ ۾ سنڌ جا قديم باشندا مهاڻا آهن، جن کي اسلامي دؤر ۾ (مير بحر) واري مانائتي نالي سان سڏيو ويو.

ڪي موجود قبيلن کان اڳين وڏن قبيلن جون شاخون آهن. پر نالن

متحج سببان انهن جي نسب نامي بابت پوري ڄاڻ نه رهي آهي. مثلاً پنهور پالاري تهيمر ٿنيا ۽ ڪي ٻيا اصل ۾ عرب قبيلآ آهن. پالاري تهيمر جي شاخ آهن، ۽ تهيمر اصل ۾ ”تميم“ آهن؛ يعني عرب قبيلو بنو تميم آهن. جن عربن جي آخري دؤر ۽ سومرن جي اوائلي دؤر ۾ لاڙ ۾ حڪمراني ڪئي. اهڙيءَ طرح سنڌ ۾ ڪي قبيلآ اصل ۾ ترڪ نسل جا آهن. ڪي اڃا تائين پاڻ کي ”ترڪ“ سڏائين ٿا جيتوڻيڪ ڪي ترڪ ڪٽنب آڳاٽو مقامي سنڌي ڪٽنبن سان ملي ويا. ”مغل“ ترڪ نسل مان آهن. ڪالڙو ۽ قزاق به ترڪ نسل جا قبيلآ آهن. وسندو قزاق اڳين حرن فقيرن جي ٽولن مان وڏي همت وارو مڙس ٿي گذريو.

بُت قبيلآ بلوچ نسل جا آهن، ۽ گهڻا بت قبيلآ اسلام کان اڳ واري دؤر ۾ سنڌ ۽ ڪڇ ۾ آباد ٿيا. چانگ ۽ پٿرچانگ بلوچ قبيلآ آهن. جيتوڻيڪ اهي پنهنجن انوڪن نالن سان مشهور آهن.

سنڌ ۾ ڪي قبيلآ اهڙا به آهن، جن جي نسبنامي بابت غلط فهميون پيدا ٿيل آهن ۽ جن بابت وڌيڪ تحقيق جي ضرورت آهي. ڪجهه ڏينهن ٿيا جو ڪي سڄڻ ملڻ آيا ۽ انهن خاصخيلي قبيلن جي نسب بابت پڇيو. ان سان گڏ انهن ڌيان ڇڪايو ته ”سنڌي-اردو ڊڪشنري“ توڙي ”جامع سنڌي لغات“ جن سان منهنجو تعلق رهيو آهي تن ۾ ”خاصخيلي“ لفظ جون غلط معنائون لکيل آهن. مون جڏهن انهن معنائن تي نظر ڪئي ته برابر نقص نظر آيا. سنڌي-اردو لغت جي تصنيف ۾ ٻيو اردو دان صاحب به شريڪ هو جنهن ڪري اردو-فارسي ۾ ”خاصه“ يا خاصه بردار“ واري مفهوم جي لحاظ سان معنيٰ ”نوڪر“ ۽ ”غلام“ لکي وئي. ”جامع سنڌي لغات“ ۾ وڌيڪ غلطيون آهن. افسوس جو ”جامع سنڌي لغات“ جو فقط پهريون جلد منهنجي ايڊيٽنگ سان منهنجي نظر هيٺ شايع ٿيو باقي جلد جيڪي مسودي جي صورت ۾ هئا سي بنا علمي تحقيق جي مسودي جي صورت ۾ ڇاپيا ويا. جلد ٽئين ۾ ”خاصخيلي“ جي هڪ معنيٰ ”بجير“ لکي وئي آهي. بجير ٿر ۾ آباد آهن ۽ اهي نؤ مسلم قبيلو آهن. اڃا تائين هندو بجير موجود آهن. نسب نامي جي لحاظ سان، ڪيڏانهن ٿر جي ”بجيرن“ جو اصل نسل ته ڪيڏانهن سنڌ جي خاصخيلين جو اصل نسل! اهڙين غلطين جي اصلاح خاطر جامع سنڌي لغات جي ٻئي ايڊيشن جي تياري جو ڪم هٿ ۾ کنيو ويو پر سنڌي ادبي بورڊ جي سربراهن اهو هلندڙ ڪم بند ڪرائي ڇڏيو.

نسب نامي جي ڄاڻ رکندڙن کي اهو بخوبي معلوم آهي ته هر قبيلي ۾

ڪي ٻيا ماڻهو پوءِ اچي شامل ٿيا ۽ گڏجي ويا. انهن کي ڇڏيندي قبيلي جي اصليت تي نظر رکڻ سان ئي صحيح نتيجن تي پهچي سگهجي ٿو. ”خاصخيلي“ جي لفظي معنيٰ ”خاص خيل“ سان لاڳاپيل آهي ۽ ”خاص خيل“ جي تاريخ اڳاٽي آهي، جنهن بابت ڪافي معلومات عربي ۽ فارسي تاريخدانن ۽ لغاتن ۾ ملي ٿي. بنيادي طور تي ”خاص خيل“ معنيٰ جنگ لاءِ تيار بادشاهي لشڪر جي وچ واري ڀاڱي يا مرڪز جي مضبوطي ۽ مدافعت لاءِ چاق چوڻد گهوڙيسوار فوج؛ يا لشڪر جي قلب يا وچ ۾ بادشاهه جي حفاظت لاءِ خاص الخاص گهوڙي سوار فوج. ان مان ظاهر آهي ته ”خاصخيلي“ نالي ۽ قبيلي جو تعلق اصل ۾ جنگي فوج جي گهوڙيسوار دستن سان هو. نسب نامي جي لحاظ سان ان وقت اهي عرب يا ايراني قبيلن جا ماڻهو هئا. سنڌ ۽ بلوچستان جي ”خاصخيلي“ قبيلن وارا وڏا اصل اتان آيا. ٿي سگهي ٿو ته اهي بلوچن سان پيڙا هئا ۽ اڳاٽو بلوچن سان گڏ آيا. پهرحال ”خاصخيلي“ جدا حيثيت رکن ٿا ۽ اهي سومرن، سمن ۾ شامل ناهن. محض سنڌ بابت تاريخي معلومات محفوظ ڪرڻ لاءِ، ۽ نه رڳو پنهنجي وڏائي ۽ بين جي گهٽتائي لاءِ، ضروري آهي ته هر قبيلي جا سڃاڻپ نوجوان سڀ کان اول پنهنجي قبيلي جي وڏرن ۽ سياڻن کان جيتري قدر ٿي سگهي، قبيلي جي اصل ماڳن، قبيلي جي جدا جدا پاڻن ۽ ڀڳن ۽ قبيلي جي نيڪ مردن ۽ سڃاڻپ مابن بابت حالات گڏ ڪن، يعني مرحلي تي ڪتابن مان معلومات حاصل ڪرڻ جي ڪوشش ڪن.

آخر ۾ هت اهو جائز ضروري آهي ته باوجود ڪوتاهين جي ماضيءَ ۾ سنڌ اندر نسب نامن بابت معلومات محفوظ ڪرڻ جي ڀرپور رسم رهي آهي، جنهن جا ڪي مثال هيٺ ڏجن ٿا:

1. سنڌ جي سمن جي نسب نامن جون ڪي اڳاٽيون روايتون لکيت ۾ موجود آهن، جن جو راقم گهڻي وقت کان وٺي مطالعو پئي ڪيو آهي. مگر جيئن ته اصل ۾ اهي زباني روايتون هيون ۽ گهڻو پوءِ لکيت ۾ آيون، انهيءَ ڪري انهن ۾ گهڻو مونجهارو ۽ اختلاف آهي. نٿي جي سمن سلطانن جي پيڙهي ۽ ڀڳداري بابت جڏهن تحقيق ڪئي وئي ته لکيل روايتن مان ڪو پتو پئجي نه سگهيو ۽ فقط مڪلي جي تاريخي آثارن وارن ڪتبن جي آڌار تي سمن حاڪمن جا سندن ذاتي ۽ سلطاني نالا

توڙي سندن هڪ ٻئي پٺيان حڪمراني جا مڏا ۽ سال متعين ڪيا ويا. عام طرح سان ”سمات“ جي صحيح معنيٰ کي پوري طرح نه سمجهيو ويو آهي. اصل ۾ سمن جي سنهن راجن کي ”سمات“ جو نالو ڏنو ويو آهي سمن جي نسب نامي ۾ شامل ناهن. سڀ سنڌي ڳالهائيندڙ قبيلا سمات ناهن. هر هڪ جو پنهنجو شجرو ۽ پنهنجا سلسلا آهن.

2. بلوچن قبيلن مان ڪن جا نسب ناما ڪنهن حد تائين موجود آهن پر بلوچن مان سڀ کان وڌيڪ تفصيلي نسب ناما ڪڇ جي راڌن جتن جا آهن، جيڪي گذريل صديءَ جي لکيتن ۾ بيان ٿيل آهن.

3. سنڌ جي ساداتن مان لڪياري، مٽياري ۽ بخاري سلسلي جي ڪنهن مان ڪن جا نسب ناما موجود آهن پر وڌيڪ تفصيل سان روهڙي ۽ نصرپور جي رضوي ساداتن جا نسب ناما لکيا ويا. مير علي شير قانع خاص طرح نٿي ۾ آباد ٿيل ساداتن جا نسب ناما لکيت ۾ آندا. پوئين ويجهي دؤر ۾ لڪياري ساداتن مان جناب پير صاحب محمد راشد رح جي اولاد جو شجرو تفصيل سان موجود آهي.

4. سنڌ ۾ ملتان جي غوث بهاء الدين زڪريا رح جي اولاد جا شجرا (جيڪي قريشي سڏجن) آڳاٽو گهڻن جاين تي تفصيل سان موجود هئا. پر هن وقت اهو تفصيل جيتري قدر بڪيرن جي درگاهن جي قبن وارين ديوارن تي لکيت ۾ آندل آهي، اوترو ٻئي هنڌ موجود ناهي.

5. جناب مخدوم نوح رح ۽ سندس اولاد جو شجرو آڳاٽو فارسي ڪتاب ”فرع الاصول“ ۾ تفصيل سان لکايو ويو جنهن جو سنڌي ترجمو درگاه جي مجاور محمد صالح ”انيس العشاق“ جي نالي سان تاريخ 5- ماه ذوالقعد سنه 1306 هـ ۾ پورو ڪيو. شجرن جي لحاظ سان، هيءُ تفصيلي ڪتاب ڇپائڻ جهڙو آهي.



* ڏسو راقم جو انگريزي ۾ لکيل تحقيقي مقالو (سنڌ جي سمن حاڪمن جي پيڙهي وار بادشاهن جو سلسلو) جيڪو ”پاڪستان رڪارڊس ۽ آرڪائي وڪميشن“ جي پهرئين اجلاس آڏو پشاور ۾ سنه 1951ع ۾ پيش ڪيو ويو ۽ جيڪو پوءِ اجلاس جي ڪاروائي طور سنه 1953ع ۾ ڇپيو.

سورهيه هوش محمد جي مزار ۽ اولاد بابت وضاحت*

ٻه چار سال اڳ ڪراچي يونيورسٽيءَ جي شاگردن سورهيه هوش محمد جي ورسي ملهائي، ۽ ان موقعي تي سندس سوانح بابت بنده طرفان پڻ هڪ مقالو طلب ڪيو ويو هو. اهو مقالو مون انگريزيءَ ۾ لکي موڪليو جو پوءِ ”هوشوشيدي“ نالي هڪ يادگار مخزن ۾ ڇپيو. ان وقت منهنجو خيال هو ته قلعي (حيدرآباد) واري قبر غالباً سورهيه هوش محمد جي آهي. مگر پوءِ جيڪي حالات معلوم ٿيا. انهن مان انهيءَ خيال جي ترديد ٿي. ان وقت هوش محمد جي خاندان ۽ اولاد بابت پڻ تسلي بخش حالات مون وٽ موجود نه هئا. جيئن ته هن وقت حيدرآباد ميونسپل ڪميٽيءَ توڙي حيدرآباد ضلعي ڪائونسل طرفان سورهيه هوش محمد جي يادگار قائم ڪرڻ بابت عطين جو اعلان ٿيو آهي، انهيءَ ڪري مناسب سمجهيم ته سورهيه جي آخري آرامگاهه ۽ اولاد بابت وضاحت ڪئي وڃي. جيئن پڙهندڙ صحيح معلومات حاصل ڪري سگهن.

سورهيه هوش محمد جي قبر

”دو آبي واري جنگ“ جي سرزمين جي معائني توڙي مرحوم هوش محمد جي اولاد کان پڇا بعد يقين سان چئي سگهجي ٿو ته سورهيه هوش محمد جي قبر جنگ واري سرزمين تي آهي ۽ نه حيدرآباد واري قلعي اندر. دو آبي واري جنگ ”شير سنڌ“ مير شير محمد خان انگريزن سان 24 مارچ 1843ع تي لڙي جنگ جو ميدان حيدرآباد کان 6 ميل کن ڏکڻ-اوڀر ۽

* ڪتابي سلسلو رهبر پبليڪيشن - سورهيه سروچ - فيبروري 1969ع

ناريجن جي ڳوٺ وٽ (موجوده ديھ ناريجا، ٽپو ٽنڊو حيدر) لڳي. مير شير محمد خان جيڪا شمع ٻاري هئي، تنهن تي پتنگ ۽ پروانا اچي گڏ ٿيا هئا. هوش محمد ۽ ٻين سورھين مري ميدان ملهايو ۽ سنڌ جي بچاءَ لاءِ سر ڏيئي سرها ٿيا. جنگ کان پوءِ گھڻن شھيدن کي وارثن کڻي وڃي پنهنجن پنهنجن ماڳن مقامن تي دفن ڪيو. هوش محمد ۽ ٻين ڪيترن ئي شھيدن کي سر زمين تي دفنايو ويو. مير شير محمد خان پوءِ هوش محمد جي پٽ ڪريمداد کي خرچ پڪو ڏيئي هوش محمد جي قبر پٿرائين ڪري ٻڌائي. شھيدن جون اهي قبرون جن ۾ بلوچن، سيدن ۽ ٻين جون قبرون شامل آهن، اڃا تائين موجود آهن. شھيدن جو اهو مقام سيالين جي موجوده ڳوٺ لڳ، پراڻي ميرواهه جي ساڄي (ڏاکڻين) ڪپ تي موجود آهي، جنهن ۾ هوش محمد جي پٿرائين قبر نروار آهي. سامهون مير واهه جي کاٻي (اترئين) پاسي انگريزن واري طرف جي قبرستان جو نشان موجود آهي. مرڙاڻين جي اسٽيشن جي اڀرندي ڦاٽڪ کان ڪجهه رستو وٺي ڏکڻ طرف ڏيڍ ميل کن هلبو ته سيالين جي ڳوٺ لڳ شھيدن جي مقام تي پهچبو.

هوش محمد جي قبر اها ساڳي لڙائي جي ميدان واري آهي، ڇاڪاڻ ته مير شير محمد خان جي امداد سان اها قبر ٻڌائي وئي ۽ پوءِ هوش محمد جو پٽ ڪريمداد ۽ سندس اولاد پشت به پشت ختمي ۽ صفائيءَ لاءِ انهيءَ قبر تي ويندا رهيا ۽ اڄ تائين وڃن پيا. قلعي واري قبر پٺ ڊوآبي واري جنگ ۾ شھيد ٿيل هڪ سورھيه جي آهي جيڪو مير صاحب جي لشڪر طرفان گولہ انداز هو. انهيءَ جي حفاظت پٺ ضروري آهي.

هوش محمد ۽ سندس اولاد

اسان پنهنجي انگريزي مقالي ۾ هوش محمد جي سوانح تي روشني وڌي هئي ته سندس وڏا ”فاتح سنڌ“ مير فتح علي خان جا خاص خادم هئا. هوش محمد، مير صوبدار خان (پٽ مير فتح علي خان) جو هم عمر ۽ سندس خاص خادم هو. جڏهن مير صوبدار کي انگريزن قيد ڪيو تڏهن هوش محمد مير شير محمد خان جي سڌ تي لبيڪ چئي وڃي سندس لشڪر ۾ شامل ٿيو. ان بعد جيڪي حالات تحقيق مان معلوم ٿيا آهن، سي هي آهن ته هوش محمد جي والد جو نالو ڪريم داد هو جو مير فتح علي خان جي خاص خادمن مان هو. هوش محمد پنهنجي حويلي موجوده ٽنڊي ٺوڙهي ۾ قائم

ڪئي، ۽ سندس گهر اتي هو جتي هن وقت سندس اولاد مان حسين بخش بن امام بخش جو گهر آهي. جڏهن هوش محمد جنگ جي ميدان ۾ شهيد ٿيو ته سندس پٽ ڪريمداد کي مير شير محمد خان پاڻ سان گڏ کنيو، ۽ هر طرح سان سندس دلجوئي ڪيائين. جڏهن مير شير محمد خان سنڌ ۾ موٽي آيو ته ڪريمداد لاءِ وظيفو مقرر ڪيائين. ڪريمداد هوسڙي لڳ ڳوٺ مان شادي ڪئي ۽ ڪجهه وقت اتي گذاريائين ۽ پوءِ اچي ساڳي اباڻي حويلي واري ماڳ تي ٽنڊي ٺوڙهي ۾ رهيو. مير صاحب طرفان کيس وظيفو ملندو رهيو ۽ زندگي خوشحالي ۽ فارغ الباليءَ ۾ گذاريائين. سندس وفات تي کيس بلند شاهه جي قبرستان (لڳ ريلوي لائين ٽنڊو ٺوڙهو) ۾ دفن ڪيو ويو ۽ ان بعد سندس اولاد پڻ اتي دفن ٿيندو رهيو.

ڪريمداد کي هڪ پٽ محمد بچل نالي ٿيو جو ٽنڊي ٺوڙهي ۾ رهيو. مير شير محمد خان وفات ڪئي ۽ وظيفا بند ٿي ويا، پر ڪريمداد ڪافي ملڪيت ڇڏي هئي جا محمد بچل دل کولي خرچ ڪئي ۽ عيش واري زندگي بسر ڪئي.

محمد بچل کي ٽي پٽ ٿيا، هوش محمد (وڏو) امام بخش (وچٽ) ۽ نبي بخش (ننڍو) جن پنهنجي پيرن تي بيهڻ جي ڪوشش ڪئي. (1) هوش محمد رازو ٿيو ۽ اهڙي طرح هن گهر ۾ رازڪي ڏنڌي جو بنياد پيو. هوش محمد کان پوءِ سندس پٽ رجب علي وڏو ڪاريگر رازو ٿيو جنهن جو پٽ محمد بچل حيات آهي. پوياءِ امام بخش مير شير محمد خان جي اولاد وٽ (ميرپورخاص) ڪمدار ٿي رهيو ۽ پڻ ٽنڊي آغا جي مرزائن کان زري جو ڪم سکيائين ۽ ڪيائين. سندس پٽ حسين بخش (سٺ ورهيا) ۽ محمد آچر (پنجونجاهه ورهيا) حيات آهن. حسين بخش ڪاريگر رازو آهي. حسين بخش کي ٻه پٽ آهن: خدا بخش (ٽيهه سال) ۽ رب ڏنو (پنجويهه سال) خدا بخش هڪ لائق جوان آهي، جو هن وقت آبادار آهي. مرزا افضل بيگ صاحب جن جي معرفت اسان جي ساٿس ڪچهري ٿي ۽ هن گهراڻي جو احوال معلوم ٿيو. خدا بخش کي ٽي پٽ آهن. (3) ٽيون پيءُ نبي بخش حڪيم ٿيو ۽ خوش وقت گذاريائين. کيس ٽي پٽ ٿيا: محمد هاشم، قادر بخش ۽ حيدر بخش، جي ٽيئي گذاري ويا. محمد هاشم کي نو پٽ ٿيا جي حيات آهن. وڏو مولا بخش آهي.

مقصد ته سورهيه هوش محمد جي مزار سلامت آهي ۽ سندس اولاد پڻ


موجود آهي. ٻنهي جي پوڻياري ڪرڻ ضروري آهي. جيڪڏهن هوش محمد جي قبر کي نئين سر ٺهرايو آهي ته اها قبر جنگ واري سر زمين تي سيالين ڳوٺ لڳ آهي، جنهن جي هوش محمد جي اولاد مان سڀني کي خبر آهي. جيڪڏهن اها قبر ٻڌائي وڃي ته مير شير محمد خان طرفان ٺهرايل لوڙهه وارو اصلي پٿر ميوزيم ۾ محفوظ ڪري رکيو وڃي. هوش محمد جي اولاد مان ذهين ٻچن کي وظيفا ملڻ گهرجن، جيئن هو پڙهي پنهنجيون حياتيون سڃاڻيون صرف ڪن.

قلعي واري قبر جنهنجو ڪتبو اسان آثار قديمه وارن وٽ محفوظ ڪرائي رکيو آهي، سا پڻ اسان جي سورهيڻ مان هڪ سرويچ نوحائي بلوچ جي آهي، جنهن کي پڻ ٻڌائڻ ۽ محفوظ ڪرائڻ ضروري آهي.

تنهن کان سواءِ ”شير سنڌ“ مير شير محمد خان جي يادگار ملهائڻ پڻ ضروري آهي. هيءُ شير مڙس نيپٽر جي دڙڪن ڪٽڪن کان نه ٻڌو ۽ مياڻي جي شڪست بعد نااميدي واري ماحول ۾ اميد جو هڪ چراغ روشن ڪيائين، جنهن تي ڪيئي پتنگ ۽ پروانا اچي مڙيا ۽:

”سندا ڳچين ڳچ، ويچارن وڃائيا.“

سورہیہ ہوش محمد جو شجر و



سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>